

# جدید فقہی مباحث جبری شادی کا شرعی حکم

بحث و تحقیق

اسلامک فقه اکیڈمی انڈیا

بانی

حضرت مولانا قاضی مفتی مجاہد الاسلام فائزی صاحب رحمۃ اللہ علیہ

جلد (۲۳)

ناشر

ادارۃ القرآن والعلوم الاسلامیہ کراچی

# جملہ حقوق محفوظ ہیں

**Islamic Fiqh Academy (India)**

**جمعیت الفقہ الاسلامی (المہنٹ)**

اجازت نامہ سلسلہ مطبوعات اسلامی فقہ اکیڈمی

محترم نعیم اشرف نور، نبیم اشرف نور، مسلمہم اللہ تعالیٰ السلام علیکم ورحمة اللہ وبرکاتہ

دعاۓ عافیت دارین اللہ تعالیٰ آپ حضرات کی دینی و علمی خدمات کو قبول فرمائے اور دینی و دنیاوی ترقیات سے نوازیں، آمین۔

اسلامی فقہ اکیڈمی کی جملہ مطبوعات کی پاکستان میں اشاعت و طباعت و تقسیم کے لیے آپ کے ادارے "ادارۃ القرآن و العلوم

الاسلامیہ" کو اجازت دی جاتی ہے، اور پاکستان میں یعنی صرف آپ کے ادارے کو حاصل رہے گا۔ تمام پر سان احوال کو میر اسلام

پہنچاویں۔

صدر اسلامی فقہ اکیڈمی

نبیم اشرف نور

باہتمام.....

ادارۃ القرآن گلشنِ اقبال

ناشر.....

کراچی، فون: 021-34965877

۲۰۰۹ء

اشاعت.....

ڈسٹری بیوٹرز

☆ مکتبۃ القرآن، بنوری ٹاؤن کراچی 021-34856701

مرکز القرآن اردو بازار کراچی 021-32624608

ملنے کے پتے

☆ ادارہ اسلامیات ۱۹۰ کلی لاہور 042-37353255

☆ ادارہ اشاعت اردو، بازار کراچی 021-32631861

☆ بیت العلوم ۷۰۰ روڈ پرانی انارکلی لاہور 042-37352483

☆ ادارہ ارشاد ۰۷۴۴ 021-32630744

☆ مکتبہ رحمانیہ لاہور 042-37334228

☆ ادارہ المعارف دارالعلوم کوئٹہ 021-35032020

☆ مکتبہ شیدیہ درگی روڈ کوئٹہ 2668657

☆ مکتبہ عارف القرآن دارالعلوم ۶-651565 021-35031565

☆ ادارہ القرآن و العلوم اسلامیہ، ۱-H-8/1 اسلام آباد

## فہرست مضمون

### جبری شادی

۷	مولانا خالد سیف اللہ رحمانی	ابتدائی:
۱۱		سوالنامہ:
۱۵		فیصلے:
۱۷	مولانا عبد اللہ اسعدی	عرض مسئلہ:
۲۲۱-۳۱		مقالات:
۳۳	مولانا برہان الدین سنبھلی	۱-
۳۶	مولانا زبیر احمد قاسمی	۲-
۴۰	مفتی نیم احمد قاسمی	۳-
۴۷	مولانا قاضی عبدالجلیل قاسمی	۴-
۵۳	مفتی انور علی عظمی	۵-
۵۵	مولانا اختر امام عادل	۶-

۶۵	- ۷ - مفتی محبوب علی وجہی
۶۷	- ۸ - ڈاکٹر مروان محمد محروس المدرس الاعظمی
۸۸	- ۹ - مفتی محمد صدر عالم قاسی
۹۰	- ۱۰ - مولانا خورشید انور اعظمی
۹۷	- ۱۱ - مولانا محمد ظفر عالم ندوی
۹۹	- ۱۲ - مولانا ابوسفیان مفتاحی
۱۰۲	- ۱۳ - مولانا ظفر الاسلام اعظمی
۱۰۵	- ۱۴ - مولانا سید اسرار الحق سبیلی
۱۱۲	- ۱۵ - ڈاکٹر عبداللہ جو لم
۱۱۹	- ۱۶ - ڈاکٹر عبدالعزیم اصلاحی
۱۲۱	- ۱۷ - مفتی احمد نادر قاسی
۱۳۷	- ۱۸ - مولانا عبد الاحد تاراپوری
۱۳۹	- ۱۹ - مفتی محمد عبدالرحیم قاسی
۱۴۱	- ۲۰ - مولانا محمد ابو بکر قاسی
۱۴۶	- ۲۱ - مولانا محمد اقبال قاسی
۱۵۷	- ۲۲ - مفتی عبدالرحیم، بارہ مولہ کشمیر
۱۶۸	- ۲۳ - مولانا ابوالعاص وحیدی
۱۷۲	- ۲۴ - مفتی عزیز الرحمن بجنوری
۱۷۵	- ۲۵ - مولانا محمد انظار عالم قاسی

۱۸۳	مولانا اعجاز احمد قاسمی	- ۲۶
۱۸۷	مولانا خورشید احمد عظی	- ۲۷
۱۸۹	مولانا بہاء الدین ندوی	- ۲۸
۱۹۲	شیخ عبدال قادر عبد اللہ القادری	- ۲۹
۱۹۵	مولانا نیاز احمد عبد الحمید طیب پوری	- ۳۰
۱۹۷	مولانا محمد عظی	- ۳۱
۲۰۰	مولانا سلطان احمد اصلاحی	- ۳۲
۲۰۲	قاضی محمد کامل قاسمی	- ۳۳
۲۱۳	ڈاکٹر سید قدرت اللہ باقوی	- ۳۴
۲۱۶	مفتي شیر علی گجراتی	- ۳۵
۲۱۸	مولانا محمد یعقوب قاسمی	- ۳۶



## جلسہ لوارن

- ۱- مولانا مفتی ظفیر الدین مفتاحی
- ۲- مولانا برہان الدین سنجھی
- ۳- مولانا محمد رضوان القاکی
- ۴- مولانا خالد سیف اللہ رحمانی
- ۵- مولانا عقیق احمد بستوی
- ۶- مولانا عبد اللہ اسعدی
- ۷- مولانا فہیم اختر ندوی

## ما بَتَّ مَا ثَبَّ

احکام شریعت کی بنیاد عدل پر ہے، ”إِنَّ اللَّهَ يَأْمُرُ بِالْعَدْلِ وَالْإِحْسَانِ“ (سورہ نحل: ۹۰)۔ اس نے تمام انسانی طبقات کو انصاف فراہم کیا ہے اور دنیا کے مختلف مذاہب اور نظامہائے حیات میں جو ناالصافیاں روا رکھی گئی تھیں، ان کو دور کیا ہے، اور جیسے شفیق باپ اور دردمند ماں کا اپنے بچوں میں اس کی طرف زیادہ جھکاؤ ہوتا ہے جو کسی پہلو سے کمزور ہو، اسی طرح پیغمبر اسلام جناب محمد رسول اللہ ﷺ یوں تو تمام عالم کے لئے رحمت تھے، لیکن اس وقت دو طبقات جو سب سے زیادہ مظلوم تھے: ”عورتیں اور غلام“، ان پر آپ کی نگاہ التفات سب سے زیادہ تھی اور آپ ﷺ نے زندگی کے آخری اوقات تک ان کے بارے میں حسن سلوک کی ہدایت فرمائی۔

اسلام سے پہلے عورت کے بارے میں تصور تھا کہ وہ بھی ایک جائداد ہے، جو چیز خود جائداد ہواں میں مالک بننے کی صلاحیت نہیں ہوتی، یہاں تک کہ وہ اپنے وجود کی بھی مالک نہیں ہوتی، اسی لئے ایک طرف عورت کو میراث سے محروم کیا گیا اور دوسری طرف شادی سے پہلے اسے باپ کی اور شادی کے بعد شوہر کی ملکیت سمجھا گیا، نہ اسے اپنے مال میں کوئی اختیار حاصل تھا اور نہ وہ اپنی ذات کے بارے میں خود مختار تھی، اسی لئے وہ خود اپنا نکاح نہیں کر سکتی تھی، اولیاء اس کی مرضی کے بغیر اس کا نکاح کر دیتے تھے، اور مہر جو عورت کا حق ہے، اس پر بھی خود قابض ہو جایا کرتے تھے۔

اسلام نے عورت کو عزت و احترام کا مقام دیا، اسے مالکانہ حقوق عطا کئے، میراث کے حق سے نوازا، اور بتایا کہ وہ اپنی ذات کے بارے میں خود فیصلہ کرنے کا حق رکھتی ہے، اولیاء، اس پر کوئی رشتہ مسلط نہیں کر سکتے اور اپنی خواہش و مرضی کو اس پر زبردستی تھوپنے کا حق نہیں رکھتے، رسول اللہ ﷺ کے ارشادات میں بڑی وضاحت کے ساتھ اس حقیقت کو بیان کیا گیا ہے، دوسری طرف لڑکیوں کو اس بات کی تلقین بھی کی گئی کہ اولیاء کی رائے ان پر لازم نہیں ہے، لیکن وہ اس کو اہمیت دیں اور اس کو ملحوظ رکھنے کی کوشش کریں، کیونکہ ان کی رائے تجربہ اور بھی خواہی پر منی ہے۔

مغربی ممالک میں مقیم مسلمانوں کی طرف سے یہ صورتحال سامنے آئی کہ وہاں اس سلسلہ میں ایک گونہ بے اعتمادی پائی جاتی ہے، ایک طرف اولیاء کی طرف سے لڑکیوں پر رشتہوں کے لئے جبرا کیا جاتا ہے، اس کا نتیجہ یہ ہے کہ بعد کو زوجین کے درمیان تعلقات میں ناہمواری پیدا ہوتی ہے اور طلاق اور خلع تک نوبت آ جاتی ہے، دوسری طرف مغربی تہذیب کے اثر سے لڑکوں اور لڑکیوں میں اولیاء کی رائے کو اہمیت نہ دینے کا رجحان بڑھتا جا رہا ہے اور بعض اوقات نوجوان لڑکے اور لڑکیوں کے جذباتی فیصلے آئندہ خوداں کے لئے دشواری کا باعث بن جاتے ہیں۔

اسی پس منظر میں اسلام فقہ اکیڈمی کے تیرہویں سمینار منعقدہ ۱۳ اریٹا ۲۰۱۶ اپریل ۲۰۱۶ء، جامعہ سید احمد شہید کٹوی میں ”جبرا نکاح“ کا موضوع بھی شامل تھا، سمینار میں جواہم مقالات اہل علم کی طرف سے آئے اور بہ اتفاق رائے جو فیصلہ ہوا، ان کا مجموعہ اس وقت آپ کے سامنے پیش ہے، جو عالمی زندگی کے ایک اہم پہلو کو سمجھنے میں معاون بھی ہو گا اور شخصی آزادی کے سلسلہ میں اسلام کی روشن تعلیمات کی تصویر بھی لوگوں کے سامنے آسکے گی، اس موقع سے مجھے سنگھ پریوار سے تعلق رکھنے والے سینئر سیاستدان اور سابق وزیر اعظم ہند جناب امیل بھاری داچپائی کی بات یاد آتی ہے جسے اردو کے علاوہ انگریزی اخبارات نے تمایاں طور پر شائع کیا تھا کہ ”مجھے اسلام کی یہ بات بہت اچھی لگتی ہے کہ لڑکی سے اجازت لئے بغیر اس کا نکاح نہیں

کیا جاسکتا؟۔ افسوس نہ ہمارے برادران وطن نے ٹھنڈے دل سے اسلامی تعلیمات کو سمجھنے کی کوشش کی اور نہ ہم مسلمانوں نے ان تک اس امانت کو پہنچانے ہی کی بنجیدہ کوشش کی ہے، ورنہ اسلامی تعلیمات قانون فطرت سے ہم آہنگی، عقل و مشاہدہ سے موافقت اور انسانی زندگی کے تقاضوں کی تکمیل کی صلاحیت کی جہت سے نہ صرف امت مسلمہ، بلکہ پوری انسانیت کے لئے نجات و فلاح کی کلید ہے اور اس سے نہ صرف آخرت کی کامیابی متعلق ہے، بلکہ دنیا میں سکون وطمأنیت کا باعث بھی ہے۔ اور شاعر کے اس شعر کا مصدقہ ہے:

زفرق تا بقدم ہر کجا کہ می نگرم

کرشمہ داسِ دل می کشد کہ جا ایں جاست

دعا ہے کہ اللہ تعالیٰ اسلامک فقہ اکیڈمی (انڈیا) کے بانی حضرت مولانا قاضی مجاهد الاسلام قاسمیؒ کو اجر جزیل عطا فرمائے، اکیڈمی کو روام و استحکام بخشنے اور اس کی یہ پیش کش عند اللہ و عند الناس مقبول ہو۔ واللہ هو المستعان۔

خالد سیف اللہ رحمانی

(خادم اسلامک فقہ اکیڈمی، انڈیا)

۱۲ جون ۲۰۰۳ء، مطابق ۲۳ ربیع الثانی ۱۴۲۵ھ



## سوالنامہ:

آپ کی خدمت میں ب्रطانیہ اور بعض دوسرے مغربی ممالک کے مسلم سماج کی بعض مشکلات و مسائل کا شرعی حل دریافت کرنے کے لئے یہ تحریر بھی جاری ہے، امید ہے کہ آپ حالات کی نزاکت اور پیچیدگی کو سامنے رکھتے ہوئے کتاب و سنت، مقاصد شریعت اور فقہاء کرام کی تصریحات کی روشنی میں ایسا حل تجویز فرمائیں گے جو قابل عمل ہوگا۔

آپ کو یہ بات معلوم ہو گی کہ ب्रطانیہ، دوسرے مغربی ممالک نیز امریکہ میں ایشیا اور افریقہ سے گئے ہوئے مسلمانوں کی بہت بڑی تعداد آباد ہے اور اس آبادی میں تیزی کے ساتھ اضافہ ہوتا جا رہا ہے۔ بہت سے خاندان ایسے بھی ہیں جو دو تین پشتون سے ان ممالک میں آباد ہیں۔ جن مسلمان بچوں کی پیدائش، نشوونما اور تعلیم و تربیت ان ہی مغربی ممالک میں ہوئی، انہیں ان ملکوں سے کوئی زیادہ لگاؤ اور دچکپی نہیں ہوتی جہاں سے ان کا خاندان ترک وطن کر کے مغربی ملکوں میں آباد ہوا ہے۔ مغربی ممالک میں پلنے اور بڑھنے والے مسلمان بچے اور بچوں کا مزاج و مذاق بھی بڑی حد تک مغربی سانچے میں داخل چکا ہوتا ہے۔ ان ممالک کے مسلمان لڑکے اور لڑکیوں میں یہ رجحان تیزی کے ساتھ بڑھتا جا رہا ہے کہ ان کا ازدواجی رشتہ ان ہی ملکوں میں پیدا ہونے والے اور تعلیم و تربیت حاصل کرنے والے مسلمان لڑکے اور لڑکیوں سے کرایا جائے۔

دوسری طرف بسا اوقات والدین کی خواہش اور کوشش یہ ہوتی ہے کہ ازدواجی رشتہ اپنے خاندان میں کئے جائیں، یعنی ہندوستان یا پاکستان سے ب्रطانیہ منتقل ہونے والے ماں باپ یہ چاہتے ہیں کہ اپنی بہو اور داماد ہندوپاک میں آباد اپنے خاندان سے حاصل کریں۔ یہ کشاورزی بسا اوقات بہت ناپسندیدہ صورت اختیار کر لیتی ہے، خصوصاً لڑکیوں کے

مسئلہ میں۔ برطانیہ میں قائم شرعی پنجابیوں اور شرعی کوسلوں کے سامنے ایسے بہت سے واقعات آتے رہتے ہیں کہ عاقلہ بالغ لڑکی کے والدین یا بھائی وغیرہ لڑکی کو اپنا قدیم وطن دکھانے یا سیر و تفریح کرنے کے عنوان سے ہندوستان یا پاکستان لے جاتے ہیں اور لڑکی کی شادی اپنے کسی عزیز و قریب سے کرنے کی کوشش کرتے ہیں۔ لڑکی کسی طرح اس نکاح پر رضامند نہیں ہوتی اور صاف کہہ دیتی ہے کہ ہم اس نوجوان کے ساتھ کسی طرح زندگی نہیں گزار سکتے۔ اس کے باوجود اولیاء اسے نکاح کرنے پر مجبور کرتے ہیں، جبراکراہ کی شکلیں اختیار کرتے ہیں، اسے نکاح پر آمادہ کرنے کے لئے زد کوب کرتے ہیں۔ یہ دھمکی دیتے ہیں کہ اگر تم نے اس شخص سے نکاح نہیں کیا تو تمہارا پاسپورٹ جلا دیں گے، بر باد کر دیں گے اور تم کو برطانیہ کی شہریت سے محروم کر کے یہیں سڑا دیں گے۔ مجبور و بے بس لڑکی اس طرح کی دھمکیوں اور جبراکراہ سے مجبور ہو کر نکاح پر رضامندی کا زبانی اظہار کر دیتی ہے، حالانکہ وہ دل سے اس نکاح پر ہرگز آمادہ نہیں تھی۔ اس جبری نکاح کا ایک بڑا مقصد اس نوجوان کو برطانیہ کی شہریت دلوانا اور برطانیہ میں بسانا ہوتا ہے جس کے ساتھ نکاح کرنے پر لڑکی کو مجبور کیا گیا۔

اس طرح کی لڑکیاں برطانیہ واپس جانے کے بعد ان نوجوانوں کو اپنا شوہر تسلیم کرنے اور ان کے ساتھ ازدواجی زندگی بسر کرنے سے انکار کر دیتی ہیں۔ ان میں جو دیندار ہوتی ہیں، خدا کا خوف رکھتی ہیں وہ مسئلہ معلوم کرنے اور نکاح فتح کرنے کے مقصد سے شرعی کوسلوں کی طرف رجوع کرتی ہیں۔

یہ واقعات اتنی کثرت سے ہونے لگے ہیں کہ حکومت برطانیہ نے اس پر پورٹ مرتب کروائی اور ان واقعات کا سخت نوٹس لیا۔ پر لیس میں ایسے واقعات آنے سے مسلمانوں اور اسلام کی تصویر بھی خراب ہوئی اور آزادی نسواں نیز حقوق انسانی کی تنقیموں کو یہ کہنے کا موقع ملا کہ اسلام میں آزادی رائے اور عورتوں کے حقوق اس حد تک پامال ہیں کہ عاقلہ، بالغ، تعلیم یافتہ، پاشعور لڑکی کو جبراکسی اپنے دینے شخص کے نکاح میں رہنے پر مجبور کیا جاتا ہے۔

یہ نکتہ بھی ملحوظ خاطر رہنا چاہئے کہ شریعت نے اولیاء کو بچے اور بچیوں کے معاملات میں

تصرف کا جو بھی اختیار دیا ہے، اس کی بنیاد ان کے ساتھ شفقت اور ان کے مفادات کی رعایت و حفاظت ہے، لہذا اولائیت کی بنیاد پر انہیں ایسے ہی تصرفات کا اختیار ہونا چاہئے جن میں بچوں کا فائدہ اور ان کے مفادات کی حفاظت ہو۔

ہندوستان میں بھی اب اس طرح کے واقعات مسلسل روپا ہونے لگے ہیں، جس میں جبر کے ساتھ نکاح کردیا جاتا ہے۔

اس پس منظر میں آپ درج ذیل سوالات کے جوابات قدرے تفصیل کے ساتھ تحریر فرمائیں:

۱- عاقله بالغہ لڑکی کے نکاح میں شریعت نے اس کی رضامندی کو بہت اہمیت دی ہے، جیسا کہ احادیث نبویہ سے واضح ہے۔ کیا وہ صورت رضامندی میں شامل ہو گی جب کہ لڑکی کوڈرا دھمکا کر یا زد و کوب کر کے یا پاسپورٹ ضائع کر دینے کی سخت دھمکی دے کر اس سے نکاح کے لئے ہاں کھلوالیا گیا ہو جب کہ دل سے وہ اس نکاح پر راضی نہیں ہے؟

۲- مگرہ کا نکاح شرعاً منعقد ہو جاتا ہے یا نہیں؟ کیا اس سلسلے میں اکراه ملجمی اور اکراه غیر ملجمی کے درمیان کوئی فرق ہے؟

۳- قاضی یا شرعی کوںل کے سامنے اگر اس طرح کا کیس آتا ہے اور قاضی یا شرعی کوںل کو فریقین کے بیانات وغیرہ کے بعد اس بات کا یقین ہو جاتا ہے کہ جبرا اکراه سے مجبور ہو کر لڑکی نے رضامندی کا اظہار کیا تھا اور لڑکی کسی طرح اس شوہر کے ساتھ رہنے پر راضی نہ ہوتا تو کیا شرعی کوںل یا قاضی اس نکاح کو فتح کر سکتے ہیں؟

۴- اوپر جس قسم کے نکاح کا ذکر ہوا، اس کے بعد کبھی تو ایسا ہوتا ہے کہ دونوں کے درمیان زن و شوئی تعلقات بھی قائم ہو جاتے ہیں اور کبھی زن و شوئی تعلقات قائم ہونے کی نوبت نہیں آتی، دونوں صورتوں کا حکم یکساں ہے یا الگ الگ تحریر فرمائیں۔



## فیصلے:

### جبری شادی

برطانیہ اور بعض مغربی ممالک کے سماجی حالات کے پس منظر میں اولیاء کی جانب سے لاکیوں کو رشتہ نکاح کے سلسلے میں مجبور کئے جانے کے واقعات پر اسلامک فقہ اکیڈمی انڈیا کے تیرہویں سمینار منعقدہ جامعہ سید احمد شہید کٹوی، ملیح آباد میں غور کیا گیا اور حسب ذیل فیصلے کئے گئے:

۱- لڑکا یا لڑکی جب بالغ ہو جائیں تو شریعت نے انہیں اپنی ذات کے بارے میں تصرف اور نکاح کے سلسلے میں رشتہ کے انتخاب کا حق دیا ہے۔ یہ حریت شخصیہ شریعت اسلامیہ کے امتیازات میں سے ہے، بلکہ آج مغرب و مشرق کی بہت سی قوموں نے عورتوں کو جو حقوق دیئے ہیں وہ انہی اسلامی تعلیمات سے متاثر ہونے کا نتیجہ ہے۔

۲- اولیاء کی جانب سے بالغ لڑکی یا لڑکے کو ان کی خواہش اور رضا کا خیال کئے بغیر کسی رشتہ پر مجبور کرنا قطعاً جائز نہیں، لہذا اولیاء کا اپنی رائے پر اصرار اور اس پر مجبور کرنے کے لئے طرح طرح کی دھمکیاں دینا اسلام کے دیئے ہوئے حقوق سے محروم کرنے کی نارواکوشش ہے، جو کسی طرح درست نہیں ہے۔

۳- لڑکوں اور لڑکیوں کو بھی چاہئے کہ اپنے اولیاء کے انتخاب کردہ رشتے کو ترجیح دیں، کیونکہ اولیاء کی شفقت و محبت اور ان کے تجربہ کی وجہ سے عموماً یہی امید ہے کہ اولیاء نے ان کے لئے رشتے کا انتخاب کرتے وقت ان کے مقادرات کا پورا پورا الحافظ کیا ہو گا۔

-۴

نکاح کے منعقد ہونے یا نہ ہونے کا تعلق نکاح کے وقت رضامندی کے اظہار سے ہے، لہذا اگر بالغ لڑکے یا لڑکی نے نکاح کے وقت رضامندی کا اظہار کر دیا تو نکاح منعقد ہو جائے گا۔

-۵

اگر قاضی شرعی اور قضاۓ کے کام کرنے والے اداروں و ذمہ داروں کے سامنے یہ بات تحقیق ثابت ہو جائے کہ اولیاء نے بالغہ لڑکی کے نکاح کے سلسلے میں جبر و زبردستی سے کام لیا ہے اور اس کو مجبور کر کے بوقت نکاح ہاں کرالیا ہے اور لڑکی رشتہ ہو جانے کے بعد اس رشتہ کو باقی و برقرار رکھنے کے لئے کسی طرح تیار نہیں ہے اور فتح کا مطالبہ کرتی ہے اور شوہرنہ بطور خود اسے جدا کرتا ہے اور نہ خلع و طلاق پر آمادہ ہے تو قاضی شرعی کو دفع ظلم کی غرض سے فتح نکاح کا حق حاصل ہو گا۔



## عرض مسئلہ:

### جبری شادی

مولانا محمد عبد اللہ اسعدی

سکریٹری برائے سمینار اسلامک فقہ اکیڈمی (انڈیا)

استاذ حدیث جامعہ عربیہ بحوراء، پاندہ

اسلامک فقہ اکیڈمی (انڈیا) نے اپنے ۷ ہویں فقہی سمینار کا ایک موضوع جبری شادی رکھا ہے۔ اس سے متعلق عرض، خلاصہ اور تجزیہ و جائزہ پیش کرنے کا احقر کو ملکف بنایا گیا ہے۔ بنیادی طور پر اس سلسلہ کا تعلق ”ولایت و کفاءت“ کے موضوع سے ہے اور ان دونوں امور کے سلسلہ میں اکیڈمی کی طرف سے سمینار ہو چکا ہے اور تجویز بھی آچکی ہیں۔ اس کے بعد بروائیہ وغیرہ کے حالات کے پس منظر میں وہاں مقیم فکرمند علماء کے تقاضے کے تحت اس موضوع کو اختیار کیا گیا ہے۔ بہر حال پہلے تو اس سے متعلق موصول ہونے والی تحریروں کا خلاصہ ملاحظہ فرمائیے اور اس کے بعد احقر کا جائزہ و تجزیہ پیش خدمت ہے۔

اس موضوع سے متعلق مرسلہ و تیار کردہ سوالنامہ کے جواب میں اکیڈمی کو کل ۳۳ تحریریں عرض کی تجویز و تحریر کے وقت تک موصول ہوئیں جن میں اکثر تو مختصر ہیں اور چند مبسوط ہیں۔ جواب دینے والوں میں اکیڈمی کے مستقل معاونین و شریک کار، نیز اہم حضرات یہ ہیں: مفتی عزیز الرحمن بخاری، مولانا بریان الدین بھلی، مولانا نثار عالم ندوی، مولانا اسرار الحق

سبیلی، مولانا ابوسفیان مفتاحی، مولانا قادر اللہ باقوی، مولانا اقبال احمد قاسمی، مولانا ابوالعاص  
وحیدی، مولانا عبد العظیم اصلاحی۔

جو ابادت کی نوعیت یہ ہے کہ بعض حضرات نے اجمالی جواب پر اکتفا کیا ہے اور ہر ہر  
دفعہ کا جواب نہیں دیا ہے اور نہ ان کے کلام سے اس کا اخذ کرنا ممکن ہے، اور بعض حضرات نے ہر  
دفعہ کا وضاحت و صراحت سے جواب دیا ہے، خلاصہ میں کوشش کی گئی ہے کہ کوئی رائے چھوٹنے نہ  
پائے اور نہ کسی رائے کے اخذ کرنے میں غلطی ہو، مگر براءت کا دعویٰ نہیں کیا جاسکتا۔

### پہلا سوال:

قبل عقد لڑکی سے بھر ”ہاں“ کرانا۔ کیا رضا شمار کیا جائے گا؟  
مولانا ظفر عالم ندوی، مولانا اقبال قاسمی اور مولانا نعیم اختر صاحب کا جواب ہے کہ  
اس کو رضا شمار کیا جائے گا اور اکثر حضرات کا خیال ہے کہ نہیں۔

### دوسرा سوال:

بوقت عقد بھر ”ہاں“ کرانا کیا قبول عقد ہے اور نکاح ہو جائے گا؟  
مولانا برہان الدین سنبھلی، مولانا اسرار الحق سبیلی، مولانا ظفر عالم ندوی، مولانا محمد ظفر  
، مولانا نعیم اختر، مولانا اقبال قاسمی، مولانا مصطفیٰ قاسمی اور مولانا نیاز احمد کا خیال ہے کہ نکاح  
ہو جائے گا، جبکہ مفتی عزیز الرحمن بجنوری، مولانا ابوالعاص وحیدی، مولانا ابوسفیان مفتاحی، مولانا  
قدرت اللہ باقوی اور مولانا محمد عظیم کا خیال ہے کہ نہیں ہوگا۔ بعض حضرات نے یہ فرق کیا ہے کہ  
اگر بھر دستخط کرایا گیا ہے اور زبان سے نہیں کہلا�ا تو نہیں ہو گا اور نہ ہو جائے گا۔

### تیسرا سوال:

برطانیہ و ہندوستان وغیرہ کا معاشرتی فرق کیا کفاءت کے تحت آتا ہے؟

اس کے تحت بصراحت جواب دینے والے متفق ہیں کہ کفاءت کی نسبت سے اس کا کوئی اعتبار نہیں اور لڑکی کو کوئی حق نہیں، البتہ مولا ناظر عالم ندوی نے کہا ہے کہ خلع کر لے۔

### چوتھا سوال:

مذکورہ صورت میں تفریق کے لئے دخول و عدم دخول کا فرق؟

اس کے تحت کئی آراء ہیں:

۱- بہر صورت حق ہے (مولانا اسرار الحق سبیلی، مولانا اقبال احمد قاسمی، البتہ اقبال صاحب کہتے ہیں کہ اگر دخول میں بھی جبر ہو تو بعد دخول بھی حق ہے)۔

۲- بہر صورت حق نہیں (مولانا نعیم اختر)۔

۳- بعد دخول حق نہیں (مولانا عبد العظیم اصلاحی، مولانا محمد ظفر، مولانا مصطفیٰ قاسمی، مولانا عبد القادر عبد اللہ)۔

۴- اگر جبر ہو تو حق ہے ورنہ نہیں (شوکت صبا)۔

### پانچواں سوال:

جبراکراہ کا تحقیق ہونے پر شرعی کوسل وغیرہ وحق تفریق ہے یا نہیں؟

اس کے تحت مولانا برہان الدین سنبلی، مولانا اقبال قاسمی اور مولانا نعیم اختر کی رائے ہے کہ کوئی حق نہیں اور بقیہ وہ حضرات جنہوں نے اس پہلو کی صراحت کی ہے سب متفق ہیں کہ شرعی کوسل کو یہ حق ہے۔ ان حضرات میں مفتی عزیز الرحمن بجنوری، مولانا ابوسفیان مفتاحی، مولانا اسرار الحق سبیلی، مولا ناظر عالم ندوی اور مولانا ابوالعااص وحیدی وغیرہ ہیں۔

مفتی عزیز الرحمن صاحب بجنوری اس قسم کے نکاح کے انعقاد کے قائل نہیں ہیں اور وہ فرماتے ہیں کہ قاضی شرعی یا شرعی پنجایت کو بلا جھگٹ نکاح فتح کر دینا چاہئے، یہ احتیاطاً ہے، ورنہ جب نکاح کا وجود ہی تسلیم نہیں تو فتح کی بھی ضرورت نہیں ہے۔

یہ مقالہ نگار حضرات کی آراء کا خلاصہ تھا۔ اب احقر کا تجزیہ سماعت فرمائیں۔

پہلی بات تو یہ کہ جبری شادی کی ایک صورت یہ ہے کہ باپ، دادا وغیرہ پیچی یا پچ کی شادی خالص اپنی معنی ہے کہ یہ اور ان کے بلوغ کے باوجود یا تو ان سے استفسار نہ کریں یا استفسار کریں تو ان کے انکار کا لحاظ کئے بغیر خود ہی ایجاد و قبول کر لیں۔ سوالنامہ میں یہ صورت شامل نہیں ہے اور اس کا حکم یہ ہے کہ اگر عقد اور ایجاد و قبول کا علم ہونے پڑی کی یا لڑکا خاموش رہے، پچھنہ بولے تو نکاح نافذ ہو جائے گا ورنہ رد ہو گا۔

دوسری صورت یہ ہے کہ لڑکی کے انکار کی صورت میں اس سے بوقت ایجاد و قبول، باصرار اور پاجبار ہاں اور قبول کہلایا اور کروایا جائے۔ اسی کی بابت سوال کیا گیا ہے تو اگر پاجبار کے ساتھ تحریری گئی، دستخط یا انگوختھا، تو یہ غیر معتبر ہے۔ اور اگر ہاں کرایا گیا تو حفیہ کے نزدیک یہ نکاح ہو جاتا ہے، اور اس نکاح کی صحبت کی وجہ بعض وہ تو سیدعات ہیں جو شریعت نے انعقاد نکاح اور طلاق کی بابت رکھی ہیں جن کی بنیاد ترمذی وغیرہ کی معروف حدیث ہے: "ثلاث جدهن جد و هزلهن جد" (جامع ترمذی، کتاب اطلاق۔ امام ترمذی نے اس حدیث کو حسن غریب کہا ہے اور تمام اہل علم کا عمل اس کے موافق ذکر فرمایا ہے)۔ اس حدیث کے مطابق مذاق کے طور پر کہے جانے والے ایجاد و قبول کے الفاظ بھی صحبت نکاح کے لئے کافی ہیں اور جب مذاق سے نکاح ہو جاتا ہے تو اکراه و پاجبار کی صورت میں بدرجہ اولیٰ ہو جائے گا۔ کیونکہ مذاق کی صورت میں جانشین کا سرے سے رشتہ کرنے کا کوئی ارادہ ہی نہیں ہے اور آپس میں گفتگو بس ایک تفریخ اور دل لگی ہے اور اکراه کی صورت میں ایک فریق تو پورے طور پر آمادہ و شجیدہ ہی ہے، رہا دوسرا فریق جس پر جبراہے تو وہ بھی اپنے نفع و نقصان کو سوچ کر ہی فیصلہ کر رہا ہے اور ہاں کر رہا ہے یعنی لڑکی، لبڈا لڑکی کی طرف سے بھی عقد کا قصد ارادہ پایا گیا، اگرچہ یہ ارادہ بادل ناخواستہ انتہائی ناپسندیدیٰ اور ناگواری کے ساتھ ہے مگر لڑکی اس لئے ہاں کر رہی ہے کہ اس کے سامنے انکار کی منہنر تھیں کم از کم فی الحال قبول کی مضرتوں سے بڑھ کر ہیں تو ہاں کر کے وہ خود کو فی الحال سبی بعض مضرتوں سے بچا رہی ہے۔

لہذا یہ نکاح تو ہو گیا جبکہ نکاح باپ دادا نے کرایا ہے اور بظاہر انہوں نے لڑکی کے حق میں کسی برائی کا ارادہ نہیں کیا ہے اور نہ اپنی کسی ذاتی غرض و منفعت کے حاصل کرنے کا، کہ کہا جائے کہ اپنی غرض پر لڑکی کو بھینٹ چڑھا دیا۔

اور یہ نکاح حنفیہ کے علاوہ۔ یقیہ تینوں نہ اہب و ائمہ کی رائے کے مطابق بھی متعقد و درست ہو گا جبکہ نکاح باپ دادا نے کیا ہو۔ کیونکہ ائمہ ثلاثہ کے نزدیک باپ کو بالغہ باکرہ پر بھی ولایت اجباری حاصل ہے اور امام شافعی اور امام احمد بن حنبل کے نزدیک دادا کو بھی۔

اب رہایہ مسئلہ کہ اس کے بعد لڑکی رشتے کو بنانے کی بھی پابند اور اس پر مجبور ہے یا یہ کہ اس کو رشتے کے ختم کرنے کے مطالبے و سعی کا حق حاصل ہے۔

تو اس میں کوئی شبہ نہیں کہ جب نکاح صحیح ہوا اور بظاہر حال اس میں لڑکی کی بہتری و مصلحت کا ہی لحاظ کیا گیا تو لڑکی سے یہی کہا جائے گا کہ اس رشتے کو باتی و برقرار رکھے اور صبر وایثار سے کام لے، والدین کی خوشی اور ان کے پسند کردہ مستقبل کو اپنے حق میں بہتر سمجھے جن مضرتوں سے بچنے کے لئے اس نے مجبور ہو کر نکاح کو قبول کیا ہے، رشتے کو ختم کرنے کی صورت میں اس قسم کی مضرتوں کا سامنا کرنا پڑے گا اور پھر اس کو مطلوبہ خوشیاں پورے طور پر حاصل نہ ہو سکیں گی۔

لیکن اگر وہ خود کو اس پر کسی طرح آمادہ نہ کر سکے تو اس کو رشتے کے ختم کرنے کے مطالبے کا حق حاصل ہے۔

یہ حق اس وجہ سے حاصل ہے کہ لڑکی نے اگرچہ ہاں کر دی ہے مگر خود کو انتہائی مجبور پا کر اور اس حال میں کہ اس کا دل اس رشتے پر کسی طرح آمادہ نہ تھا، اس لئے ہاں کرنے بلکہ خود کو شوہر کے سپرد کرنے کے باوجود بھی بسا اوقات وہ شوہر کو اپنے دل میں وہ جگہ نہیں دے پاتی اور اپنے دل میں اس کے اندر وہ احساسات و جذبات پیدا کرنے سے عاجز رہتی ہے جو ازدواجی زندگی کی حقیقی مسروں کے لئے درکار ہیں بلکہ شوہر کے لئے معاندانہ جذبات اس میں

برابر برقرار رہتے ہیں اور فروع پاتے رہتے ہیں۔ ظاہر ہے کہ اس عظیم و نازک رشتہ میں یہ بدمزگی کامیاب مستقبل اور اچھے نتائج کا پیش خیمه نہیں بن سکتی بلکہ زوجین کے لئے ہر اعتبار سے مسائل کو جنم دینے والی ہوگی اور صورت حال وہ ہوگی جس کو قرآن و فقہ کی تعبیر میں ”شقاق“ سے تعبیر کیا گیا ہے، خواہ یہ ہو کہ یہ صورت حال پیدا ہو چکی ہو یا یہ کہ دونوں بتدرنج اس کی طرف جاری ہے ہوں۔

اس لئے لڑکی کو حق ہے کہ وہ شرعی حدود میں اس رشتے کو ختم کرنے اور اپنی آزادی کا مطالبہ کرے۔ اور ایسی صورت میں اس کے مطالبے کو ان احادیث کا مصدقہ نہیں قرار دیا جا سکتا جن میں بغیر کسی معقول وجہ کے طلاق و خلع یعنی علاحدگی کے مطالبہ کی نہ مت اور وعدہ آئی ہے، کیونکہ وعدہ نا حق مطالبے پر ہے اور یہاں مطالبہ بہر حال معقول اور بحق ہے۔

اور اس کی دلیل وہ قرآنی آیات و بدایات ہیں جن میں زوجین کے درمیان باہمی شدید اختلافات اور ایک دوسرے کی حقوق کی ادائیگی میں شدید اور موجب نزع کوتاہی کے پائے جانے یا اس کے قوی اندیشے پر رشتے کو ختم کر دینے کی بات کہی گئی ہے:

”فَإِنْ خَفِتُمْ أَنْ لَا يَقِيمَا حَدُودَ اللَّهِ فَلَا جُنَاحَ عَلَيْهَا فِيمَا افْتَدَتْ بِهِ“ (سورہ بقرہ ۲۲۹)۔

”وَإِنْ خَفِتُمْ شَقَاقَ بَيْنَهُمَا فَابْعَثُوا حُكْمًا مِّنْ أَهْلِهِ وَحُكْمًا مِّنْ أَهْلِهَا“ (سورہ نساء ۳۵)۔

اچ آیات کے خطاب میں حکام و اولیاء اور شوہر و اقرباء سب داخل ہیں کہ شقاق کے حال اور اس کے قوی اندیشے میں کیا کریں، ہر تابعی مفسر حضرت طاؤس پہلی آیت کے تحت فرماتے ہیں:

اس آیت میں حدود اللہ کو قائم نہ کرنے سے مراد ہے ایک دوسرے کی معاشرت و صحبت کے معاملات و حقوق کی اچھی طرح انجام دہی نہ کرنا (بخاری میں فتح الباری ۳۹۲، ۹)۔

اور سب سے اہم اور واضح دلیل صحیحین وغیرہ کی روایت ہے کہ حضرت ثابت بن قیس کی بیوی حاضر خدمت ہوئیں اور عرض کیا: اے اللہ کے رسول! مجھ کو ثابت بن قیس سے ان کے دین و اخلاق کے اعتبار سے کوئی شکایت نہیں ہے (کیونکہ اس اعتبار سے تو وہ مناسب آدمی ہیں) لیکن میں اس کو پسند نہیں کرتی کہ اسلام سے والبستگی کے ساتھ کسی کی بیوی رہوں اور اس کے ساتھ دل سے محبت نہ کروں۔ اس کے حقوق کو پورے طور پر ادانہ کروں اور اس طرح میں ناشکری یا کفر کے کاموں کی مرتكب ہوں یا یہ کہ عین کفر تک پہنچ جاؤ۔

شوہر سے ان کی نفرت و بد دلی کا کیا سبب تھا؟ اس بابت اگرچہ بعض روایات میں اس کا تذکرہ آتا ہے کہ وہ بہت مارتے تھے حتیٰ کہ اس سے کچھ جسمانی نقصان بھی ہوا تھا مگر محققین نے اس کے بجائے اہمیت اس کو دی ہے کہ شوہر نہایت بد صورت تھے، کیونکہ خاتون نے دین و اخلاق میں کمی کی صاف لنگی کر دی۔ وہ شوہر سے اتنی تنفس تھیں کہ ساتھ رہنے سہنے کے باوجود وہ خود کو شوہر سے پورے طور پر غسلک نہ کر سکیں اور وہ روز اول سے نفرت کا شکار تھیں، حتیٰ کہ ابن ماجہ کی روایت میں آیا ہے کہ انہوں نے عرض کیا: اگر خوف خدا نہ ہوتا تو جس وقت وہ میرے پاس پہلی مرتبہ داخل ہوئے، میں ان کے منہ پر تحوک دیتی۔

آپ ﷺ نے ان کی گفتگو سن کر معروف روایات کے مطابق مزید کوئی استفسار نہیں فرمایا اور نہ ناپسندیدگی کی وجہ معلوم کی، اندازہ یہ ہے کہ کچھ نہ کچھ علم تھا، نبی اکرم ﷺ نے بس یہ فرمایا کہ کیا تم مہر واپس کرنے کو تیار ہو، جب انہوں نے ہاں کہا تو آپ ﷺ نے رشتہ ختم کر دیا (روایت کی بابت تفصیلات کے لئے عمدۃ القاری اور فتح الباری سے رجوع کیا جائے۔  
کتاب الطلاق باب الخلع).

ایک روایت ابو داؤد وغیرہ کی معروف ہے کہ ایک صحابی نے اپنی بیٹی کا نکاح اپنے بھتیجے سے کیا، مگر بھتیجے کے حالات کچھ ایسے تھے کہ جس کی وجہ سے وہ بیٹی کو پسند نہ تھے، خدمت اقدس

میں آکر عرض کیا تو آپ ﷺ نے ان کو علاحدگی کا اختیار دیا جس پر انہوں نے عرض کیا کہ میں علاحدگی نہیں چاہتی مگر حق کو واضح کرنا چاہتی تھی۔

ایک واقعہ اور ہے جس کو محمد شین، امام بخاری وغیرہ نے اس سیاق میں ذکر کیا ہے کہ حضور اقدس ﷺ کے علم میں جب یہ بات آئی کہ حضرت علیؓ دوسرا نکاح کرنا چاہتے ہیں تو آپ نے اس سے منع فرمایا بلکہ یہاں تک فرمایا کہ اگر دوسرا نکاح کرنا ہی ہے تو فاطمہ کو طلاق دے دیں۔ اس کی کیا وجہ تھی؟ شرح حدیث اور شرح بخاری نے اس بابت یہ توجیہ پسند کی ہے کہ حضرت فاطمہؓ کو کن کی وجہ سے دوسرے نکاح کو پسند نہیں کر سکتی تھیں اور نتیجتاً اس کی وجہ سے باہم شدید اختلاف اور شقاق کا اندیشہ تھا (بخاری راجح الفتح۔ کتاب الطلاق ۹، ۳۰۲)۔

اب علامہ محققین اور اہل بصیرت علماء رائخین کی تحقیقات و تصریحات سنئے:

حافظ ابن حجر نے ثابت بن قیس والے قصہ کے تحت "فواائد" میں لکھا ہے: خلع و فدیہ اس وقت بھی جائز ہے جبکہ عورت شوہر کے ساتھ رہنے پر راضی نہ ہو اگرچہ شوہر اس کو ناپسند نہ کرے اور شوہر کو اس سے کوئی شکایت نہ ہو (فتح الباری ۹، ۳۰۱) اور حضرت فاطمہؓ والی حدیث کے تحت لکھا ہے کہ مذکورہ آیت (آیت سے "وَإِنْ خَفْتُمْ شَقَاقَ بَيْنَهُمَا" مراد ہے) اور اس حدیث سے معلوم ہوتا ہے کہ سد باب کے طور پر بھی ایسا کرنا درست ہے، کیونکہ اللہ تعالیٰ نے شقاق کے وقوع سے پہلے محض اس کے خوف و اندیشے کے حال میں حکمیں کو متعین کرنے کا حکم دیا ہے، جبکہ خوف کا مطلب یہ بھی ہو سکتا ہے کہ شقاق تو فی الحال موجود نہیں لیکن مستقل تکدر اور باہمی بد معاملگی اور بد مرگی پیدا کرنے والے شقاق و اختلاف کے قرآن و علامات موجود ہیں (فتح الباری ۹، ۳۰۲)۔

مولانا عبدالصمد رحمانی اویسی نائب امیر شریعت بہار و اڑیسہ نے موضوع سے متعلق اپنی معروف کتاب "کتاب الفتح والتفریق" میں اس سلسلے کی ایک اصل "زن و شوہر میں شقاق" کو بھی قرار دیا ہے، اور شقاق کے متعدد اسباب ذکر کئے ہیں، کچھ صراحة اور کچھ اجمالاً۔ اس کے تحت

علماء امارت کا معمول ہے کہ وہ جب قرآن سے یہ محسوس کرتے ہیں کہ رشتے کو زبردستی باقی رکھنے میں زیادتی فساد کے علاوہ اور کچھ نہیں ہوگا تو اسی اصل کے مطابق وہ زوجین کے درمیان تفریق کی راہ کو اختیار کرتے ہیں (اگرچہ تفریق خلع و طلاق کی صورت میں ہو)۔

نیز مولانا ابوالمحاسن سجاد صاحب علیہ الرحمہ نے اپنے متعدد فتاویٰ میں بیوی کی طرف سے بعض اہم شکایتوں کی بنیاد پر یہ تحریر فرمایا ہے کہ اگر عورت صبر و تحمل سے کام نہ لے سکے تو طلاق و خلع کے ذریعہ علاحدگی اختیار کر لے۔ اور وہ شکایات ان معروف صورتوں کے تحت نہیں آتیں جن کا تذکرہ اس سیاق میں عموماً کتابوں کے اندر ملتا ہے اور جن کو فتح و تفریق کے تحت ذکر کیا جاتا ہے (فتاویٰ امارت شرعیہ ۱۸۵، ۱۹۱، ۱۹۵، ۷۱) مثلاً ایک فتویٰ میں تحریر فرماتے ہیں: اگر زوجین میں موافقت ناممکن ہے تو ایسی صورت میں برضاء طرفین خلع ہو سکتا ہے، بلکہ ایک مفصل فتویٰ میں عدم موافقت کی بنیاد پر خلع کا ذکر کرتے ہوئے حضرت ثابت بن قیسؓ کی بیوی کے حال و قصہ اور حدیث سے استدلال کیا گیا ہے نیز آیت خلع سے بھی۔ یہ فتویٰ ایک دوسرے عالم کا تحریر کردہ ہے مگر مولانا تصدیق و تصویب میں فرماتے ہیں:

عورت کو ناموافقت مزاج یا دیگر مجبوریوں کی وجہ سے خلع کے مطالبہ کا شوہر سے حق ہے (فتاویٰ امارت شرعیہ ۱۷۵، ۱۷۶)۔

مولانا سجاد صاحب نے خلع وغیرہ کا حکم جن صورتوں میں ذکر کیا ہے، ان میں زوجین کی عمروں میں عدم تناسب اور اس کی وجہ سے مرد کا ناکارہ ہونا بھی آیا ہے، جیسے کہ مولانا عبد الصمد رحمانی صاحبؓ نے کتاب ”لفظ“ میں عنین ہونے کی بنیاد پر تفریق کے لئے اس صورت کو بھی ذکر و اختیار کیا ہے جبکہ مرد کو اس قسم کا عارضہ شادی کے ایک عرصہ کے بعد لاحق ہو۔

رہائی مسئلہ کہ لڑکی اپنے حق کو کس طرح حاصل کرے اور شرعی کوسل وغیرہ اس بابت کیا کر سکتے ہیں تو گذشتہ سطور میں کچھ نہ کچھ صورت کا ذکر آ گیا ہے اور وہی ان مواقع میں عموماً ذکر ہے جن کا حوالہ دیا گیا ہے اور وہ یہ کہ لڑکی شوہر سے علاحدگی کے لئے طلاق یا خلع کے حصول کی

سمی و تدبیر کرے، خواہ وہ خود شوہر سے گفتگو کر کے اس کو آمادہ کرے، یا متعلقین و اعزہ یا شرعی کو نسل و شرعی پنچایت وغیرہ کے لوگ شوہر کو تیار کریں اور سمجھائیں کہ جانبین کی بہتری اسی میں ہے کہ اس رشتہ کو خوش اسلوبی کے ساتھ ختم کر دیا جائے۔

شرعی کو نسل وغیرہ جیسے اداروں کا کام صرف یہ نہیں کہ وہ اپنی طرف سے علاحدگی کا حکم کر کے نکاح کے فتح و تفریق کا کام کریں بلکہ باہمی نزاعات کو حل و ختم کرنے کی حتی الامکان سمی کے بعد شوہر کی طرف سے خلع و طلاق کا معاملہ طے کرانا اور بہ مجبوری خود تفریق کا فیصلہ کرنا، یہ سب ان اداروں کا کام ہے، ایسی بعض صورتوں میں مولانا سجاد صاحب نے قاضی کی طرف سے فتح و تفریق کا انکار کیا ہے۔

البتہ شرعی کو نسل کی طرف سے فتح و تفریق کی صورت اس بنیاد پر ہو سکتی ہے کہ اس نوع کے نکاح و قضیے کو مسئلہ کفاءت کے تحت لایا جائے اور اس پہلو سے اس کو دیکھا جائے۔

اور واقعہ یہ ہے کہ یہ پہلو بھی یہاں قابل غور ہے، کیونکہ کفاءت کا مفہوم اور مقصد بہت وسیع ہے یہی وجہ ہے کہ تفصیلات و جزئیات میں اختلاف کے باوجود تمام علماء و ائمہ نے نکاح کے اندر اس کی رعایت کو اختیار کیا ہے اور اس کو اہمیت دی ہے (الفقہ الاسلامی و ادله ۷/۲۳۰، ۲۳۲، حاشیہ رد المحتار در مختار ۲۰۳/۲۰۴)۔

اس موقع پر کفاءت کی مناسبت سے گفتگو کو طول نہیں دیا جا سکتا، البتہ کفاءت کیوضاحت اور امور کفاءت کی بابت چند باتیں عرض کرنا ضروری معلوم ہوتا ہے تاکہ اس کی روشنی میں اس مسئلہ پر غور کیا جاسکے۔

کفاءت کیا ہے؟ اس بابت اکیڈمی کے گیارہویں سمینار کی تجاویز کا ایک حصہ پیش خدمت ہے:

”اسلام نکاح کو پائیدار و استوار دیکھنا چاہتا ہے اور اسی ہدایات دیتا ہے جن پر عمل کرنے سے نکاح اپنے مقاصد کو پورا کرے اور میاں بیوی تاہیات خوشگوار زندگی گذار سکیں۔

کفاءت کی حقیقت (زوجین میں) مماثلت اور یگانگت ہے۔ میاں یوی کے درمیان فکر و خیال، معاشرت، طرز رہائش، دینداری وغیرہ میں کیسانیت یا قربت ہونے کی صورت میں زیادہ امید ہوتی ہے کہ دونوں کی ازدواجی زندگی خوشگوار گذرے اور رشتہ مستحکم ہو۔ بے جوڑ نکاح عموماً ناکام رہتے ہیں اور اس ناکامی کے برے اثرات ان دونوں شخصوں سے متباوز ہو کر دونوں کے گھروں اور خاندانوں تک پہنچتے ہیں، اس لئے احکام نکاح میں شریعت نے کفاءت کی رعایت کی ہے۔

یہ تو اکیڈمی کی تجویز کا ایک حصہ ہے، مولانا محمد یوسف صاحب لدھیانوی شہید علیہ الرحمہ نے ایک موقع پر فرمایا: لڑکا ہر حقیقت سے لڑکی کے برابر ہو، مراد یہ ہے کہ دین دیانت، مال، نسب، پیشہ اور تعلیم میں لڑکا لڑکی سے کم تر نہ ہو۔

امور کفاءت کیا ہیں؟ اس بابت فقہاء نے عموماً چند متعین امور کا تذکرہ کیا ہے۔ حنفیہ نے بھی اور دوسرے حضرات نے بھی۔ لیکن قدیم و جدید فقہاء محققین اس کے ساتھ یہ بھی کہتے ہیں کہ کفاءت میں ذکر کئے جانے والے امور کی بنیاد عرف و عادت پر ہے۔ صاحب فتح القدر اور علامہ شامی وغیرہ نے اس کی صراحة کی ہے اور اسی بنا پر کفاءت کی بحث و جزئیات میں علم و عقل وغیرہ کا ذکر و شمار کیا ہے ورنہ کتب فقہ میں عمومی طور پر مذکور امور میں یہ چیزیں شامل نہیں ہیں، اور اسی کے تحت عمر میں تناسب کو بھی مؤثر مانا گیا ہے، جس کو بعض مسلم ممالک میں اختیار کیا گیا ہے اور بعض اہل نظر علماء کی صراحة کے مطابق قدیم فقہاء نے بھی اس کا ذکر کیا ہے (حسن الفتاویٰ ۱۲۳، بحوالہ شرح مہذب)۔ آج علم و تعلیم کی معاشرہ میں جواہیت ہے، وہ کسی سے مخفی نہیں، اس لئے فقہاء عصر اس کو بھی ذکر کیا کرتے ہیں (آپ کے مسائل ۵/۲۱، الفقه الاسلامی و ادلة ۷۰، یعنی علم سے کورا ہونا اور جہالت یا علم میں فروٹر ہونا ان کے نزدیک کفاءت میں مؤثر ہے۔

جیسے کہ بعض ائمہ بیکار یوں کو بعض ائمہ مجتہدین بلکہ بعض ائمہ حنفیہ اور بعد کے علماء محققین نے اس فہرست میں ثار کیا ہے (لاحظہ ہو الحکایۃ الناجزة و کتاب لفظ و التفریق، نیز الفقه

الإسلامی دادلتے ۷ ر ۳۲۰) حتیٰ کہ عینین کے مسئلہ کو بھی بعض حضرات نے کفاءت کے مسئلے کے تحت داخل کیا ہے (ردا المختار ۲۰۹ ر ۲۰۹ طبع زکریا)۔

عالم اسلام کے ممتاز فقیر شیخ وہب زحلی نے کفاءت سے متعلق گفتگو میں ان ہی امور پر اتفاق کیا ہے جن کا ذکر معروف ہے اور دوسرے امور کے حق میں لفی کی ہے مگر اسی کے ساتھ وہ فرماتے ہیں:

لیکن ان اوصاف میں تناسب کی رعایت بہتر ہے، بالخصوص عمر و علم کی رعایت، کیونکہ زوجین کے درمیان ان دونوں چیزوں میں تناسب کا پایا جانا دونوں کے درمیان زیادہ توافق پیدا کر سکے گا اور ان کا لحاظہ کرنے سے بڑا فساد و انتشار ہو گا (الفقه الإسلامی دادلتے ۷ ر ۳۲۰، ۳۲۸)۔

حکیم الامت مولانا اشرف علی تھانویؒ ایک فتویٰ میں فرماتے ہیں: کفاءت کا اعتبار دفع عار کے لئے ہے اور مدار عار کا عرف پر ہے اور عرفًا فلاں خاندان فلاں خاندان کے برابر صححا جاتا ہے، متقدمین کے زمانے میں مساوات نہ ہو گی۔ اس لئے اختلاف زمان سے یہ حکم بدل گیا (امداد الفتاویٰ ۱۲ ر ۳۷۱)۔

ایک فتویٰ میں کچھ عبارتیں نقل کرنے کے بعد فرماتے ہیں کہ ان روایات حدیثیہ و فقہیہ سے ثابت ہوا کہ قول عمر و کا صحیح ہے (جو عجم کے خاندانوں میں بھی کفاءت کی رعایت کا قائل ہے) اور یہ کہ مبنی اس کا عرف پر ہے، جس کا حدیث میں بھی اعتبار کیا گیا ہے اور یہ بھی معلوم ہوا کہ باہم عجم میں جو نسباً کفاءت کا معتبر نہ ہونا فقہاء نے لکھا ہے یہ بھی مقید ہے اس کے ساتھ، جبکہ عرف میں اس تفاوت کا اعتبار نہ ہو ورنہ ان میں بھی اعتبار نسب و قومیت کا معتبر ہو گا۔

کچھ آگے چل کر فرماتے ہیں: اور نسب نسبت الی الا باء ہے اور حسب لغۃ عام ہے، کما فی القاموس، لیکن عرفًا خاص ہے شرف نفس کے ساتھ خواہ دنیوی ہو یا دینی اور کفاءت میں یہ بھی معتبر ہے، مثل نسب کے، چنانچہ فقہاء کا دیانتہ و مالا و حرفة کہنا اس کی صریح دلیل ہے اور مدارس

کا بھی عرف ہی پر ہے (امداد الفتاویٰ ۲/۳۶۸، ۳۶۹)۔

مفتی رشید احمد لدھیانوی صاحب احسن الفتاویٰ ایک مبسوط فتویٰ کے اخیر میں فرماتے

ہیں:

مذکورہ عبارات کے علاوہ بھی شامی اور دوسری کتب میں بھی بہت سی عبارات ہیں جن سے ثابت ہوتا ہے کہ مشائخ نے کفاءت کو امور مردیہ عن الائمه میں منحصر نہیں سمجھا بلکہ زمانہ کے حالات و عرف کے لحاظ سے اس میں مزید غور و فکر کی گنجائش ہے (حسن الفتاویٰ ۵/۱۳۲)۔

اس کے بعد مفتی رشید احمد صاحب نے حکم ذکر فرمایا ہے۔ مفتی صاحب کے بیان اور بعض دیگر حضرات کی تحریروں سے یہ واضح ہوتا ہے کہ زوجین کے درمیان جب کسی بنیاد پر شدید عدم تناسب اور عدم توافق پایا جائے تو اس کو بھی امور کفاءت کے تحت ثمار کر کے دار القضاۓ وغیرہ سے رجوع کیا جائے اور دار القضاۓ وغیرہ کے لوگ علاحدگی کی ضرورت محسوس کر کے لڑکے کو خلع و طلاق پر آمادہ نہ کر سکیں اور ضرورت محسوس کریں تو وہ نکاح کو فتح کر کے تفریق کر اسکتے ہیں جیسا کہ کفاءت کے معاملات کا عام حکم ہے۔

خلاصہ یہ کہ کفاءت سے مقصود زوجین میں مزاہی ہم آہنگی کی رعایت ہے اور اس سے انکار نہیں کیا جاسکتا کہ انسان کے مزاج کے بنانے میں بہت سے امور موثر ہوتے ہیں، دین و مذہب، عمل و کردار، دولت و غربت، پیشہ و کاروبار، علم و جہالت، رہن سہن حتیٰ کہ شہرو دیہات کا بھی فرق واثر ہوتا ہے اور فقهاء کی صراحت کے باوجود کہ شہرو دیہات کے فرق کا کوئی اعتبار نہیں ہے، اس کا قائل ہونا مشکل ہے کہ شہرو دیہات کی بود و باش کے فرق کے وجہ سے مزاجوں میں فرق نہیں ہوتا۔ ایک مشہور حدیث ہے: "من سکن البدیة جفا"۔



**مقالات** =



## جبری شادی

مولانا برہان الدین سنجھی  
دارالعلوم ندوۃ العلماء لکھنؤ

والد اور اس کے نہ ہونے کی صورت میں دادا کی ولایت سے نابالغ لڑکی اور لڑکے کے زناح منعقد اور لازم ہو جاتا ہے کہ بالغ ہونے کے بعد اختیار بھی نہیں رہتا، خواہ اس نے یہ زناح غیر کفومیں یا مہر مثل سے کم پر ہی کر دیا ہو (اگر وہ ماجن نہیں ہے)۔

اگر لڑکا یا لڑکی بالغ ہوں اور زناح کے وقت اجازت دے دی ہو اگرچہ جبراہی دی ہو تو زناح منعقد اور لازم ہو جاتا ہے کہ بعد میں اختیار نہیں رہتا، خواہ وہ دونوں انگلستان کے رہنے والے ہوں یا ان میں سے ایک وہاں رہتا ہو دوسرا وہیں یا کہیں بھی رہتا ہو۔

والد اور دادا کی شفقت کا مطلب اور تقاضا یہی ہے، اسی لئے شریعت نے اسے یہ امتیاز دیا ہے کہ وہ اپنی اولاد کے لئے مستقبل کے اعتبار سے جو بہتر ہو وہ اقدام کرے، چاہے لڑکوں، لڑکیوں کو اپنی ناجربہ کاری، یا جذباتیت، جنسی انارکی اور بے راہ روی کی وجہ سے یہ رشتہ پسند نہ آئے۔

جن لوگوں کی یورپ اور امریکہ کے حالات پر نظر ہے وہاں کی جنسی آزادی اور آزادانہ اخلاقیات کے مشاہدات ہیں ان کے لئے یہ سمجھنا کہ والدین اپنی اولاد بالخصوص لڑکیوں کے

لئے یورپ و امریکہ میں رشته کرنے کے بجائے ایشاء مثلاً ہندو پاک وغیرہ میں رشته کرنا کیوں پسند کرتے اور ترجیح دیتے ہیں، اس پسند میں یقیناً اولاد بالخصوص لڑکیوں کی خیرخواہی، ان کے دین و اخلاق کی حفاظت ہی مقصود ہوتی ہے، حالانکہ انگلستان وغیرہ (یورپ و امریکہ) میں پلنے والے لڑکے لڑکیاں دین و اخلاق سے بے بہرہ بلکہ بے زار ہونے کی وجہ سے ان رشتوں کو پسند نہ کریں تو تعجب کی بات نہیں، مگر ان کی پسند کا اعتبار کرنا خود ان ہی کے اخلاق و دین کو تباہ کرنے کے مراد ف ہو گا، ایسی صورت میں والد کو مورد الزام قرار دینا اور بے راہ رو لڑکوں، لڑکیوں کی طرف داری کرنا شریعت ہی کے نہیں پدرانہ شفقت کے بھی خلاف ہے، یہ ایسا ہی ہو گا کہ جیسے کوئی ناسمجھ بچہ یکاری یا الاغری کی حالت میں مٹھائی کھائے یا کسی اور مفسر صحت یا مہلک چیز کے استعمال کی ضد کرنے لگے اور والدین یا طبیب شفقت یا ہمدردی کی بنیاد پر اس سے روکتے ہوں تو کیا کوئی ذی ہوش والدین کی مخالفت اور ضدی ناسمجھ بچے کی حمایت کرے گا! یورپ وغیرہ میں پلی لڑکیوں کا ہندوستانی لڑکوں کا کفونہ ہونا مضمون کے خیز بات معلوم ہوتی ہے کہ محض اس فرق کی بنیاد پر اگر کفاءت بدلت جائے تو پھر دیہاتی و شہری کے فرق کی وجہ سے بھی بدلت جانی چاہئے، اس لئے یہ محض نہانہ لگتا ہے، عذر شرعی نہیں معلوم ہوتا۔

اور اگر بالفرض اسے کفاءت کا فرق تسلیم کر بھی لیا جائے تو بھی بالغ لڑکی کی اجازت سے اور والد کی رضامندی سے ہونے والا نکاح منعقد اور لازم ہو جاتا ہے، یعنی محض اس بنیاد پر فتح کا حق نہیں ہوتا۔

کیونکہ نکاح ان عقود میں سے ہے کہ جو ازروئے حدیث نبوی شریف ”جد اور ہنzel“ دونوں صورتوں میں منعقد اور لازم ہوتا ہے۔ حدیث صحیح کی مشہور کتابوں ابو داؤد اور ترمذی میں ہے:

”ثلاث جدهن جدو هنلهن جد: النکاح والطلاق والرجعة۔“

اسی بنیاد پر فقهاء معتبرین کے نزدیک جبری طور پر کیا ہوا نکاح (اگر اجازت جبراً دی

ہو) بھی منعقد ہو جاتا ہے، مثلاً ہندوستان کے بلکہ ایشیاء کے سب سے بڑے مرکز دار الافتاء دارالعلوم دیوبند کے مفتی اعظم مولانا مفتی عزیز الرحمن عثمانی کا یہ فتویٰ ہے: ”زبردستی کی اجازت سے نکاح منعقد ہو جاتا ہے“<sup>(۱)</sup>، علاوہ ازیں فقہ و فتاویٰ کی اہم مرجع کتاب ردا مختار میں بھی یہی حکم مذکور ہے<sup>(۲)</sup>۔

اس لئے کسی شرعی کوسل یا قاضی کو شرعاً حق نہیں کہ م Huss اس بنیاد پر کسی جوڑے کا نکاح فتح کر دے کہ لڑکی یا لڑکے نے نکاح کی اجازت جبراً دی تھی۔

(۱) مجموعہ فتاویٰ دارالعلوم دیوبند، ناشر مکتبہ امدادیہ دیوبند ۲، ۸۳، ۸۴، ۸۵، ۱۰۰۔

(۲) ارائے ۲ مکتبہ عثمانیہ، دیوبند۔

## جبری شادی کا مسئلہ

مولانا زبیر احمد قادری

جامعہ اشرف العلوم، کھوائی سیتا مرغی

میری نظر میں ان ممالک کے مسلم سماج کی اس خاص پیچیدہ صورت کا صحیح شرعی حل تو یہی ہے کہ ایسے گارجینوں پر قانون سازی کر کے تعزیری سزا میں جاری کی جائیں، تاکہ کم از کم آئندہ ایسی صورت حال پیش ہی نہ آسکے جو احکام شریعت کی شبیہ بگاڑنے بلکہ مسخ کرنے تک مفضی ہو جاتی ہے اور مذہب اسلام کی جگہ ہنسائی ہوتی ہے۔

۱۔ إِكْرَاهُ عَلَى النِّكَاحِ هُوَ يَا إِكْرَاهُ عَلَى التَّوْكِيلِ بِالنِّكَاحِ هُرْ دُوِ إِكْرَاهُ فَقَهَ حَنْفِيَ كَاعْتَبَارِ سَعْيٍ مَوْثُرٍ ہیں اور دونوں صورتوں میں نکاح منعقد اور صحیح ہو جاتا ہے، ”إِلَّا كِرَاهٌ عَلَى التَّوْكِيلِ بِالنِّكَاحِ يَصْحُحُ وَيَنْعَدِدُ“<sup>(۱)</sup>۔ ”وَحَقِيقَةُ الرِّضَاءِ غَيْرُ مُشْرُوطَةٍ فِي النِّكَاحِ لِصَحَّتِهِ مَعَ إِلَّا كِرَاهٍ“<sup>(۲)</sup>۔

۲۔ جب نکاح کا انعقاد و صحت حقیقت رضا کے ساتھ مشروط ہی نہیں ہے تو صورت رضا کے پائے جانے کے بعد خواہ یہ صورت رضاۓ بیشکل زبانی اقرار بلفظ ”ہاں“ ہو، یا بیشکل دستخط تحریر بہر حال اذن نکاح یعنی توکیل بالنکاح محقق و موجود ہو جائے گا۔

(۱) شامی ۵۷۸۔

(۲) شامی ۲۱۲۔

۳۔ بريطانیہ وغیرہ مغربی ممالک میں رہنے والی لڑکی معاشرتی سطح پر، خواہ کتنی ہی اوپنجی ہو مگر چونکہ اس نے اس نخلی سطح کے معاشرہ کے ایک فرد کے ساتھ اذن نکاح دے کر توکیل بالنکاح کا معاملہ کر لیا ہے تو اسے معاشرتی عدم کفاءت کی بنیاد پر دعویٰ تفریق کا حق ہرگز نہیں ملے گا۔

ہاں اس سلسلہ میں ائمہ شافعیہ رحمہم اللہ کا مسلک چونکہ إکراہ علی النکاح یا إکراہ علی التوکیل بالنکاح کے مؤثر ہو جانے کا ہے اور نتیجتاً ان حضرات کے مسلک کے مطابق بصورت إکراہ نہ نکاح منعقد ہوتا ہے اور نہ نکاح کی توکیل صحیح ہو پاتی ہے تو پھر جو حضرات شافعی، مالکی، یا حنبلی المسلک ہیں ان کے لئے مسئلہ آسان ہے لیکن حنفی المسلک فریقین کے لئے مسئلہ بہر حال دشوار و پیچیدہ ہی کہا جائے گا۔

اب اگر نفس مسئلہ کے مجتہد فیہ ہونے کی بنیاد پر حنفی قاضی، یا شرعی کوسل کے حنفی ممبران با تفاہ رائے عدم انعقاد نکاح کا فیصلہ کر دیں تو شاید گنجائش ہو سکتی ہے، کیونکہ فقہ حنفی کا بھی یہ معروف اصول ہے۔

۴۔ اگر نکاح یا توکیل بالنکاح إکراہ کے ساتھ ہو تو اس کے بعد زن و شوہی تعلقات کے قائم ہو جانے اور نہ ہونے کی دو مختلف صورتیں ہیں۔ مہر کے متعلق احکام یقیناً مختلف اور الگ الگ ہوں گے، جو مندرجہ ذیل ہیں:

الف۔ جبکہ نکاح میں ایک ہے نفس نکاح پر رضاہ اور عدم رضاہ کا مسئلہ، دوسرا ہے تسمیہ مہر عند النکاح اور اس کی مقدار پر راضی ہونے یا نہ ہونے کا مسئلہ۔ اور چونکہ بلا حقیقت رضاہ إکراہ سے نکاح منعقد ہوتا طے شدہ ہے، اس لئے انعقاد نکاح تو بہر صورت ہو ہی جائے گا، مگر دین مہر چونکہ عوض بعض ہوتا ہے اس طرح یہ حقوق مالیہ اور عقد معاوضہ مالی کے قبیل سے سمجھا جاتا ہے، اس لئے فریقین کا مقدار مکمی پر حقیقتاً اور واقعی راضی ہونا ضروری ہے اور إکراہ سے حقیقی رضاہ فوت ہو جایا کرتی ہے، اس لئے تسمیہ گویا کا عدم ہی رہتا ہے۔

ب۔ فقہ کا معروف مسئلہ ہے کہ ملک بعض بوقت دخول فی الملک متocom ہوتا ہے اور اس کا

شرعی اور حقیقی عوض مہر مثل ہی ہوا کرتا ہے لایہ کہ فریقین مہر مثل سے کسی کم یا زیادہ مقدار مہر پر اپنی حقیقی رضامندی ظاہر کر دیں جو یقیناً اکراہ علی النکاح کی صورت میں نہیں پائی جاتی۔

ج۔ اب اگر مرد پر اکراہ علی النکاح ہوا ہوگا تو ظاہر ہے وہ نفس نکاح کے ساتھ اس میں جو تسمیہ مہر ہو رہا ہے اس پر بھی راضی نہ ہوگا، گرچہ عدم رضا کے باوجود انعقاد نکاح ہو جائے گا مگر قدر مہر مثل سے زائد دین مہر توازنہ ہوگا۔

د۔ اس کے بعد اگر یہ ہو کہ قبل وطی ہی عورت اپنے دین مہر کا مطالبہ کرنے لگے تو مرد پر لازم ہوگا کہ وہ یا تو بقدر مہر مثل اسے دے کر اپنی ملکیت بعض کو باقی رکھے یا اسے جدا کر دے۔ اگر مرد نے دوسری صورت اختیار کی اور طلاق دے کر جدا کر دیا تو کچھ لینا دینا نہیں ہوگا، معاملہ صاف ہو چکا، لایہ کہ عورت قدر مسمی اقل من مہر مثل پر بخوبی تیار ہو۔

ہ۔ لیکن اگر نکاح پر مرد کو نہیں عورت ہی کو مجبور کیا گیا ہوگا تو اس عورت کے حق میں بھی تسمیہ اور قدر مہر پر اس کی رضا اکراہ کے سبب فوت ہو جانے کی بنیاد پر تسمیہ اور قدر مسمی کا عدم کھلائے گا، اور مسمی اس کے بعض کا عوض نہیں بن سکے گا بلکہ عوض شرعی مہر مثل کو بدل بعض قرار دیا جائے گا۔

اب اگر قبل الوطی وہ اپنے مہر کا مطالبہ کرے گی تو مرد یا تو مہر مثل کے بقدر دے کر اس کو اپنی زوجیت میں رکھے اور استمتاع کا راستہ کھلا رکھے یا پھر اسے جدا کر دے، اگر جدا کر دے گا تو اس کے ذمہ کچھ نہیں ہوگا۔ یہاں بھی اگر خود عورت مہر مثل سے کم قدر مسمی ہی کو لینے پر راضی ہو جائے تو یہ بھی ہو سکتا ہے۔

و۔ اگر عورت کی جانب سے مطالبہ مہر بعد الوطی ہو رہا ہو تو اس کی دو صورتیں ہوں گی: اگر بوقت وطی عورت کی طرف سے تمکین علی نفس برضاء و رغبت ہوئی ہوگی تو یہ گویا فریقین کی طرف سے قدر مسمی پر رضا ہوگی۔ مرد تو راضی تھا ہی کہ اس پر اکراہ نکاح ہوا ہی نہ تھا اور عورت کی

طرف سے اب برضاء و رغبت تمکین علی انفس قدر مسکی پر بھی رضاء کی دلیل کہائے گی، اس لئے عورت اس صورت میں قدر مسکی ہی پائے گی۔

لیکن اگر عورت کی رضاء کے بغیر زبردستی اس سے وٹی کی گئی ہوگی تو پھر مرد کو مہر مثل ہی دینا ہوگا۔

۵۔ اس سلسلہ میں یا تو دیگر ائمہ ثلاشہ حمہم اللہ کے مسلک کے مطابق عدم انعقاد کا فیصلہ کیا جائے، گویا عدول کیا جائے، یا پھر مسئلہ مجتہد فیہ ہونے کی بناء پر دفع ضرر اور رفع نزاع کی نیت سے عدم انعقاد نکاح کو ترجیح دے کر نزاع کو ختم کیا جائے۔

# جبری شادی کا شرعی حکم

مفتی سید احمد قاسمی

امارت شریعہ، پھلواری شریف، پشاور

نکاح ایک مقدس رشتہ اور عبادت ہے، جس کے ذریعہ مرد و عورت کے مابین محبت والافت اور سکینیت و طہانیت کے جذبات فروغ پاتے ہیں۔ دونوں جائز اور حلال طریقہ سے اپنی جنسی خواہشات کی تکمیل کر کے نسل انسانی کی افزائش اور بقا کا ذریعہ بنتے ہیں اور دونوں کے ملап اور اختلاط سے پاکیزہ معاشرہ وجود میں آتا ہے۔ بیوی اپنے شوہر کے لئے سکون و اطمینان کا ذریعہ، اس کے غم اور رنج میں شریک اور اس کی رفیقة سفر ہوتی ہے۔

قرآن کریم میں ارشاد خداوندی ہے: "وَمِنْ أَيْثَنَهُ أَنْ خَلَقَ لَكُمْ مِنْ أَنفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مُوَدَّةً وَرَحْمَةً"<sup>(۱)</sup>۔

اور نبی کریم ﷺ نے نیک بیوی کے بارے میں ارشاد فرمایا ہے: الدنیا کلها متاع و خیر متاع الدنيا المرأة الصالحة<sup>(۲)</sup> (پوری دنیا فائدہ اٹھانے کی چیز ہے اور دنیا کی سب سے بہتر چیز جس سے انسان فائدہ اٹھاتا ہے وہ نیک بیوی ہے)۔

اور نبی ﷺ کا ارشاد گرامی ہے: مومن اللہ کے تقوی کے بعد نیک بیوی سے زیادہ کسی

(۱) سورہ نساء / ۲۵۔

(۲) رواہ مسلم، مشکاة / ۲۶۷۔

چیز سے فائدہ نہیں اٹھاتا ہے، اگر وہ اس کی اطاعت کرتی ہے۔ اگر وہ اس کی طرف دیکھتا ہے تو اسے خوش کر دیتی ہے اور اگر اس پر قسم کھاتا ہے تو سچ کر دکھاتی ہے، اور اگر وہ اس سے غائب رہتا ہے تو وہ اپنے نفس اور اس کے مال کے بارے میں خیرخواہی کرتی ہے<sup>(۱)</sup>۔

نکاح کے ذریعہ انسان اپنے نصف دین کی تکمیل کر لیتا ہے اور اپنے نفس کو حرام میں بنتا ہونے سے بچالیتا ہے۔ ارشادِ نبوی ہے:

”إِذَا تَزَوَّجَ الْعَبْدُ فَقَدْ أَسْتَكْمَلَ نَصْفُ الدِّينِ فَلِيَتَقِّ اللَّهَ فِي النَّصْفِ الْبَاقِيِّ“<sup>(۲)</sup> (جب انسان نکاح کر لیتا ہے تو نصف دین کی تکمیل کر لیتا ہے تو اسے باقی نصف کے بارے میں اللہ سے ڈرتے رہنا چاہئے)۔

اسلام نے نکاح کے سلسلہ میں نہ تو بالغ لڑکیوں کو آزاد رکھا ہے کہ وہ جہاں چاہیں اولیاء کی مرضی اور رضامندی کے بغیر نکاح کر لیں اور نہ تو اولیاء کو اس کی اجازت دئی ہے کہ وہ بالغ لڑکیوں کی اجازت و رضامندی کے بغیر جہاں چاہیں ان کا نکاح کر دیں، بلکہ نکاح کی مصلحت اس میں ہے کہ یہ رشته دونوں کے باہمی اعتماد اور ان کی رضامندی سے انجام پائے۔ عموماً لڑکیاں نا تجربہ کار ہوتی ہیں اور جذبات میں آکر غلط لڑکوں سے رشته کر لیتی ہیں اور اپنی نادانی اور ناقابلی کی وجہ سے غلط ماحول میں جانے پر آمادہ ہو جاتی ہیں، اس لئے اولیاء سے کہا گیا ہے کہ ان کی اجازت اور مرضی سے مناسب جگہ رشته طے کریں، تاکہ رشته میں پائیداری ہو، اور اس کے مفید اور بہتر نتائج ظاہر ہوں۔

چنانچہ نبی کریم ﷺ نے نکاح کے معاملہ میں ولی کی اہمیت بیان کرتے ہوئے ارشاد فرمایا:

(۱) مشکاة / ۲۶۸۔

(۲) مشکاة / ۲۶۸۔

”أَيْمًا امْرَأَةٌ نَكَحْتُ نَفْسَهَا بِغَيْرِ إِذْنٍ وَلِيهَا فَنَكَاحُهَا باطِلٌ، فَنَكَاحُهَا باطِلٌ فَنَكَاحُهَا باطِلٌ فَإِنْ دَخَلَ بِهَا فَلَهَا الْمَهْرُ بِمَا اسْتَحْلَمْتُ مِنْ فَرْجِهَا، فَإِنْ اشْتَجَرُوا فَالسُّلْطَانُ وَلِي مِنْ لَا وَلِي لَهُ“<sup>(۱)</sup> (جس عورت نے اپنا نکاح اپنے ولی کی اجازت کے بغیر کر لیا تو اس کا نکاح باطل ہے، اس کا نکاح باطل ہے، پھر اگر اس نے اس کے ساتھ دخول کر لیا تو اس کے لئے مهر ہو گا، اس بنابر کہ اس نے اس کی شرمگاہ کو حلال کیا ہے، پھر اگر اولیاء کا اختلاف ہو تو سلطان اس کا ولی ہے جس کا کوئی ولی نہیں ہے)۔  
 اس حدیث میں بطلان سے مراد حقیقی بطلان نہیں ہے، بلکہ حدیث کا مطلب یہ ہے کہ اس صورت میں ولی کو اعتراض کا حق ہو گا۔

اور جناب نبی کریم ﷺ نے بالغہ لڑکی کی اجازت کو نکاح میں ضروری قرار دیتے ہوئے ارشاد فرمایا:

”لَا تنكح الأيم حتى تستأمر ولا تنكح البكر حتى تستأذن قالوا: يا رسول الله وكيف إذنها؟ قال: أَنْ تَسْكُتَ“<sup>(۲)</sup> (ثیبہ بالغہ کا نکاح اس کے مشورہ کے بغیر نہیں کیا جائے گا اور باکرہ کا نکاح اس کی اجازت کے بغیر نہیں کیا جائے گا، صحابہ نے عرض کیا: اے اللہ کے رسول ﷺ! اس کی اجازت کیسے ہو گی؟ آپ ﷺ نے فرمایا یہ کہ وہ خاموش رہ جائے)۔

اور حضرت ابن عباسؓ کی روایت میں ہے:

”الأيم احق بنفسها من ولیها والبكر تستأذن في نفسها وإذنها صماتها“<sup>(۳)</sup> (بالغہ ثیبہ اپنے نفس کی اپنے ولی سے زیادہ حق دار ہے، اور باکرہ سے اس کے

(۱) مشکاة / ۲۷۰۔

(۲) حوالہ بالا۔

(۳) حوالہ بالا۔

نکاح کے بارے میں اجازت لی جائے گی اور اس کی اجازت اس کا خاموش رہنا ہے)۔  
 نبی کریم ﷺ نے بالغہ لڑکی کے نکاح کو جو اس کی اجازت کے بغیر کیا گیا، مسترد فرمادیا  
 ہے، چنانچہ بخاری کی روایت ہے: خسا بنت خدام کا نکاح ان کے والد نے ان کی رضامندی کے  
 بغیر کر دیا حالانکہ وہ شیبہ تھیں، انہوں نے اس کو ناپسند کیا اور پھر اس معاملہ کو لے کر نبی ﷺ کی  
 خدمت میں تشریف لائیں تو آپ ﷺ نے ان کے نکاح کو مسترد فرمادیا<sup>(۱)</sup>۔

اور حضرت ابن عباسؓ کی حدیث میں ہے:

”آن جاریہ بکرا اتت رسول اللہ ﷺ فذکرت أن أباها زوجها وهي  
 گارهة فخيرها النبي ﷺ (رواہ ابو داؤد)<sup>(۲)</sup> (ایک باکرہ خاتون نبی کریم ﷺ کی  
 خدمت میں آئی اور ذکر کیا کہ اس کے باپ نے اس کا نکاح کر دیا حالانکہ یہ اسے ناپسند کر رہی تھی  
 تو نبی ﷺ نے اسے اختیار دیا)۔

عورتوں کو اولیاء کی اجازت اور ان کی رضامندی کے بغیر نکاح کرنے سے منع کیا گیا  
 ہے، ارشاد نبوی ہے: (عورت، عورت کا نکاح نہ کرے، اور نہ عورت اپنا نکاح خود کرے، اس  
 لئے کہ وہ زانیہ ہے جو اپنا نکاح اپنے طور پر کر لیتی ہے)<sup>(۳)</sup>۔

یہ واضح رہے کہ شریعت اسلامی نے اولیاء کو لڑکیوں کے معاملات میں تصرف کا جو  
 اختیال ادا کیا ہے اس کی بنیاد ان کے ساتھ محبت و شفقت اور ان کے مفادات کی رعایت و حفاظت  
 ہے، لہذا اولادیت کی بنابرائی ایسے ہی تصرفات کا اختیار ہو گا جن میں لڑکیوں کے مفادات کا  
 تحفظ ہو۔

(۱) مشکاة / ۲۰۷۔

(۲) حوالہ بالا۔

(۳) حوالہ بالا۔

۱۔ عاقلہ بالغہ اکرہ کی کوڑ را دھم کا کریا نفیا تی دباؤ میں لا کر نکاح کے لئے تیار کرنا:

یہ صورت اکراہ اور جبر کی ہے۔ حالت اکراہ کی طلاق اور نکاح کے وقوع اور عدم وقوع کے بارے میں فقہاء کا اختلاف ہے۔ ائمہ اربعہ میں سے امام ابو حنیفہ وقوع کے قائل ہیں۔ امام شعبی، ہنفی اور ثوری کا بھی یہی قول ہے۔ یہ حضرات اس معاملہ میں اکراہ کو موثر نہیں مانتے ہیں جبکہ ائمہ ثلاثہ امام مالک، امام شافعی اور امام احمد بن حنبل عدم وقوع کے قائل ہیں اور اکراہ کو نکاح و طلاق کے معاملہ میں موثر و معتبر قرار دیتے ہیں۔

ائمہ ثلاثہ نے نبی کریم ﷺ کے ارشاد گرامی: "لا طلاق فی إغلاق"<sup>(۱)</sup> سے استدلال کیا ہے، یعنی اکراہ کی طلاق معتبر نہیں ہے۔

حنفیہ نے ارشاد نبوی: "ثلاث جد هن جدو هزلهن جد: الطلاق والنکاح، والرجعة"<sup>(۲)</sup> سے استدلال کیا ہے، یعنی تین چیزیں ایسی ہیں جن میں سنجیدگی بھی سنجیدگی ہے، اور ہنسی مذاق بھی سنجیدگی ہے۔ ہنسی مذاق کی صورت میں شریعت نے نکاح اور طلاق کو معتبر مانا جبکہ ایسی حالت میں عاقل بالغ انسان صریح الفاظ کا استعمال کرتا ہے، صرف اس کے حکم پر رضامند نہیں ہوتا ہے تو شریعت نے اس کا اعتبار کیا اور اس کو نافذ و معتبر قرار دیا۔ اکراہ کی حالت میں مکرہ اپنے اختیار و ارادہ سے نکاح و طلاق کے الفاظ کا تلفظ کرتا ہے جو سبب میں کامل ہے، مگر یہ کہ وہ اس کے حکم پر راضی نہیں ہے، اس لئے اکراہ کو غیر موثر مانا جائے گا اور اس کی طلاق و نکاح کو درست قرار دیا جائے گا<sup>(۳)</sup>۔

(۱) مشکاة ۲۷۰/۔

(۲) مشکاة ۲۷۰/۔

(۳) مرقاۃ الفاتح۔

علامہ کاسانی نے ”بدائع الصنائع“ میں حالت اکراہ کی طلاق اور نکاح کے وقوع پر بحث کرتے ہوئے لکھا ہے:

”تصرفات شرعیہ کی دو قسمیں ہیں، انشاء اور اقرار، پھر انشاء کی دو قسمیں ہیں: ایک قسم ہے جو فتح کا احتمال نہیں رکھتی ہے، اور دوسری قسم وہ ہے جو فتح کا احتمال رکھتی ہے، وہ چیزیں جو فتح کا احتمال نہیں رکھتی ہیں، یہ ہیں: طلاق، عتق، رجعت، نکاح، تین، نذر، ظہار، ایلاء، فی فی الایلاء، تبرع اور قصاص میں معانی، یہ تصرفات ہمارے نزدیک اکراہ کے ساتھ جائز ہیں۔“<sup>(۱)</sup>

### ۲- نکاح میں اکراہ موثر نہیں ہے:

یہ بھی اکراہ کی صورت ہے۔ لڑکی اپنی حقیقی رضا کے بغیر بھی اگر وہ کسی دباؤ اور جبر و اکراہ کی وجہ سے ”ہاں“ کہہ دیتی ہے اور زبان سے نکاح کا اقرار کر لیتی ہے تو اس کا قول اور تصرف معتبر قرار پائے گا، اور نکاح صحیح و درست ہو جائے گا۔ صحت نکاح پر اکراہ کا کوئی اثر نہیں پڑے گا، لیکن اگر لڑکی نے زبان سے اقرار اور الفاظ نکاح کے اظہار کے بجائے کسی تحریر پر صرف اپنا دستخط کر دیا، مثلاً یہ کہ میں نے قبول کر لیا، یا مجھے منظور ہے تو یہ معتبر نہیں ہو گا<sup>(۲)</sup>۔

### ۳- معاشرتی فرق کا لحاظ:

فقہاء نے جن چیزوں میں کفاءت کا اعتبار کیا ہے، ان میں سب سے اہم اور متفق علیہ چیز دین داری اور تقویٰ ہے، لہذا اگر دیندار اور متفق لڑکی کا رشتہ اس کے گھروالے کسی فاست و فاجر لڑکے سے کرنا چاہیں تو وہ لڑکا اس لڑکی کے حق میں کفوئیں قرار پائے گا، اور اس صورت میں عدم

(۱) بدائع الصنائع، ۱۹۳۲ء شرح الفتاویٰ، ۵۲۹، ۲، الجواب، ۱۲۷، بدائع المحتوى، ۱۸۳، دریں الحکام

فی شرح غرر الأحكام، دریں الحکام، دریں الحکام، ۸۲، ۵، ردیل، ۸۲۔

(۲) دریں الحکام، ردیل، ۲۱، ۳، هاشم الدار.

کفاءت کی وجہ سے لڑکی کو حق تفریق حاصل ہوگا، مگر سوال سے یہ واضح نہیں ہو رہا ہے کہ برطانیہ اور ہندوستان کے ماحول سے کیا مراد ہے، اور کس چیز کو بنیاد بنا کر معاشرتی فرق کی بات کہی جا رہی ہے۔ واضح رہے کہ ماحول کی آزادی، عربیانیت، بے حیائی اور اس طرح کی دیگر چیزوں میں کفاءت کا اعتبار نہیں کیا جائے گا، اور نہ ہی اسے معاشرتی فرق کی بنیاد قرار دیا جا سکتا ہے۔

۳۔ حالت اکراہ میں کئے گئے نکاح کو فتح کرنے کا حق قاضی شریعت کو ہے:  
ثبت اکراہ کے بعد قاضی شریعت یا اس کی عدم موجودگی میں شرعی کوسل کو فتح نکاح کا حق حاصل ہوگا۔

# جبری شادی

مولانا قاضی عبدالجلیل قاسمی

امارت شرعیہ، پشاور

۱۔ نکاح ایسا عقد ہے جو زندگی بھر کے لئے کیا جاتا ہے، اسی لئے متعہ با تفاوت فقہاء حرام ونا جائز ہے اور یہی وجہ ہے کہ محروم عورتوں کی فہرست پیش کرنے کے بعد بقیہ تمام عورتوں سے نکاح کو جائز قرار دیا گیا ہے، لیکن اس سلسلے میں مزید ہدایات دی گئیں کہ ایسے دو افراد میں یہ رشتہ کیا جائے جن میں زندگی بھرا سے قائم رکھنے کی توقع ہو۔ بعض ہدایات کی رعایت ضروری ہے، جبکہ بعض کی رعایت بہتر و مناسب ہے، مثلاً عمر، تعلیم، معاشرت وغیرہ۔

۲۔ لڑکیوں کے اولیاء کو اچھی طرح یہ بات بتائی جائے کہ یہ رشتہ جن مقاصد کے لئے کیا جاتا ہے، ان میں کامیابی کے لئے ضروری ہے کہ یہ رشتہ باہمی رضامندی سے پوری طرح غور و فکر کر کے کیا جائے۔

۳۔ حنفیہ نے ناقص اکراه کی دو قسمیں کی ہیں: ۱۔ اکراه ملجمی، ۲۔ اکراه غیر ملجمی۔ اکراه ملجمی یہ ہے کہ جان مارنے یا کوئی عضوضانع کرنے یا سارا مال ضائع کرنے کی دھمکی ہو۔

اکراه غیر ملجمی یہ ہے کہ جان مارنے یا کسی عضو کے ضائع کرنے کی دھمکی نہ ہو، مثلاً کم دست کی قید، یا ایسی مار کی دھمکی ہو جس سے جان جانے یا کسی عضو کے تلف ہونے کا اندیشہ نہ ہو۔

”تقسيم الإكراه إلى ملجمي وغير ملجمي يتفرد به الحنفية، فالإكراه الملجمي عندهم هو الذي يكون بالتهديد باتفاق النفس أو عضو منها أو باتفاق جميع المال أو بقتل من يهم الإنسان أمره…… والإكراه غير الملجمي هو الذي يكون بما لا يفوت النفس أو بعض الأعضاء كالحبس لمدة قصيرة ، والضرب الذي لا يخشى منه القتل أو تلف بعض الأعضاء“<sup>(۱)</sup>۔

حنفية کے علاوہ دوسرے فقهاء کے نزدیک اکراه کی یہ تقسیم نہیں ہے، لیکن انہوں نے اکراه کے تحقیق اور عدم تحقیق سے بحث کی ہے۔ اس سے معلوم ہوتا ہے کہ ان کے نزدیک اکراه صرف وہی ہے جس کو حنفیہ اکراه ملجمی کہتے ہیں۔ جس اکراه کو حنفیہ غیر ملجمی کہتے ہیں، ان کے بارے میں ان کے یہاں اختلاف ہے۔ امام شافعی<sup>ؓ</sup> اور امام احمد<sup>ؓ</sup> سے ایک روایت ہے کہ یہ اکراه معتبر ہے۔

دوسری روایت ہے کہ یہ اکراه معتبر نہیں ہے:

”اما غير الحنفية فلم يقسموا الإكراه إلى ملجمي وغير ملجمي كما فعل الحنفية، ولكنهم تكلموا عمما يتحقق به الإكراه وما لا يتحقق، ومما قرروه في هذا الموضوع يؤخذ أنهم جميعاً يقولون بما سماه الحنفية إكراها ملجنا، أما ما يسمى بالإكراه غير الملجمي فإنهما يختلفون فيه. فعلى إحدى الروايتين عن الشافعى وأحمد يعتبر إكراها، وعلى الرواية الأخرى لا يعتبر إكراها“<sup>(۲)</sup>۔

- ۳ - فقهاء نے اکراه کے تحقیق کی جو شرائط ذکر کی ہیں ان میں سے ایک یہ ہے کہ قتل یا کسی عضو کے ضائع کرنے کی دھمکی ہو، یا عضو کے باقی رہتے ہوئے اس کی منفعت کے اتلاف کی دھمکی ہو یا عزت و آبرو کے بر باد کرنے کی دھمکی ہو۔

(۱) الموسوعة الفقهية (بحث اکراه) ۱۰۵ / ۶۔

(۲) الموسوعة الفقهية ۱۵۰ / ۶۔

”الشريطة الثالثة: أن يكون ماهدد به قتلاً أو إتلاف عضو ولو بذهاب قوته مع بقائه كإذهاب البصر أو القدرة على البطش أو المشي مع بقاء أعضائهما أو غيرهما مما يوجب غماً وعدم الرضا، ومنه تهديد المرأة بالزنى والرجل باللواء“<sup>(١)</sup> -

٥ - عاقله بالغة لذكى كودرا دھم کار یا زد وکوب کر کے یا نفیاتی دباؤ میں لا کر یا پاسپورٹ ضائع کر دینے کی سخت دھمکی دے کر اس سے نکاح کے لئے ہاں کہلوالیا جاتا ہے۔ یہ دراصل حنفیہ کے یہاں اکراہ غیر بھی ہے اور شافعیہ و حنابلہ کے یہاں ایک قول کے مطابق اکراہ نہیں ہے۔

٦ - حنفیہ کے یہاں فقه و فتاوی کی کتابوں میں اکراہ کے اثرات پر بحث کی گئی ہے۔ ان کا حاصل یہ ہے کہ وہ عقود جو قابل فتح نہیں ہوتے، یا جن میں خیار شرط صحیح نہیں ہے، ان میں اکراہ ملکی ہی کیوں نہ ہو، موثر نہیں ہے، ان ہی میں نکاح بھی ہے، اس لئے اگر اکراہ کے ساتھ نکاح کیا جائے تو نکاح حنفیہ کے یہاں صحیح ہو گا۔

”ولكنهم استثنوا من ذلك بعض التصرفات فقالوا بصحتها مع الاكراء ولو كان ملجنًا، ومن هذه التصرفات : الزواج، والطلاق، ومراجعة الزوجة والنذر واليمين“<sup>(٢)</sup> -

فقہاء حنفیہ نے اس کی علت یہ بیان کی ہے کہ شارع نے ان تصرفات میں صرف الفاظ کو ان کے معنی کے قائم مقام قرار دیا ہے، جب الفاظ پائے جائیں گے تو معنی پر ان کا اثر مرتب ہو گا، خواہ بولنے والا اس معنی کا ارادہ کرے یا نہ کرے، اس پر مرتب ہونے والے اثرات سے راضی ہو یا نہ ہو؟

(١) الموسوعة الفقهية ٦/١٠١، ١٠٢۔

(٢) الموسوعة الفقهية ٦/١٠٢۔

”وعلوا هذا بأن الشارع اعتبر اللفظ في هذه التصرفات . عند القصد إليه . قائماً مقام إرادة معناه، فإذا وجد اللفظ ترتيب عليه أثره الشرعي، وإن لم يكن لقائله قصد إلى معناه كما في الهازل، فإن الشارع اعتبر هذه التصرفات صحيحة إذا صدرت منه مع انعدام قصده إليها، وعدم رضاه بما يترتب عليها من الآثار“<sup>(١)</sup> -

٧- حنابلہ کے یہاں بھی اکراه کے ساتھ اگر نکاح کیا جائے تو صحیح ہو گا:  
 ”يختلف أثر الإكراه عند الحنابلة باختلاف المكره عليه، فالتصرفات القولية تقع باطلة مع الإكراه إلا النكاح، فإنه يكون صحيحاً مع الإكراه قياساً للمكره على الهازل“<sup>(٢)</sup>، وإذا عقد النكاح هازلاً أو تلجمةً صحيحةً، لأن النبي ﷺ قال: ثلات هزلهن جد، وجد هن جد: الطلاق والنكاح والرجعة . رواه الترمذی . وعن الحسن قال: قال رسول الله ﷺ : من نكح لاعباً أو طلق لاعباً أو اعتق لا عباً جاز، وقال عمر: أربع جائزات إذا تكلم بهن: الطلاق والنكاح والعناق والندر . وقال علي: أربع لا لعب فيهن: الطلاق والعناق والنكاح والنذر“<sup>(٣)</sup> -

٨- امام شافعی کے یہاں تو باکره بالغہ لڑکی پر ولی کو ولایت اجبار حاصل ہے، یعنی اس کا نکاح کرنے کے لئے ولی کو اس سے اجازت لینے کی ضرورت ہی نہیں ہے، ایسی صورت میں ان کے یہاں نکاح کے باب میں ولی کی طرف سے اکراه کا کوئی سوال ہی نہیں ہے۔

(١) الموسوعة الفقهية ١٠/٦ -

(٢) الموسوعة الفقهية ١١/٦ -

(٣) المغني ٣٣٥/٦ -

”وَلَا يَجُوزُ لِلْوَلِي إِجْرَارُ الْبَكْرِ الْمُبَالَغَةَ عَلَى النَّكَاحِ خَلَافًا لِلشَّافِعِيِّ، لَهُ الاعتبار بالصغرى، وهذا لأنها جاهلة بأمر النكاح لعدم التجربة، ولهذا يقبض الأبا صداقها بغير أمرها“<sup>(١)</sup>.

ولا يجوز للأبا والجد تزويج البكر من غير رضاها صغرى كانت أو كبيرة لمروي عن ابن عباس أن النبي ﷺ قال: الثيب أحق بنفسها من ولتها. والبكر يستأمرها أبوها في نفسها. فدل على أن الولي أحق بالبكر وإن كانت بالغة فالمستحب أن يستأذنها للخبر“<sup>(٢)</sup> -

۹ - یہ امر بھی قابل غور ہے کہ برطانیہ اور دوسرے ممالک میں بنے والے مسلمان وہاں کے معاشرہ میں پھیلی بے راہ روی، عریانیت، بے پردگی، اور فاشی سے بچنے کے لئے تو نہیں اپنی بچیوں کی شادی ہندوستان و پاکستان کے دین دار گھرانوں میں کرنا چاہتے ہیں؟ اور لڑکیاں جو اس بے راہ روی کی عادی ہو چکی ہوتی ہیں وہ کسی بھی طرح یہ گوارنیٹیں کرتیں کہ اس گندے ماحول سے الگ کر کے اس ماحول میں ان کو لایا جائے جو ان کی نفسانیت کے باکل خلاف ہے، اگرچہ ان کی ان خرابیوں کے ذمہ دار ان کے والدین اور اولیاء بھی ہیں، لیکن وہ اپنی غلطی پر نادم ہو کر اپنی بچیوں کو اس گندے ماحول سے نکالنا چاہتے ہیں اور اس کے لئے وہ جبر و اکراه کا سہارا لیتے ہیں، تو اس کو اکراه غیر مشروع کہنا میرے خیال میں صحیح نہیں ہو گا، کیونکہ اس اکراه میں نہ تو کوئی ظلم ہے اور نہ کوئی گناہ ہے:

”إِلَّا كِرَاهٌ بِحَقٍّ. هُوَ إِلَّا كِرَاهٌ الْمُشْرُوعُ أَيُّ الَّذِي لَا ظُلْمٌ فِيهِ وَلَا إِثْمٌ. وَهُوَ مَا تَوَافَرَ فِيهِ أَمْرٌ: الْأُولُّ: أَنْ يَحْقِّقَ لِلْمُكْرَهِ التَّهْدِيدُ بِمَا هُدُدَ بِهِ. وَالثَّانِي: أَنْ

(۱) مدایہ ۲۹۳/۲۔

(۲) المجموع ۱۶۵/۱۶۔

يكون المكره عليه مما يحق للمرتكب إلزام به، وعلى هذا إكراه المرتد على  
الإسلام إكراه بحق حيث توافر فيه الأمران. وكذلك إكراه المسلمين القادر  
على وفاء الدين وإكراه المولى على الرجوع إلى زوجته أو طلاقها إذا مضت  
مدة الإيلاء<sup>(۱)</sup>۔

۱۰۔ برطانية وفرنسا ممالك مملوكة ملوك أو ملوك هندوستان وباكستان ملوك  
والملوك والملوك والملوك والملوك والملوك والملوك والملوك والملوك  
وغيره هو ظاهر في حالات ملوك يكفيه كمال الملك كفونيس هو، اس لئے بر بنائے عدم  
کفاءت فتح نکاح کا حق ہے، صحیح نہیں ہے۔ دوسری بات یہ ہے کہ عدم کفاءت کی بناء پر اعتراض کا  
حق اولیاء کو ہوتا ہے، لڑکی کو نہیں، اس لئے اس پر مزید بحث کی ضرورت نہیں ہے۔

۱۱۔ البتة اگر نکاح کے بعد قاضی کے سامنے یہ بات ثابت ہو جائے کہ یہ نکاح غیر شرعی اور  
ناحق اکراه کے ذریعہ کیا گیا ہے تو وہ اس نکاح کو فتح کر سکتا ہے، اس لئے کہ نا حق اکراه حرام ہے،  
گناہ کبیرہ اور دین کے معاملہ میں لا پرواہی ہے، اس لئے ظلم ہے اور رفع ظلم وجور قاضی کا فریضہ  
ہے۔

”الإكراه بغير حق ليس محظماً فحسب بل هو أحد الكبائر، لأنه أيضاً  
ينبئ بقلة الاكتفاء بالدين، ولأنه من الظلم وقد جاء في الحديث القدسي : يا  
عبدتي إني حرمت الظلم على نفسي وجعلته بينكم محظماً فلا تظالموا“<sup>(۲)</sup>۔

(۱) الموسوعة الفقهية ۲/۱۰۳۔

(۲) الموسوعة الفقهية ۲/۱۰۱۔

# جبری شادی

مفتی انور علی اعظمی  
دارالعلوم منو

۱۔ جن فقهاء کے نزدیک اکراہ موثر ہے ان کے یہاں نکاح منعقد نہیں ہوگا۔ حفیہ کے نزدیک حالت اکراہ انعقاد نکاح میں موثر نہیں ہے۔ فقهاء حفیہ اکراہ کو ہزل کے ساتھ جو زکر اس حال کے تصرفات میں نکاح، طلاق اور عتاق کو نافذ کرتے ہیں، اس لئے ائمہ ثلاشہ کے برخلاف حفیہ کے نزدیک نکاح منعقد ہوگا، البته امام ابو حنیفہؓ کے مشہور شاگرد اس مسئلہ میں الگ رائے رکھتے ہیں۔ ان کے نزدیک حالت اکراہ کا نکاح موقوف رہے گا، اکراہ کے زائل ہونے کے بعد اگر مکرہ اجازت دے تو نافذ ہوگا اور اگر باطل کر دے تو باطل ہو جائے گا<sup>(۱)</sup>۔

۲۔ دونوں کا معاشرتی فرق عدم کفاءت کے لئے کافی نہیں ہے، جب تک کہ کوئی دوسرا معتبر سبب موجود نہ ہو۔

۳۔ اگر زن و شوہی کے تعلقات قائم ہونے سے پہلے ہی زوجین میں تفریق ہو گئی تو شوہر پر کچھ لازم نہیں ہوگا، مثلاً شوہر کفونہیں تھا، لڑکی نے عدم کفاءت کا دعویٰ کیا اور قاضی نے تفریق کر دی یا نکاح مہر میل سے کم پر ہوا تھا، شوہر سے مہر میل پورا کرنے کا مطالبہ کیا گیا اور اس نے انکار کر دیا، دوسری طرف بیوی مہر میں کمی پر راضی نہیں ہے، پس قاضی تفریق کر دے تو اس طرح

(۱) بدائع ۷، ۱۸۸۱، بہادر دلختر بحوالہ حاشیہ الدخل ار ۳۰۱۔

کی صورت میں شوہر پر کچھ لازم نہیں ہے، کیونکہ فرقہ عورت کی جانب سے آتی ہے<sup>(۱)</sup>۔ اور اگر زن و شوئی کے تعلقات قائم ہو چکے تھے تو پھر اس کی دو صورتیں ہیں یا دخول زبردستی شوہر کی طرف سے وجود میں آئے، عورت اس کے لئے بالکل رضامند نہ ہو یا اس کی رضامندی کے ساتھ یہ عمل ہو۔ زبردستی دخول کی صورت میں عورت کو عدم کفاءت اور مہر کے مہر مثل سے کم ہونے دونوں بنیادوں پر خیار تفریق حاصل ہے<sup>(۲)</sup>۔

۵۔ اس صورت میں قاضی یا شرعی کو نسل کو فتح نکاح کا حق حاصل ہوگا۔

اس کی واضح دلیل سنت نبوی میں موجود ہے۔ خسرو بنت خدام کا نکاح ان کے باپ نے کر دیا، وہ بالغہ تھیں اور اس نکاح پر راضی نہیں تھیں اور اللہ کے رسول ﷺ کے پاس تشریف لائیں پھر آپ ﷺ نے ان کا نکاح رد کر دیا<sup>(۳)</sup>۔

امام نسائی اور امام احمد نے حضرت عائشہ کی سند سے ایک دوسرا واقعہ بھی ذکر کیا ہے کہ ایک جوان عورت کا نکاح اس کے باپ نے اپنے سنتیج سے زبردستی کر دیا تھا، وہ اللہ کے رسول ﷺ کے پاس آئی، آپ ﷺ نے معاملہ عورت کے حوالہ کر دیا<sup>(۴)</sup>۔

اللہ کے رسول ﷺ کا عمل ہمارے لئے سب سے بڑی دلیل ہے۔ زبردستی کی صورت میں آپ ﷺ نے ایک موقع پر لڑکی کو اختیار دیا اور ایک موقع پر نکاح فتح کر دیا، ان دونوں صورتوں سے لڑکی کی مشکل کو دور کیا جا سکتا ہے۔

(۱) بدائع الصنائع ۱۹۸/۶۔

(۲) بدائع الصنائع ۱۹۹/۶۔

(۳) بخاری برداشت خسرو بنت خدام، نیز عبدالرزاق برداشت ابن عمر، نسب الرایی بحوث الفقہ الاسلامی و ادلة

۳۰۳/۵۔

(۴) الفقہ الاسلامی ۵/۳۰۳۔

# جبری شادی کا شرعی حکم

مولانا اختر امام عادل  
جامعہ ربانی منور دا شریف، سستی پور

نکاح ایک ایسا رشتہ ہے جو دونوں شخصوں کو تا عمر کے لئے ایک بندھن میں باندھ دیتا ہے اور دونوں کو تا حیات اس رشتہ کو نبھانا ہوتا ہے، اسی لئے اس کی بنیاد عاقدین کی رضامندی اور خود مختاری پر رکھی گئی ہے اور اس معاملہ میں زور و وزبر دستی کرنے سے روکا گیا ہے۔ احادیث میں صاف ہدایت دی گئی ہے:

حضرت ابو ہریرہؓ روایت کرتے ہیں کہ نبی ﷺ نے ارشاد فرمایا: "لَا تنكح الشَّيْبَ حَتَّى تَسْأَمِرْ وَ لَا تنكح الْبَكْرَ حَتَّى تَسْتَأْذِنْ وَ إِذْنَهَا الصَّمُوتُ" <sup>(۱)</sup> (شیبہ کا نکاح اس کے مشورہ کے بغیر اور باکرہ کا نکاح اس کی اجازت کے بغیر نہ کیا جائے اور باکرہ کی خاموشی اجازت ہے)۔

حضرت ابن عباسؓ کی روایت ہے کہ رسول اللہ ﷺ نے ارشاد فرمایا: "الْأَيْمَ أَحْقَ بِنَفْسِهَا مِنْ وَلِيهَا وَ الْبَكْرَ تَسْتَأْذِنْ وَ إِذْنَهَا صَمَوْتُ" <sup>(۲)</sup> (شیبہ اپنے معاملہ میں اپنے ولی سے زیادہ حق رکھتی ہے، اور باکرہ سے اس کے معاملے میں اجازت لی جائے اور اس کی خاموشی اس کی اجازت ہے)۔

(۱) ترمذی شریف ارج ۲۱۰ کتاب النکاح۔

(۲) ترمذی شریف ارج ۲۱۰۔

حضرت ابو ہریرہؓ حضور اکرم ﷺ کا فرمان نقل فرماتے ہیں:

”الْيَتَمَّةُ تَسْتَأْمِرُ فِي نَفْسِهَا إِنْ صَمَتَ فَهُوَ إِذْنُهَا وَإِنْ أَبْتَ فَلَا جُوازٌ  
عَلَيْهَا“<sup>(۱)</sup> (باکرہ لڑکی سے اس کے معاملے میں پوچھا جائے گا، اگر وہ خاموش رہے تو اجازت  
مانی جائے گی اور اگر انکار کرے تو کوئی گنجائش نہیں)۔

عہد نبوی میں ان والدین کی کبھی حوصلہ افزائی نہیں کی گئی جنہوں نے اپنی لڑکیوں کی  
شادی ان کی مرضی پرے خلاف کر دی۔

یہ رضامندی کا رشتہ ہے، زندگی بھر کا سودا ہے، زندگی ایک ساتھ لڑکے لڑکی کو گذارنا  
ہے، والدین کا کیا ہے اور نہ وہ بہت دنوں تک دنیا میں باقی رہیں گے، لیکن ان کے بچوں کی زندگی  
اجیرن بن کر رہ جائے گی، یا یہ مقدس رشتہ ٹوٹ کر بکھر جائے گا، اس لئے اس معاملہ میں ہرگز کسی  
جبروا کراہ سے کام نہیں لینا چاہئے۔

### ایجاب و قبول اظہار رضامندی کے ذریعہ:

لیکن اس کے باوجود نکاح ایک معاملہ ہے اور اسی لئے دیگر معاملات کی طرح اس کو کبھی  
بینچہ کر باقاعدہ طے کرنا پڑتا ہے، اور زبانی طور پر ایجاب و قبول ہوتا ہے، اس لئے اس معاملہ کی  
بنیاد باطن امر پر نہیں بلکہ دلیل ظاہر پر رکھی گئی ہے۔ اندر کی پسند و ناپسند کو جانے کے لئے ہی  
ایجاب و قبول مشروع کیا گیا ہے، ورنہ اس کی ضرورت نہیں تھی، اس لئے ایجاب و قبول دراصل  
اندر کی پسند کا رسکی اظہار ہے، حقیقت میں پسند ہے یا نہیں دیگر بہت سے ابواب کی طرح نکاح  
میں بھی اس پر مدار نہیں رکھا گیا۔ ہر انسان اپنے اظہار اور الفاظ کا پابند ہے، اگر اس کو پسند نہیں تو  
پسند کا اظہار کیوں؟ کہا جا سکتا ہے کہ جبروا کراہ یا بعض ناگزیر حالات کی بناء پر پسند کا اظہار کرنا پڑتا  
ہے، مگر یہ بھی دراصل اضافی طور پر پسندیدگی ہی کا ثبوت ہے، کہ اس نے ناگزیر حالات کے

(۱) ترمذی شریف اور ۲۱۰۔

مقابلے میں زیادہ آسان اس رشتہ کو سمجھا، بہر حال نفس رضامندی کا انکار ممکن نہیں، کمی و بیشی ممکن ہے، مگر حالت اکراہ میں بھی کسی نہ کسی درجہ میں پسند موجود ہوتی ہے۔ ہمیشہ آدمی بڑی مصیبت کے مقابلے چھوٹی مصیبت کو پسند کرتا ہے، جب کہ فی نفسہ مصیبت کو کوئی بھی پسند نہیں کرتا۔ یہی حال جبرا اکراہ کے نکاح کا بھی ہے۔ ممکن ہے فریقین میں سے کسی فریق کو یہ رشتہ فی نفسہ پسند نہ ہو، مگر سامنے جو خطرات منڈلارہے ہیں ان سے بچنے کے لئے اس ناپسندیدہ رشتہ کو پسند کرنا پڑتا ہے، غرض پسندیدگی اور رضامندی بہر صورت موجود ہے، خواہ کسی درجہ کی ہو۔

### ایک حدیث سے رہنمائی:

اسی لئے فقہ اسلامی میں عام ضابطہ کے طور پر ایجاب و قبول کو بنیاد بنا�ا گیا ہے اور رضامندی و پسندیدگی کو پیانوں سے ناپنے سے گریز کیا گیا ہے، ایک حدیث میں بھی اس کی طرف رہنمائی کی گئی ہے:

(<sup>(۱)</sup> ”ثلاث جدهن جد، وهزلهن جد: النکاح، والطلاق، والرجعة“) (تین چیزیں ایسی ہیں جن میں ارادہ بھی ارادہ ہے اور مذاق بھی ارادہ ہے: نکاح، طلاق اور رجعت)۔

جبکہ مذاق کے وقت انسان مذکورہ تینوں چیزوں میں سے کسی چیز کے معاملے میں فی الواقع سنجیدہ نہیں ہوتا، اور نہ ان چیزوں کے ارتکاب کا اس کا کوئی حقیقی ارادہ ہوتا ہے، لیکن اس کے باوجود محض الفاظ کی ادائیگی پر بنیاد رکھی گئی اور حکم سنجیدگی والا لگایا گیا، غور کیا جائے تو قصد و ارادہ کے باب میں ہرzel کا معاملہ اکراہ سے زیادہ کمزور ہے، اکراہ میں قصد تو ہوتا ہے، رضامندی نہیں ہوتی اور ہرzel میں کچھ نہیں ہوتا۔

نکاح کی بنیاد رضا پر نہیں، ولیل رضا پر ہے:

اسی طرح حدیث شریف کے اشارہ سے سمجھا جاسکتا ہے کہ نکاح کے باب میں حقیقی قصد و رضا کو کوئی دخل نہیں ہے، سارے احکام ظاہری الفاظ پر مرتب ہوتے ہیں، اسی لئے فقهاء نے اس میں رضا کا نہیں دلیل رضا کا اعتبار کیا ہے۔

علامہ شامي<sup>(۱)</sup> ”لیتحق رضاهما“ کی وضاحت کرتے ہوئے لکھتے ہیں:

”أي ليصدر منها مامن شأنه أن يدل على الرضا إذ حقيقة الرضا غير مشروطة في النكاح لصحته مع الإكراء والهزل“<sup>(۱)</sup> (رضا پر دلالت کرنے والے الفاظ و اعمال دونوں سے صادر ہوں، اس لئے کہ حقیقت رضا نکاح میں مشروط نہیں ہے، کیونکہ نکاح اکراه اور ہزل کی صورت میں بھی درست ہو جاتا ہے)۔

علامہ کاسانی نے اس کی دو بنیادیں تحریر کی ہیں: ایک نقطی اور دوسرا عقلی۔

نقطی یہ ہے کہ ارشاد باری تعالیٰ ہے: ”و انکحوا الاً يامی منکم“<sup>(۲)</sup> (تم میں جو لوگ بے نکاح ہیں ان کا نکاح کرو) اس آیت کے عموم میں بخوبی نکاح اور بالجبر نکاح دونوں داخل ہیں۔

عقلی بنیاد یہ ہے کہ یہ ایک قولی تصرف ہے، اس لئے قول پر اس کا مدار ہو گا، اگر کراه اس میں مؤثر نہ ہو گا:

”ولأن النكاح تصرف قولی فلا يؤثر فيه الإكراء كالطلاق والعناق“<sup>(۳)</sup>۔

(۱) رواجع الدراجات ۸۲/۳ کتاب النکاح۔

(۲) سورہ نور ۳۲۔

(۳) بدائع الصنائع ۱۹۸/۶ کتاب الامر.

## جبری شادی کے دیگر مسائل:

فقہاء نے جبری نکاح کے ذیل میں دوسرے مسائل کو بنیاد بنا کر بحثیں کی ہیں، مگر فی نفسہ جبر کو بنیاد بنا نے سے گریز کیا ہے، اور دوسرے مسائل کو بھی بنیاد بنا نے کی ضرورت اس لئے پیش آئی کہ عام طور پر جبری شادی میں بنیادی طور پر دونوں چیزوں کا مکمل لحاظ نہیں ہو پاتا، مہر مثل اور کفاءت، یا یوں کہا جائے کہ جبر کا سبب بھی ان ہی دونوں چیزوں میں سے کسی ایک کا عدم توازن بنتا ہے اور فریقین میں سے کسی فریق کی جانب سے بالعموم انکار بھی اسی بنیاد پر ہوتا ہے کہ وہ فریق مقابل کو اپنا کفوتو صورت نہیں کرتا، یا مہر کی مطلوبہ مقدار میں کمی یا بیشی محسوس کرتا ہے، اسی لئے فقہاء نے جبری شادی کے ذیل میں ان دونوں امور پر بحث کی ہے اور حل کی مختلف صورتیں تجویز کی ہیں۔

علامہ کاسانی نے اس پر بڑی بحث کی ہے، ہم اس کا خلاصہ پیش کرتے ہیں:

جبری نکاح کی دو صورتیں ہیں:

۱- جبری نکاح لڑکے کا کیا گیا ہو اور لڑکی راضی ہو، ایسی صورت میں اگر مقررہ مہر مہر مثل کے برابر یا اس سے کم ہے تو کوئی حرج نہیں، اس کو مہر مثل تو دینا ہی تھا اور اگر مہر مثل سے زیادہ ہے تب بھی نکاح درست ہے، البتہ مہر مثل کے برابر مہر واجب رہے گا اور اس سے زیادہ حصہ ساقط ہو جائے گا اور دونوں صورتوں میں جبر کرنے والے سے مہر کا بدلہ وصول نہیں کیا جائے گا، اس لئے کہ شوہر کا مال ضائع نہیں ہوا، بلکہ اس کا بدل مل گیا ہے۔

۲- اور اگر جبری نکاح لڑکی کا کیا گیا ہو اور لڑکا راضی ہو، اس صورت میں اگر مقررہ مہر مہر مثل کے برابر یا زیادہ ہے، تب تو کوئی حرج ہی نہیں اور اگر مہر مثل سے بہت کم ہو تو بھی نکاح جائز ہے، البتہ اس صورت میں دیکھایا ہے کہ شوہر کفوہ ہے یا نہیں، اگر کفوہ ہے تو اس سے کہا جائے گا کہ مہر مثل پورا کرو، ورنہ دونوں کے درمیان تفریق کر دی جائے گی، اگر شوہر مہر مثل پورا کر دے تو نکاح لازم ہو جائے گا، اور اگر انکار کر دے اور عورت بھی کم پر راضی نہ ہو تو تفریق کر دی جائے گی

اور اگر دونوں کے مابین اب تک ازدواجی رشتہ قائم نہیں ہوا تھا تو شوہر پر کچھ واجب نہ ہو گا۔

لیکن اگر عورت صراحة یا دلالۃ مہر مثل پر راضی ہو جائے، زبان سے اظہار کر دے یا شوہر کو اپنے اوپر بخوبی قابو دے دے تو عورت کا حق تفریق باطل ہو جائے گا اور امام ابو حنیفہؓ کے نزدیک اس کے اولیاء کو بھی حق تفریق نہ رہے گا۔

اور اگر فیصلہ تفریق سے قبل شوہر عورت سے زبردستی وطنی کر لے تو شوہر پر مہر مثل کی تکمیل لازم ہو گی اور نکاح لازم ہو جائے گا۔

اور اگر شوہر لڑکی کا کفونہ ہو تو عدم کفاءت کی بنیاد پر لڑکی اور اس کے اولیاء کو حق تفریق حاصل ہو گا، اور اگر لڑکی راضی بھی ہو جائے تو اس کے اولیاء کو بہر حال حق تفریق حاصل رہے گا۔ عدم کفاءت کی صورت میں اگر شوہرنے بیوی سے جماع نہ کیا ہو اور تفریق ہو جائے تو شوہر پر کچھ بھی واجب نہیں<sup>(۱)</sup>۔

### جبری نکاح علی الاطلاق درست ہے:

غرض فقهی میں جبری نکاح کی صحبت کا مسئلہ کبھی زیر بحث نہیں رہا، علامہ شامیؒ کے دور میں بعض حضرات کی جانب سے قہستانی کے حوالے سے یہ خیال پیش کیا گیا تھا کہ فقہاء کے یہاں اس باب میں لڑکا اور لڑکی کے درمیان فرق ہے، لڑکے کی جبری شادی درست ہے، لڑکی کی نہیں۔ علامہ شامی نے اس کی بحث سے تردید کی اور اس کو محض وہم قرار دیا۔ اور کہا کہ قہستانی یا کسی بھی فقد کے کلام میں اس قسم کی کوئی تقسیم نہیں کی گئی ہے، بلکہ علی الاطلاق مرد اور عورت دونوں کے لئے جواز نکاح کا حکم لگایا گیا ہے۔

”وَأَمَا مَا ذُكِرَ مِنْ أَنْ نَكَاحَ الْمُكْرَهِ صَحِيحٌ إِنْ كَانَ هُوَ الرَّجُلُ، وَ إِنْ كَانَ هُوَ الْمَرْأَةُ فَهُوَ فَاسِدٌ فَلَمْ أَرْ مِنْ ذُكْرَهُ وَإِنْ أَوْهَمْ كَلَامَ الْقَهْسَتَانِيِّ السَّابِقِ

(۱) بداع الصنائع ۱۹۸۶ء، ۱۹۹۰ء کتاب الارکان۔

ذلك بل عبارتهم مطلقة في أن نكاح المكره صحيح، كطلاقه وعتقه مما يصح مع الهزل ولفظ المكره شامل للرجل والمرأة، فمن ادعى التخصيص فعليه إثباته بالنقل الصريح<sup>(١)</sup> -

### اولیاء کے اکراہ کی بحث:

بلکہ فقهاء کے مباحث پر غور کرنے سے ایک بات اور محسوس ہوتی ہے کہ جبری شادی کے تعلق سے تمام تر مباحث کا رخ اس جبراکراہ کی طرف ہے جو غیروں کی طرف سے یا غیر متعلق اشخاص کی جانب سے پیش آیا ہو، اگر خود اولیاء اپنے لڑکے یا لڑکی پر جبر کر کر اس سے فقهاء نے بحث نہیں کی ہے اور جبراکراہ کی عام صورتوں پر اکتفاء کیا ہے، غالباً اس کی دو وجہات ہیں:

۱- جب غیروں کا اکراہ صحت نکاح میں موثر نہیں جن سے بالعموم ہمدردی و خیر خواہی کی امید نہیں کی جاسکتی تو اپنے اولیاء کا اکراہ بدرجہ اولی موثر نہیں ہوگا، جن میں شفقت و خیر خواہی کا پہلو غالب ہوتا ہے۔

۲- لڑکا یا لڑکی اولیاء کے جس اصرار کو جبراکراہ کا نام دے رہے ہیں، ممکن ہے فی الواقع وہ ان کی ناقبت اندیشی اور درحقیقت اولیاء کا نشان کے اچھے مستقبل کی تغیر ہو۔ آج کے بچوں کی نگاہ ان باریکیوں تک کہاں پہنچ سکتی ہے جہاں تک ان کے بڑوں کی پہنچ سکتی ہے، اس لئے قاضی اور مفتی کو محض بچوں کی چیخ و پکار پر توجہ نہیں دینی چاہئے، بلکہ ان حقائق تک پہنچنے کی کوشش کرنی چاہئے جو اس باب میں ممکنہ حد تک ملحوظ ہو سکتے ہیں۔

ان تفصیلات سے درج ذیل مسائل پر بخوبی روشنی پڑتی ہے:

۱- اسلامی تعلیمات اور عقد نکاح کے مزاج کا تقاضا یہ ہے کہ نکاح کا معاملہ لڑکا اور لڑکی کی پوری رضامندی سے طے کیا جائے، اور اس باب میں کسی قسم کے جبراکراہ کو راہ نہ دی جائے،

(۱) رد المحتار ۳/۸۷ کتاب النکاح۔

ورنہ ایک تو یہ اسلامی تعلیمات کے خلاف ہو گا، دوسرے اس نکاح سے وہ مقاصد حاصل نہ ہوں گے جو نکاح میں بنیادی اہمیت رکھتے ہیں۔

۲۔ لیکن اگر کوئی شخص ان تعلیمات اور منشائناکاح کا لحاظہ کر کے لڑکا لڑکی سے بھروسہ اکراہ کسی رشتہ کے بارے میں ہاں کرالے اور لڑکا اور لڑکی اپنے اولیاء یا دیگر حالات و مسائل کا غیر معمولی دباؤ محسوس کرتے ہوئے اپنی زبان سے ایجاد و قبول کر لیں، توفیقہ اسلامی کی روشنی میں یہ نکاح درست ہو جائے گا، اس لئے کہ یہ تصرفات قولیہ میں سے ہے جن کی صحت میں اکراہ موثر نہیں ہوتا۔

علاوہ ازیں حالت اکراہ میں رضامندی بالکلیہ مفقوہ نہیں ہوتی، نسبہ رضامندی موجود ہوتی ہے، پھر قصد و رضا کے باپ میں اکراہ کا معاملہ ہرزل سے بھی کمزور ہے، اس لئے کہ اکراہ میں قصد ہوتا ہے، رضا نہیں ہوتی جب کہ ہرزل میں دونوں میں سے کچھ نہیں ہوتا، اس کے باوجود ہرزل کی حالت کا نکاح با تفاق فقہاء درست ہے، اس لحاظ سے حالت اکراہ کا نکاح بدرجہ اولی درست ہو گا۔

۳۔ برطانیہ کے ماحول میں رہنے والی لڑکی اور ہندوستان میں پروردش پانے والے لڑکے کے درمیان جو معاشرتی فرق ہے محض اس فرق کو شرعی کفاءت کی بنیاد بنانا مشکل ہے، دیگر امور کفاءت حسب و نسب، دین و مذہب، دینداری و تقوی، مال و دولت اور پیشہ و اشتغال میں اگر فرق نہ ہو اور مذکورہ امور لڑکا اور لڑکی کے درمیان مشترک ہوں تو محض مشرقیت و مغربیت یا اختلاف مکان یا تہذیبی و معاشرتی فرق کو کفاءت کی قانونی بنیاد نہیں بنایا جاسکتا، ورنہ دیہات کی تہذیب و معاشرت شہری تہذیب و معاشرت سے مختلف ہوتی ہے، ایک علاقے کا مزاج رہن سہن اور طرز معاشرت دوسرے علاقے سے الگ ہوتا ہے، لیکن فقہاء نے اس کو کفاءت کے لئے قانونی درجہ دینے سے انکار کیا ہے۔

”القرویِ کفوء للمدنی فلا عبرة بالبلد (در مختار)“ ای بعد وجود ما مر

من أنواع الکفاءة ، قال في البحر: فالناجر في القرى كفء لبنت الناجر في  
المصر للتقارب”<sup>(۱)</sup> -

(دیہاتی شہری کا کفوہ ہے، یعنی اگر کفاءت کی تمام مطلوبہ چیزیں موجود ہوں تو علاقائی  
اختلاف کا اعتبار نہیں، بھر میں ہے کہ دیہاتی تاجر شہری تاجر کی بیٹی کا کفوہ ہے، اس لئے کہ دونوں  
میں تاجر انہے یکسانیت موجود ہے)۔

- ۲- جبری زر دی میں اگر کفاءت اور مہر مثل دونوں کی رعایت کی گئی ہو تو نکاح درست اور  
لازم ہو گا اور میاں بیوی میں ازدواجی تعلق قائم ہونے کے بعد پورا، اور قائم ہونے سے قبل اگر  
طلاق یا تفریق ہو جائے تو نصف مہر واجب ہو گا۔

اور اگر مہر مثل کی رعایت نہ کی گئی ہو تو شوہر کو مہر مثل کی تکمیل کا پابند کیا جائے گا، یا  
عورت کو کم پر راضی کیا جائے گا، اگر دونوں صورتوں میں سے کوئی صورت نہ بن سکے تو تفریق  
کر دی جائے گی، اس صورت میں اگر فیصلہ تفریق سے قبل شوہر عورت سے بالجبر و طلب کر لے تو  
نکاح لازم ہو جائے گا، اور شوہر پر مہر مثل کی تکمیل لازم ہو گی اور اگر تفریق سے قبل عورت سے  
بخوشی و طلب کر لے تو اس کا مطلب ہو گا کہ عورت مہر مثل سے کم پر راضی ہو گئی ہے، اس لئے نکاح  
لازم ہو جائے گا اور عورت کا حق تفریق باطل ہو جائے گا۔

اور اگر دونوں میاں بیوی باہم کفوہ نہ ہوں تو عورت کو حق تفریق حاصل ہو گا، البتہ اگر  
تفریق سے قبل عورت صراحةً یاد لالہ اس نکاح پر راضی ہو جائے تو اس کا حق تفریق باطل ہو جائے گا،  
اس صورت میں اگر میاں بیوی میں جنسی تعلق کی نوبت نہیں آئی اور تفریق ہو گئی تو شوہر پر کچھ بھی  
مہر واجب نہ ہو گا، اس لئے کہ سبب تفریق شوہر نہیں ہے، البتہ اگر جماع کر لے تو مہر مقررہ واجب  
ہو گا۔

۵۔ قاضی یا شرعی کو نسل کے سامنے اگر اس طرح کا کیس آئے اور قاضی یا شرعی کو نسل کو فریقین کے بیانات وغیرہ کے بعد اس بات کا یقین ہو جائے کہ لڑکی کو جبر واکراہ کے ذریعہ نکاح پر مجبور کیا گیا تھا حالانکہ لڑکی کسی طرح نکاح کو منظور کرنے کے لئے راضی نہیں تھی، اور نہ اس شوہر کے ساتھ رہنے پر راضی تھی، تب بھی اس کو محض جبر واکراہ کی بناء پر فتح نکاح کا اختیار نہیں ہو گا، شرعی کو نسل کو دوسرے امور کی بھی چھان بین کرنی چاہئے اور اگر کوئی چیز قابل اصلاح ہو تو اصلاح کر لے اور افہام و تفهمیم کے ذریعہ لڑکی کو اس رشتہ پر آمادہ کرے، ورنہ محض جبر واکراہ کی بناء پر قاضی یا شرعی کو نسل کو فتح نکاح کی اجازت نہیں ہو گی۔

## جبری شادی

مفتی محبوب علی وجہی (رامپور)

۱۔ بلاشبہ نکاح کے لئے عاقله بالغہ لڑکی کی رضا مندی ضروری ہے۔ احادیث مبارکہ اس پر کثرت سے دلالت کرتی ہیں، لیکن ایک حقیقت رضا ہے اور ایک لفظی اور ظاہری رضا ہے۔ نکاح، طلاق، عحق ان کا تعلق ظاہری اور لفظی رضا سے ہے، یہاں تک کہ ہزل اور بلا قصد بھی اگر نکاح، طلاق، عحق کے الفاظ زبان سے ادا ہو جائیں گے تو نکاح، طلاق، عحق واقع ہو جائیں گے، پس معمولی اکراہ اور جبر کے ساتھ نکاح منعقد ہو جائے گا، البتہ ایسا جبر و اکراہ جس سے جان جانے کا یا کسی عضو کے تلف ہو جانے کا ظن غالب ہو، میرے نزدیک اس سے نکاح منعقد نہیں ہوگا۔ ایسی لڑکیاں جن کا نکاح جبر و اکراہ کے ساتھ کرایا جاتا ہے ان کو خلع کا حق حاصل ہے، وہ مسلم پنچاہی اداروں میں خلع حاصل کر سکتی ہیں، پاسپورٹ کے ضائع کرنے کی دھمکی اگر لڑکی کے ظن غالب میں پچی ہے تو یہ بھی جبر و اکراہ کی دوسری صورت میں داخل ہے، اگر لڑکی کو دھوکہ دے کر نکاح پڑھوایا جائے تو اس صورت میں اس کا اذن نہیں ہوگا۔

۲۔ معاشرتی فرق کوئی اہم چیز نہیں ہے، لڑکی ہندوستان یا پاکستان میں بیاہ کر آئے تو اس کو یہاں کے سانچے میں ڈھل جانا چاہئے اور لڑکی یورپ گئی ہے تو اس کو وہاں کے سانچے میں ڈھل جانا چاہئے۔

۴۔ نکاح کے بعد جو تعلقات زن و شوہر کے قائم ہوتے ہیں اس کا حکم الگ ہے، اور اگر نہیں قائم ہوئے ہیں تو اس کا حکم الگ ہے جو فقہاء پر ظاہر ہے۔

۵۔ اگر لڑکی کسی طرح بھی شوہر کے یہاں رہنا نہیں چاہتی تو قاضی یا شرعی کو نسل کو پہلے خلع کی کوشش کرنا چاہئے اگر شوہر خلع کے لئے راضی نہ ہو تو پھر قاضی یا شرعی کو نسل کو نکاح کے فتح کا اختیار ہے۔

جبری شادی

د. اكرث مردان محمد محمود المدرس الاعظمي، عراق

نکاح میں کفاءت کا مفہوم اور اس کی تعیین میں عرف کا اثر

## پہلی بحث: کفاءت کا لغوی اور اصطلاحی معنی:

الكفاءة: (زبر اور مدد کے ساتھ)، اور المكافأة لغت میں "کافا" کا مصدر ہے۔ یہ دونوں بطور اسم بھی استعمال ہوتے ہیں اور الكفاء بدله کو کہتے ہیں، کہا جاتا ہے: مالي به قبل ولا كفاء يعني مجھے اسے بدله دینے کی طاقت نہیں۔ حضرت حسان بن ثابتؓ کا شعر ہے: و روح القدس ليس له كفاء، (يعني جریل کی کوئی نظیر اور مثال نہیں)۔ حدیث میں آیا ہے: "فنظر اليهم فقال: من يكافي هؤلاء" (آپ نے ان کی طرف دیکھا اور فرمایا: کون ہے جو ان لوگوں کے برابر ہو) اور اخف کی حدیث میں ہے: "لا أقاوم من لا كفاء له" (میں اس سے مقابلہ نہیں کرتا جس کے برابر کوئی نہ ہو)۔ الكفیء، الكفوء، الكفاء: نظیر اور مساوی کو کہتے ہیں۔ اسی سے ہے: الكفاءة في النكاح ہم کہتے ہیں: فلان كفء فلانة: جب کوئی مرد کی عورت کا شوہر بن سکتا ہو، اس کی جمع أکفاء آتی ہے<sup>(۱)</sup>۔ تکافا الشیئان کا مطلب ہوا:

(١) لسان العرب،<sup>طبع كويت</sup> الموسوعة الخقيرية، جلد ٣٢،<sup>طبع كويت</sup> الموسوعة الخقيرية طبع كويت، جلد ٣٢.

دو چیزیں ایک دوسرے کے برابر ہوئیں۔ کافاہ، مکافاہ و کفاء کا مطلب ہے: برابر ہونا۔ عرب کہتے ہیں: الحمد لله کفاء الواجب یعنی اللہ تعالیٰ کے شایان شان تعریف، حدیث میں آیا ہے: "الملمون تکافا دماء هم" یعنی دیات اور قصاص میں مسلمانوں کے خون برابر ہیں۔

فقہاء کی اصطلاح میں یہ کئی معانی میں استعمال ہوتا ہے، مثلاً کفاءۃ فی الدماء، کفاءۃ فی النکاح۔ نکاح کے باب میں کفاءۃ یہ ہے کہ چند مخصوص امور میں زوجین کے مابین برابری ہو<sup>(۱)</sup>۔

وہ مخصوص امور یہ ہیں: شوہر کا بیوی کے حسب نسب، دین اور گھر وغیرہ میں برابر ہونا۔ برکتی نے اس کی تعریف یوں کی ہے کہ وہ زوجین کے مابین مخصوص درجہ کی برابری یا شوہر کا بیوی کے مساوی ہونا ہے<sup>(۲)</sup>۔

میری رائے اسی بنیاد پر یہ ہے کہ نکاح میں کفاءۃ کا مفہوم یہ ہے کہ مذکورہ امور میں شوہر بیوی کے برابر ہو۔

### دوسری بحث: عرف کا لغوی اور اصطلاحی مفہوم:

عرف لغت میں اس چیز کو کہتے ہیں جو رسم و رواج اور معاملات میں لوگوں کے درمیان رائج ہو۔ عرف معروف کو بھی کہا جاتا ہے اور عرف گھوڑے کی گردان کے بال، اور مرغ کی کلاغی کو بھی کہتے ہیں۔ اسی طرح عرف سمندر کی موج اور اوپنی جگہ کے لئے بھی بولا جاتا ہے<sup>(۳)</sup>۔ عَرْفُ، عَرْفَ عَرِفَ وغیرہ ایسے افعال ہیں جن کے مختلف صیغے آتے ہیں اور ہر صیغہ کے لغوی

(۱) ملاحظہ ہو: البحر الرائق جلد ۳، صفحہ ۷۱۳، الدر المختار و رواج المختار جلد ۳ صفحہ ۸۳، الموسوعۃ الفقہیۃ جلد ۳۲۔

(۲) ویکھیں: البرکتی، تعریفات الفقہیۃ۔

(۳) المعجم الوسیط ۵۹۵، ۲۔

اعتبار سے کئی معانی ہیں لیکن وہ ہماری بحث سے خارج ہیں۔ ہم نے اپنی بحث سے متعلق معنی نقل کر دیئے ہیں۔ رہا عرف کا اصطلاحی معنی، تو عبداللہ بن احمد النسفي نے ”المستھنی“ میں اس کی تعریف یوں کی ہے:

عرف: وہ چیز ہے جو عقلی لحاظ سے لوگوں کے ذہن میں بیٹھ گئی ہو اور جسے سلیم طبیعتوں نے قبول کر لیا ہو<sup>(۱)</sup>۔

ابن عابدین نے عرف سے متعلق اپنے رسالہ میں یہی تعریف الاشیاء للبیری کے حوالہ سے اور انہوں نے المستھنی کے حوالہ سے نقل کی ہے<sup>(۲)</sup>۔

لیکن یہ تعریف مکمل نہیں ہے، کیونکہ اس میں اس بات کی وضاحت نہیں کہ دل میں کیا چیز بیٹھی اور وہ کیا ہے، جسے سلیم طبیعت والے قبول کریں۔ مناسب تھا کہ تعریف کے اندر یہ بات بھی آتی کہ وہ افعال جو دل میں بیٹھ جائیں اور فعل میں ثبت و منفی دونوں آتے ہیں (کیونکہ عدم فعل بھی ایک فعل ہے<sup>(۳)</sup>)۔ ارادۃ کسی چیز سے رکنا بھی فعل ہے۔ اسی وجہ سے اس پر انسان کا محاسبہ کیا جائے گا۔

برکتی نے اس کی تعریف یوں کی ہے کہ عرف وہ ہے جس کو عقل کی شہادت کے ساتھ دل مان جائیں اور طبائع سلیمه اس قبول کر لیں<sup>(۴)</sup>۔ عصر حاضر کی ایک جماعت نے اس کی تعریف یوں کی ہے کہ یہ وہ فعل، قول یا ترک ہے جو عام لوگوں میں متعارف ہو جائے اور لوگ اس پر چلنے لگیں<sup>(۵)</sup>۔ لیکن یہ تعریف بھی پوری طرح دقيق نہیں، کیونکہ:

(۱) دیکھئے: احمد بن حنبل، العرف والعادة فی رأي الفقهاء، مطبوعہ ازہر جلد ۱۹، صفحہ ۸۔

(۲) ابن عابدین، رسالہ نشر العرف فی بناء بعض الأحكام على العرف۔ ذکورہ تعریف میں لفظ عادت کا اضافہ ہے۔

(۳) شار الحقول فی علم الأصول ازڈاکٹ محمد محروس الدرس۔

(۴) البرکتی، التعریفات المتفہیہ۔

(۵) محمد مصطفیٰ شلسی: الدخل فی التعریف بالفقہ الاسلامی، دارالنهضۃ العربیۃ ۱۹۶۹ء، ۲۶۰، نیز دیکھئے: عبد الوہاب خلاف، علم اصول الفقہ، دارالعلم، کویت، ص ۸۹، نیز اسی مطبوم میں ڈاکٹر عبدالکریم زیدان کی الوجيز

۱۔ اہل منطق کے مطابق اس تعریف میں ”دور“ ہے، کیونکہ اس میں عرف لفظ تعارف پرمی ہے۔

۲۔ تعریف حقیقی نہیں جو اہل منطق کے نزدیک شرط ہے۔

۳۔ اس تعریف میں ترک کو ایک فعل نہیں قرار دیا گیا جبکہ جو بات معلوم ہے وہ اس کے برخلاف ہے (لہذا ترک کو بھی فعل کے زمرہ میں رکھنا چاہئے)۔ ہماری پسندیدہ تعریف وہی ہے جو شخصی نے کی ہے، اس قید کے ساتھ جو ہم نے لگائی ہے۔

اکثر فقهاء عادت اور عرف کو ایک جیسا قرار دیتے ہیں<sup>(۱)</sup>۔

بعض کا کہنا ہے کہ عادت عرف سے عام اور وسیع ہے<sup>(۲)</sup>۔

میری رائے یہ ہے کہ یہ محض اصطلاحی مسئلہ ہے، اور ”ولا مشاجة في الاصطلاح“ (اصطلاح میں بحث و مباحثہ کی چندال ضرورت نہیں)، اور یہ معلوم ہی ہے کہ خود اصطلاح بھی ایک خاص قسم کا عرف ہوتا ہے، لہذا اس پر غور کیا جانا چاہئے<sup>(۳)</sup>۔

عرف کبھی عملی ہوتا ہے اور کبھی قولی۔ عرف عملی وہ ہے جس پر عمل ہوتا ہو، چاہے وہ عام ہو جیسے بغیر کسی وقت یا اجرت کی تعین کے حمام میں داخل ہونا یا کسی شہر کے ساتھ خاص ہو، جیسے دیہات والوں کا سرمایہ جو پاپوں کی صورت میں ہونا۔

عرف قولی الفاظ سے ہوتا ہے۔ اسے کسی خاص مغہوم پر دلالت کرنے کے لئے وضع کیا

فی اصول الفقہ، مکتبۃ القدس ص ۲۵۲، اور ڈاکٹر مصطفیٰ الزحلی کی اسباب اخلاق الفقهاء فی الأحكام الشرعیہ، بغداد ص ۵۰۳۔

(۱) ان میں سے ابن عابدین اور صاحب المستحبی ہیں اور جدید فضلاء میں سے ڈاکٹر عبدالکریم زیدان، ڈاکٹر مصطفیٰ الزحلی اور عبدالواہب خلاف ہیں۔

(۲) ان میں سے ابن امیر الحجاج اور القراطی ہیں اور ابن البهائم ”آخری“ میں کہتے ہیں کہ عرف عادت سے عام ہے۔

(۳) ثمار الفقول مرجع سابق۔

جاتا ہے، لہذا وہ خاص ہوتا ہے، اگر لوگوں کے ایک طبقہ کے درمیان بولا جائے تو وہ خاص ہو گا، جیسے حیاتیات کے ماہرین زمین میں جو کھدا بیاں وغیرہ ڈانٹا مائٹ کے ذریعہ کرتے ہیں، انہیں وہ زلزالی (زلزلہ سے متعلق) ریسرچ کا نام دیتے ہیں، جبکہ زلزلہ کا ایک معروف لغوی مفہوم ہے جو اس کے علاوہ ہے۔

اور اگر تمام لوگوں کے درمیان معروف ہو تو اسے عام کہیں گے، جیسے لفظ "دابة" کا اطلاق چوپا یہ پر، حالانکہ لغت میں "دابة" ہر اس چیز کو کہتے ہیں جو زمین پر رینگے۔ اس طرح لغوی عرف مجاز کے قبیل سے ہوتے ہیں، یعنی تجاوز کر کے جن کو دوسرے لفظ کے معنی میں استعمال کر لیا جاتا ہے اور کوئی ایسا قرینہ ہوتا ہے جو اصل کو مراد لینے سے مانع ہوتا ہے۔

تمام قسم کے مجازات کبھی حقیقت بھی بن جاتے ہیں۔ اس کی دو شرطیں ہیں:

۱۔ جیسے ہی بولا جائے وہی معنی میں ذہن میں آئے۔

۲۔ اس کی نفی نہ کی جاسکے۔

لہذا بعض حقائق شرعی ہوتے ہیں اور بعض مخصوص عرفی جو مختلف خاص قسم کے اعراف میں بدل جاتے ہیں اور بعض اعراف عام ہوتے ہیں، جبکہ بھی ان کا استعمال کرتے ہوں۔

مسلمان فقہاء نے عرف کے اعتبار اور اس پر عمل کرنے کے لئے کئی شرطیں عائد کی ہیں۔ ان میں سے چند اہم شرطیں مندرجہ ذیل ہیں:

۱۔ یہ ہے کہ عرف عام ہو یا غالب ہو۔ "الاشباہ والنظائر" میں کہا ہے: عادت اگر مستقل ہو یا غالب ہو تو اس کا اعتبار ہو گا اور اگر صرف مشہور ہو تو اس کا اعتبار نہ ہو گا<sup>(۱)</sup>۔

۲۔ یہ کہ بعض لوگوں کی رائے کے مطابق عرف عام ہو، کیونکہ بناء احکام کے لئے معتبر عرف کے سلسلہ میں اختلاف ہے کہ آیا وہ صرف عرف عام ہو یا مطلق عرف؟

(۱) الاشباہ لابن نجیم جلد اسفلی صفحہ ۱۲۸، البرکتی، القواعد الفقهیہ قاعدة نمبر ۵۵۔

میرا کہنا یہ ہے اور اسی پر عمل بھی کیا جاتا ہے کہ ترک قیاس اور تخصیص قیاس میں عرف خاص کا اعتبار ہوگا، چنانچہ جب اہل بلخ کا یہ معمول ہو گیا کہ بننے والے کو بننے گئے کپڑے کا کچھ حصہ بطور اجرت دے دیتے تو چونکہ اس کی حرمت قفسی طحان (آٹا پینے والے کی ناپ) پر قیاس کرتے ہوئے قیاسی طور پر ثابت ہوئی تھی، جس کی صریح ممانعت نبی ﷺ سے منقول ہے، اس لئے یہاں قیاس کو عرف خاص کے ذریعہ خاص کر دیا گیا<sup>(۱)</sup>۔

۳۔ یہ کہ عرف مخالف شرع نہ ہو۔

۴۔ یہ کہ وہ عرف جس پر تصرف کو محمول کیا جائے، انشاء تصرف کے وقت موجود ہو، اس طرح کہ عرف وقت تصرف سے پہلے ہی سے موجود چلا آرہا ہو اور اس وقت بھی ہو، تب موازنہ ہوگا، چاہے تصرف قولی ہو یا فعلی۔

صاحب ”الاشباء“ کہتے ہیں<sup>(۲)</sup> :

”وہ عرف جس پر الفاظ کو محمول کیا جائے گا وہ متوازی ہو گا جو پہلے سے موجود ہو<sup>(۳)</sup>، بعد میں وجود پذیر نہ ہوا ہو، اس لئے فقہاء کہتے ہیں کہ عرف طاری کا اعتبار نہیں“۔

شارع حکیم نے عرف صالح کا لحاظ کیا ہے، کیونکہ لوگ جس طریقہ کے عادی ہوں اور اس پر عمل پیرا ہوں اس سے ان کو نکالنے میں تنگی اور شدید مشقت ہو گی۔ انبیاء کرام کو سخت مشکلات اسی لئے پیش آتی ہیں کہ وہ لوگوں کو ان کے فاسد اعراف سے باہر نکالنے ہیں۔

اسلامی شریعت نے ان اعراف کا بھی لحاظ کیا جو دور جاہلیت میں رائج تھے۔ بعض صحیح

(۱) مشايخ بلخ من المخفية از داکٹر محمد محمد درس المدرس ر ۲۔

(۲) الاشباء جلد ا، صفحہ ۱۳۳

(۳) اشباء کے شارح حموی اس عبارت پر تبرہ کرتے ہوئے لکھتے ہیں: ”یعنی بولنے کے وقت سے مقدم حتیٰ کہ وہ اس وقت تک ثابت شدہ بن جائے اور جو عرف ابھی ابھی وجود پذیر ہوا ہو اس کا اعتبار نہیں ہو گا اور نہ اس کے مطابق کسی سابق لفظ کی تاویل کی جائے گی“۔ ماخوذ محمد مصطفیٰ خلیلی: المدخل فی التعریف بالفقہ الاسلامی، دارالنہضۃ العربیہ ۱۹۶۹ء، ص ۲۲۳۔

اعراف کو باقی رکھا اور جو مخالف شریعت تھے، انہیں باطل قرار دیا، اس کی مثالیں بہت ہیں۔  
مثلاً شریعت نے بیع، شرکت، وکالت، رہن اور اجارہ وغیرہ کو باقی رکھا۔

جبکہ پادشاہ اپنے لئے جو زمینیں خاص کرتے ہیں ان کو اور بیع المنازدہ، بیع الملامۃ، تلقی الرکبان (سواروں سے پہلے ہی سامان حاصل کر لینے کی کوشش)، بیع الحاضر للبادی (شہری کا دیہاتی سے دیہات ہی کے ذرخ پر بیع کرنا) وغیرہ کو منوع قرار دیا۔

### تیسرا بحث: کفاءت کی غرض و غایت:

کفاءت کی شرط کے اعتبار کرنے نہ کرنے کے بارے میں فقهاء کا اختلاف ہے۔  
بعض ائمہ احناف بشمول امام کرخی اور تابعین میں سے امام حسن بصری اس کا اعتبار نہیں کرتے۔  
کرخی کہتے ہیں: میرے نزدیک زیادہ صحیح یہ ہے کہ نکاح میں کفاءت کا اعتبار ہی نہ کیا جائے، کیونکہ جو چیز نکاح سے بھی زیادہ اہم ہے، مثلاً دیت وغیرہ کے مسائل، ان میں کفاءت معتبر نہیں، لہذا زیادہ بہتر یہ ہوگا کہ نکاح میں بھی اس کا اعتبار نہ ہو<sup>(۱)</sup>۔

فقہاء حنفیہ میں سے بیشتر اس کا اعتبار کرتے ہیں اور اس کا سبب ان کے نزدیک یہ ہے کہ مصالح صحیح طور پر عموماً برابر کے لوگوں میں ہی انجام پاتے ہیں۔ نکاح ان ہی مصالح کے بہتر لفظ کی خاطر مشروع کیا گیا ہے۔ غیر مساوی لوگوں کے بیچ عموماً معاملات ٹھیک سے انجام نہیں پاتے۔ شریف عورت کی ذیل کے بستر کی زینت نہیں بننا چاہتی۔ وہ اس میں عار محسوس کرتی ہے۔ اور اس لئے بھی کہ نکاح سرالی رشتہوں کے قیام کے لئے مشروع کیا گیا ہے، جس سے دور کا قریبی نزدیکی اور مددگار بن جائے۔ آپ کی خوشی اس کی خوشی ہو اور ایسا موافقت اور باہمی قربت ہے ذریعہ ہی ہو سکتا ہے۔ قربت نسب کی دوری سے پیدا نہیں ہوگی۔ اسی طرح غلامی یا (غلام ہو کر) آزاد ہونے وغیرہ سے بھی نہیں ہوگی، اس لئے غیر کفوء سے نکاح کرنا ایسا عقد ہوگا

(۱) لمبوط المرضی جلد ۵، البدائع ۳۱۷، ۲

جو اپنے مقاصد سے دور ہو گا۔ حنفیہ، حسن کی روایت میں جوفتوی کے لئے زیادہ پسندیدہ ہے اور الحنفی، ابن بثیر، ابن فرھون، ابن سلمون (مالكیہ میں سے) اس طرف گئے ہیں کہ کفاءت صحت نکاح کے لئے شرط ہے<sup>(۱)</sup>۔ یہی امام احمد سے بھی ایک روایت ہے۔

ان کی دلیل یہ ہے کہ جب کفاءت قتال میں مطلوب ہے، تو نکاح میں تو بدرجہ اولی مطلوب ہو گی، کیونکہ نکاح تو عمر بھر کے لئے کیا جاتا ہے، جو معاشرت، الفت و محبت، حسن سلوک اور نئے رشتے بنانے جیسے اغراض و مقاصد پر مشتمل ہوتا ہے اور یہ مقاصد ایک دوسرے کے ہم سر اور برابر کے لوگوں میں بہتر طریقہ پر حاصل ہو سکتے ہیں، پھر یہ کہ عورت کے کسی کی مملوک ہونے میں اس کے لئے ایک طرح کی ذلت پائی جاتی ہے۔ نبی ﷺ نے خود اس کی طرف یوں اشارہ کیا ہے: "النکاح رق، فليننظر احدكم اين يضع كريمه" (نکاح ایک طرح کی غلامی ہے، لہذا تم میں کا ایک شخص غور کر لے کہ وہ اپنی شریف زادی کو کس کے حوالہ کر رہا ہے)۔ نفس کو ذلیل کرنا حرام ہے، جیسا کہ نبی اکرم ﷺ نے فرمایا: "ليس للمؤمن أن يدل نفسه" (مؤمن کے لئے جائز نہیں کہ اپنے آپ کو ذلیل کرے) جس ذلت کی اجازت نہ ہے، وہ ضرورت کی وجہ سے ہے اور ایسے شخص کے بستر کی زینت بننا جو اس کے ہم سرنشہ ہو، زیادہ بڑی ذلت ہے، جس کی کوئی ضرورت نہیں، اسی لئے کفاءت کا اعتبار کیا گیا ہے<sup>(۲)</sup>۔

علماء نے کہا ہے: کفاءت ازدواجی تعلق کو برقرار رکھنے کے لئے معتبر قرار دی گئی ہے، کیونکہ عورت طبعی طور پر اپنے سے کم تر کا بستر بننے پر عار محسوس کرتی ہے۔ بستر کے کم رتبہ ہونے سے اسے تنفس ہوتا ہے اور اس کے اولیاء کو عار لا حق ہوتی ہے، اسی طرح شوہر عورت سے کم درجہ کا ہو تو بھی اسے عار لا حق ہو گی، پھر جو اولاد ہو گی وہ باپ کی طرف ہی منسوب ہو گی<sup>(۳)</sup>۔

(۱) الموسوعة النحوية الالكترونية۔

(۲) المبسوط للمرتضى جلد ۵۔

(۳) دیکھئے: الہدیۃ شرح الہدیۃ جلد ا صفحہ ۲۰۰، صاحب البحر الرائق شرح کنز الدقائق لکھتے ہیں: ان

## چوتھی بحث: کفاءت کے اعتبار کا دائرہ:

فقہاء کا اس میں اختلاف ہے کہ کفاءت کن امور میں ہوگی۔

حنفیہ کی رائے یہ ہے کہ یہ مندرجہ ذیل چھ امور میں معتر ہوگی:

نسب: اسلام، آزادی، مال، دینداری، پیشہ۔

شافعیہ کی رائے یہ ہے کہ اس کا اعتبار نسب، عیوب سے خالی ہونے، دینداری، نسلی،

پیشہ اور آزادی میں ہوگا<sup>(۱)</sup>۔ ان کے ہاں مال یا خوش حالی میں کفاءت کا ذکر نہیں ملتا ہے۔

جہاں تک حتابلہ کی بات ہے تو اس سلسلہ میں امام احمد سے دور و ایتیں ہیں، ایک تو امام

شافعی کے مسلم کے مطابق ہے، عیوب سے خالی ہونے کی شق کو چھوڑ کر، اور دوسری روایت میں

کفاءت کا اعتبار تقوی اور نسب میں کیا گیا ہے، باقی میں اختلاف ہے۔

امام مالک کے یہاں نسب، پیشہ، مال یا خوش حالی میں کفاءت کا اعتبار نہیں ہے۔ ان

کے نزد یک صرف مدین، تقوی اور عیوب سے خالی ہونے میں اس کا اعتبار ہے اور آزادی کے

بارے میں دور و ایتیں ہیں، ایک میں اس کا اعتبار کیا گیا ہے، دوسری میں نہیں کیا گیا ہے۔

کفاءت کے امور میں ائمہ مذاہب ہی کے درمیان نہیں بلکہ ایک ہی مذہب کے ائمہ

کے مابین اختلاف اس بات کی دلیل ہے کہ کفاءت کا مسئلہ اضافی اور مختلف فیہ ہے اور اس میں

المصالح لا تنظم إلا بين المتكاففين عادة، ولأن الشريفة تابي أن تكون مستفردة للخسيس، بخلاف زوجها، لأن الزوج مستقرش فلا تعفيه دناءة الفراش" (مصالح عموماً برابر درجہ کے لوگوں کے درمیان بہتر طور پر انجام پاتے ہیں۔ اس کی ضرورت یوں بھی ہے کہ ایک شریف زادی کسی کمرٹ کافراش (بستر) نہیں بننا چاہے گی۔ اس کے شوہر کا معاملہ اس کے برخلاف ہے، کیونکہ شوہر فراش (بستر) نہیں بلکہ مستقرش (بستر سے فائدہ اٹھانے والا) ہے، لہذا فراش کے کم رتبہ ہونے سے اسے تنفس نہیں ہوگا) عرب ملکوں کے پرنس لامیں سے متعدد نے کفاءت کا اعتبار کیا ہے، چنانچہ شام اور اردن کے قوانین میں اس کی صراحة ہے۔ اس بارے میں ان کے ذا نہیں زیادہ تر حنفی فقہ سے متاثر ہیں۔

معنى المکانج ۱۶۶، ملاحظہ ہو: محاضرات فی عقد النکاح، محمد ابو زہرہ ۱۹۰۵-۱۹۱۵۔ (۱)

زمان و مکان کے اثرات کا داخل ہے۔

پھر یہ کہ امور کفاءت کی تحدید اس طرح نہیں ہوئی جیسے آیت زکاۃ میں مصارف زکاۃ کی تحدید کردی گئی ہے۔ اسی وجہ سے ان کے بارے میں فقهاء کے درمیان اختلاف واقع ہوا، اس سلسلہ میں جن امور کی بھی تحدید کی گئی ہے، وہ عرف پر مبنی ہیں۔ اس لئے زمان و مکان کے فرق سے کفاءت کے احکام میں اختلاف ہو گیا۔ بعض فقهاء نے اس حقیقت کی طرف معروضی طور پر اشارہ بھی کر دیا ہے، ”البدائع“ کے مصنف نے لکھا ہے: ”فلا يكون الفقير كفأ للغنية؛ لأن التفاخر بالمال أكثر من التفاخر بغيره عادةً وخصوصاً في زماننا هذا“ (چنانچہ غریب آدمی مال دار عورت کا کفوئیں ہو گا، کیونکہ عموماً مال کی بنا پر تفاخر دیگر چیزوں کی وجہ سے تفاخر کی بُہت زیادہ ہوتا ہے خصوصاً ہمارے اس زمانہ میں) تو ان کے قول ”خصوصاً فی زماننا هذا“ سے پتہ چلتا ہے کہ انہوں نے اپنے زمانہ کے عرف پر اس حکم کو قیاس کیا ہے۔

پیشہ میں کفاءت پر گفتگو کی مناسبت سے انہوں نے امام ابوحنیفہ کے حوالہ سے لکھا ہے کہ یہ بھی عرف پر مبنی ہو گا۔ وہ کہتے ہیں: رہا پیشہ تو کرنی نے ذکر کیا ہے کہ پیشوں اور صناعتوں میں کفاءت امام ابویوسف کے نزدیک معتبر ہے، اسی لئے پارچہ باف سونے کے تاجر اور سنار کا کفوئیں ہو گا، اسی طرح ذکر کیا گیا ہے کہ امام ابوحنیفہ نے اس سلسلہ میں عربوں کے اس دستور کو بنیاد بنا�ا کہ ان کے غلام یہ کام کرتے تھے، لیکن بطور پیشہ نہیں، اسی لئے انہیں ان میں عارم حسوس نہیں ہوتی تھی، اور امام ابویوسف نے اپنے زمانہ کے لوگوں کے عرف کو دیکھ کر فتویٰ دیا کہ وہ ان کاموں کو پیشہ بناتے تھے اور کم تر درجہ کے کاموں سے عارم حسوس کرتے تھے، اسی لئے حقیقتہ ان میں کوئی اختلاف نہیں ہے۔

اسی طرح قاضی نے اپنی شرح ”مختصر الطحاوی“ میں ذکر کیا ہے کہ پیشہ میں کفاءت کا اعتبار ہو گا<sup>(۱)</sup>۔

مذکورہ نص میں واضح اشارہ ہے کہ امام ابوحنیفہ نے اس سلسلہ میں عربوں کے عرف پر

(۱) بدائع الصنائع جلد ۲۔

قياس کیا، تو اگر زمانہ بدل جائے تو حکم بدلا جاسکتا ہے، اور یہ قاعدہ معروف ہے: ”لا ینکر تغیر الاحکام بتغیر الأزمان“ (زمانہ کے تغیر سے احکام میں تغیر کا انکار نہیں کیا جاسکتا)۔ حقیقت میں زمانہ نہیں بدلتا، اہل زمانہ بدلتے ہیں، اور نتیجہ ان کا عمل بدلتا ہے۔

اسی طرح ہم نے دیکھا کہ امام ابو یوسف نے حکم کی بنیاد اہل ملک کے عرف پر رکھی ہے۔ ابن الہمام ”الفتح“ میں کہتے ہیں: ”فإذا ثبت اعتبار الکفاءة بما قدمنا - أي بالأدلة المذكورة سابقاً - فيمكن ثبوت تفصيلها بعرف الناس فيما يحقروننه ويعبرون به، فيستأنس بالحديث الضعيف في ذلك“<sup>(۱)</sup> (جب مذکور الصدر والائل سے کفاءت کا معتبر ہوتا ثابت ہو گیا تو اس کی تفصیلات لوگوں کے اس عرف کو دیکھ کر کہ وہ کن چیزوں کو تغیر سمجھتے ہیں اور کن چیزوں سے انہیں عار لاحق ہوتی ہے، ثابت کی جاسکتی ہیں، اور اس سلسلے میں ضعیف حدیث سے استدلال کیا جاسکتا ہے)۔ انہوں نے مزید کہا کہ پیشہ کے اچھے اور گھٹیا ہونے میں اعتبار ہر زمانہ اور ہر جگہ کے عرف کا ہوگا۔ پیشوں کے ایک دوسرے سے قریب یا ایک دوسرے سے دور ہونے کا مدعا عرف پر ہوگا۔

کفاءت کے عرفی ہونے ہی کی وجہ سے ہم دیکھتے ہیں کہ فقهاء کے درمیان متعدد چیزوں میں اختلاف ہوا ہے مثلاً:

- آدمی کی دینداری کے بارے میں:

امام محمد کی رائے یہ ہے کہ اس کا اعتبار ہوگا، ہاں اگر فاسق آدمی بھی بار عرب اور لوگوں میں شوکت والا ہو تو ایسی صورت میں اس کا اعتبار نہ ہوگا، امام ابوحنیفہ اس کا مطلق اعتبار نہیں کرتے، کیونکہ فتنہ ختم ہو سکتا ہے۔

یہی بات امام ابو یوسف بھی کہتے ہیں، الا یہ کہ فاسق لوگوں میں علائیہ فتنہ کا اظہار کرتا ہو، تو ایسا آدمی صالح لڑکی کا کفوء نہیں ہو سکتا<sup>(۲)</sup>۔

(۱) الفتح جلد ۲ صفحہ ۳۱۸۔

(۲) السرخی فی المبسوط، نیز دیکھئے: ابو ہرہ حوالہ سابق۔

۲۔ پیشہ:

اس کا امام ابو یوسف اور امام محمد نے اعتبار کیا ہے، لیکن امام ابو حنیفہ نہیں کیا، امام ابو یوسف سے بھی امام ابو حنیفہ کی طرح کا قول منسوب ہے، إلا یہ کہ پیشہ بہت ہی گھٹیا درجہ کا ہو مثلاً نائی، چمڑا درست کرنے والا اور سائس۔

۳۔ مال:

کفاءت فی المال کے مفہوم کے سلسلہ میں مختلف روایات ہیں: بعض لوگوں نے اس سے مراد یہ لیا ہے کہ مہر دینے کی قدرت ہو اور بعض نے نان و نفقة کی قدرت مرادی ہے<sup>(۱)</sup>۔

۴۔ حسب:

امام محمد سے یہ مروی ہے کہ وہ اس کا اعتبار کرتے ہیں حتیٰ کہ جونشہ کرتا ہو اور نچے اس کا مذاق اڑاتے ہوں، وہ کسی شریف گھرانہ کی لڑکی کا کفوء نہیں ہو سکتا ہے۔ اسی طرح ظالموں اور جابریوں کے مددگار اور ساتھی، ان میں سے جس کا استخفاف کیا جاتا ہو، وہ بھی کسی شریف گھرانہ کی لڑکی کا کفوء نہیں ہو گا، سوائے اس کے کہ لوگوں میں بارعہ اور ہبہت والا ہو۔

اور امام ابو یوسف سے مروی ہے کہ انہوں نے نشہ آور چیز کا استعمال کرنے والے شخص کے بارے میں فرمایا کہ اگر وہ اسے چھپ کر استعمال کرتا ہو اور نشہ کی حالت میں باہر نہ نکلتا ہو تو وہ کفوء ہو گا اور اگر اس کو علی الاعلان کرتا ہو تو وہ شریف گھرانہ کی لڑکی کا کفوء نہیں ہو سکتا۔

امام ابو حنیفہ سے اس سلسلہ میں کچھ بھی مروی نہیں، ان سے صحیح روایت یہ ہے کہ اس کا اعتبار نہیں ہو گا، کیونکہ یہ کوئی ایسی ضروری چیز نہیں جسے چھوڑانہ جا سکتا ہو<sup>(۲)</sup>۔ مذکورہ اختلاف سے پتہ چلتا ہے کہ احکام کفاءت کی بنیاد ان حضرات کے زمانہ میں راجح عرف پر تھی، چنانچہ ابو یوسف ظالموں کے جمایتوں کو نیک عورت کا کفوء نہیں مانتے اگر ان کو ذیل سمجھا جاتا ہو لیکن اگر

(۱) ایزو ہرہ / ۱۸۸۔

(۲) المبسوط للسرخی جلد ۵، بحر الرائق ۳۳، ۱۳۳۔

وہ لوگوں میں مرتبہ رکھتے ہوں تو پھر کفوء ہوں گے، یعنی انہوں نے مسئلہ کی بنیاد اس پر رکھی کہ لوگ کیا سمجھتے ہیں !!

ہم اس اختلافی مسئلہ میں مختلف رایوں کو ذکر کر کے اسے طول دینا نہیں چاہتے۔ ہمارا مقصد یہ تھا کہ جب ایک ہی ملک کے قریب قریب زمانہ کے ائمہ کے مابین اس مسئلہ میں اتنا اختلاف ہو گیا تو زمان و مکان کی دوری کے بعد کتنا ہو سکتا ہے، یہ آپ سمجھ سکتے ہیں؟ اسی بات کو شیخ ابو زہرہ زور دے کر بیان کرتے ہیں، کیونکہ وہ کفاءت کو ان مسائل میں شمار کرتے ہیں جو عرف کے تالیع ہیں، اس لئے کہ ازدواجی زندگی کی بقاء کا تقاضا ہے کہ شوہر اور بیوی دونوں کے خاندانوں میں لازماً تقارب پایا جائے۔

### پانچویں بحث: عرف اور عصر حاضر میں اس کا اثر:

اسلامی شریعت نے یہ تسلیم کیا ہے کہ احوال و ظروف کی تبدیلی کا شریعی اور اجتہادی احکام پر بڑا اثر پڑتا ہے۔ شریعت کا مقصد یہ ہے کہ عدل قائم ہو، مصالح کا حصول ہو، مفاسد کو ختم کیا جائے، اسی لئے بہت سے ایسے احکام ملتے ہیں جن میں لوگوں کے احوال و ظروف اور مصالح کی تبدیلی سے احکام بدل جاتے ہیں، تو اگر شارع کوئی ایسا حکم نافذ کرتا جو ناقابل تبدیل ہوتا تو اس سے لوگوں کو تنگی اور حرج پیش آتا اور یہ اسلام کے مقاصد کے خلاف ہوتا جس نے شریعت کے احکام کی بنیاد بندوں کی مصلحتوں پر رکھی ہے، اس لئے ہم دیکھتے ہیں کہ شارع نے مطلقاً احکام دے دئے ہیں اور ان کی تفصیل اور جزئیات کی توضیح نہیں کی، تاکہ ان کی تطبیق احوال و ظروف کے لحاظ سے کی جاسکے جو فطری طور پر بدلتے رہتے ہیں۔ اسی وجہ سے فقہ اسلامی ہر زمان و مکان کے لئے ہے، لیکن اگر احکام اجتہاد کے قابل نہ ہو سکتے تو یہ بات نہیں کبھی جا سکتی تھی۔

یہی وجہ ہے کہ فقہاء متاخرین نے مختلف فتنی ممالک کے بہت سے مسائل میں اپنے

امہ مذاہب اور فقہاء متقدمین کے فتووں کے خلاف فتوے دیئے ہیں اور یہ صراحت کر دی ہے کہ اختلاف کا سبب فقط اختلاف زمان ہے، لہذا وہ فی الواقع متقدمین کے مخالف نہیں ہوتے بلکہ بات یہ ہے کہ اگر متقدمین فقہاء متاخرین کے زمانہ میں ہوتے اور عرف و طبائع اور ضرورتوں کا اختلاف دیکھتے، بلکہ وسائل کا اختلاف بھی، تو وہ بھی وہی بات کہتے جو متاخرین نے کی (۱)۔

فقہاء حنفیہ عرف کے بارے میں دوسرے مذاہب سے زیادہ توسع سے کام لیتے ہیں۔ ابن عابدین نے ایک رسالہ لکھا ہے جس کا نام ہے ”نشر العرف فی بناء بعض الأحكام على العرف“ اور ان حضرات نے متقدمین کے فروع سے اخذ کر کے متعدد قواعد وضع کئے ہیں، جو اس بات کی دلیل ہیں کہ جن احکام کے سلسلے میں کوئی اجماع یا نص نہ ہوان میں عرف کا اعتبار ہوگا۔ ہم ذیل میں ان قواعد کا ذکر کرتے ہیں:

۱-العادة محكمة (رواج فیصلہ کن ہوگا) (۲)۔

۲-الحقيقة ترک بدلالة العادة (رواج کے پیش نظر حقيقی معنی ترک کر دیا جائے گا) (۳)۔

۳-استعمال الناس حجة يجب العمل بها (لوگوں کا استعمال جلت سمجھا جائے گا۔ اس پر عمل ضروری ہوگا)۔

۴-المعروف عرفاً كالمشروع شرعاً (جو عرف میں مشہور ہو وہ مشروع کی طرح سمجھا جائے گا)۔

(۱) ملاحظہ ہو: رسالہ نشر العرف لا ابن عابدین، جوان کے مجموعہ رسائل میں شامل ہے۔

(۲) دیکھئے: مجلہ الاحکام العدیہ کی دفعہ ۳۰، برکتی نے اپنی القواعد الغیریہ میں اسے بیان کیا ہے، قاعدة نمبر ۱۲۶۔

(۳) حوالہ سابق دفعہ ۳۰۔

(۴) حوالہ سابق دفعہ ۳۷۔

(۵) مجلہ الاحکام کی دفعہ ۳۳، البرکتی۔ قاعدة ۳۳۲۔

۵-التعيين بالعرف كالتعيين بالنص<sup>(۱)</sup> (عرف سے تعین نص سے تعین کی طرح ہے)۔

۶-لاينکر تغیر الأحكام بتغیر الأزمان<sup>(۲)</sup> (زمانہ کی تبدیلی سے احکام میں تبدیلی کوئی معیوب بات نہیں)۔

۷-العادة تجعل حکماً إذا لم يوجد التصریح بخلافه<sup>(۳)</sup> (رواج کو حکم قرار دیا جائے گا بشرطیکہ اس کے خلاف صراحة نہ پائی جائے)۔

۸-العادة معتبرة في تقييد مطلق الكلام<sup>(۴)</sup> (مطلق کلام کو مقید کرنے میں رواج معتبر ہوگا)۔

۹-المعروف بين التجار كالمشروط بينهم<sup>(۵)</sup> (تاجروں کے درمیان جاری عرف کو مشروط کی طرح سمجھا جائے گا)۔

۱۰-الثابت بالعرف كالثابت بالنص<sup>(۶)</sup> (عرف سے جو چیز ثابت ہو وہ نص سے ثابت شدہ چیز کی طرح ہے)۔

ابن عابدین عرف سے متعلق اپنے رسالہ میں کہتے ہیں: مفتی پر لازم ہے کہ وہ ظاہر الروایہ کی کتابوں میں منقول مسئللوں پر جمود نہ برتنے کہ اپنے زمانہ اور اہل زمانہ کی رعایت نہ کرے اور یہ کہ بہت سے حقوق ضائع نہ کرے اور نہ اس کا ضرر اس کے نفع سے زیادہ ہو<sup>(۷)</sup>۔

(۱) دفعہ ۲۵، مجلہ الأحكام العدلیہ کی دفعہ ۲۵ البرکتی القاعدة ۸۸۔

(۲) دفعہ ۳۹۔

(۳) البرکتی۔ قاعدة ۱۲۵۔

(۴) البرکتی۔ قاعدة ۱۲۷۔

(۵) البرکتی۔ قاعدة ۱۳۵۔

(۶) البرکتی۔ قاعدة ۱۰۱۔

(۷) نشر العرف۔ مجموعۃ رسائل ابن عابدین رجلہ ۲ الرسالہ ۳۱۔

اسی لئے متاخرین نے امام ابوحنیفہ اور صاحبین سے کئی مسائل میں تغیر احوال کو بنیاد بنا کر اختلاف کیا، مثلاً انہوں نے تعلیم قرآن، اذان اور امامت وغیرہ کی اجرت کو جائز قرار دیا ہے، جبکہ امام صاحب اور صاحبین کی رائے اس کے خلاف ہے۔

اسی طرح یہ مسئلہ کہ امام ابوحنیفہ نے حدود و قصاص کو چھوڑ کر دیگر مسائل میں گواہوں کے بارے میں صرف ظاہری طور پر عادل ہونے کو کافی سمجھا اور ان کی تصدیق کو ضروری نہیں قرار دیا، دلیل رسول اللہ ﷺ کا یہ ارشاد تھا: "الملمون عدول بعضهم على البعض" (مسلمان باہم راست باز ہیں)۔ یہ اجتہاد امام صاحب کے زمانہ کے لئے تو مناسب تھا، کیونکہ اس وقت خیر کا غالب تھا، لیکن جب امام ابویوسف اور امام محمد کاظم زمانہ آیا اور جھوٹ عام ہو گیا تو ظاہر عدالت کو کافی سمجھنے میں مفسدہ تھا اور حقوق کے ضائع ہونے کا اندیشہ تھا، اس لئے فساذ زمانہ کے سبب انہوں نے کہا کہ تمام گواہوں کی تصدیق کرائی جائے گی تاکہ مفسدہ کو دور کیا جاسکے، اس لئے فقهاء اس اختلاف کے سلسلہ میں کہتے ہیں کہ یہ دور اور زمانہ کا اختلاف ہے اور انہوں نے صاحبین کے قول پر فتوی دیا ہے<sup>(۱)</sup>۔

اسی بنیاد پر علماء نے عرف کو اصول استنباط میں سے ایک اصل سمجھا ہے۔ جن مسائل میں نص نہیں اور نہ وہ اجماعی ہیں، ان میں عرف کے ذریعہ حکم لگایا جاتا ہے، کیونکہ لوگ اپنے مصالح اور ضروریات کو پورا کرنے کے لئے جس عرف پر چلتے ہوں اس کا لحاظ رکھنا واجب ہے، بشرطیکہ وہ مخالف شرع نہ ہو۔ شارع نے تشريع کے سلسلہ میں عربوں کے صحیح اعراف کا لحاظ رکھا ہے<sup>(۲)</sup>۔ لیکن جو کمزور اعراف تھے انہیں باطل قرار دیا۔ اسی طریقہ پر اب بھی عرف پر احکام جاری ہوں گے، جیسا کہ اس سے پہلے اس کی تفصیل اس کی شرائط کے ضمن میں گذری۔

(۱) العرف والعادة في رأي المذاهب لأحمد فهی ابوزنہ مس، ۸۸، ابویوسف نے ان کے علاوہ اور مثالیں بھی اپنی کتاب میں ذکر کی ہیں اور شیخ مظہعی زرقا نے بھی کئی مثالیں اپنی کتاب المدخل للفتنی العام یعنی الفتن الاسلامی فی ثوب البجدید میں ذکر کی ہیں، ص ۹۲۶-۹۲۹۔

(۲) علم اصول الفتن لعبد الوہاب خلاف، ص ۹۰۔

میری رائے یہ ہے کہ کفاءت ان امور میں سے ہے جن کا عرف پر بہت انحصار ہے،  
چنانچہ شیخ احمد فتحی ابوسنہ کی رائے ہے کہ کفاءت بھی عربوں کے ان قدیم اعراف میں سے ہے  
جنہیں اسلام نے برقرار رکھا ہے<sup>(۱)</sup>۔

اور چونکہ ہمارے زمانے میں اعراف کافی حد تک بدل چکے ہیں اور فقہاء متقدمین کے  
زمانہ کی حالت باقی نہیں رہی، اسی لئے اب پھر سے امور کفاءت پر غور و فکر کرنا ضروری ہے، بلکہ  
ان امور کے معانی پر بھی غور کرنا چاہئے تاکہ ازدواجی تعلقات کے استحکام اور ان کی بقاء سے  
متعلق شارع کے مقصد کو ہم بروئے کار لاسکیں۔

آج عورت یونیورسٹیوں اور مختلف قسم کے کالجز میں پڑھ رہی ہے اور مختلف میدانوں  
میں کام کر رہی ہے، مثلاً ڈاکٹری، انجینئر گگ، ٹیچنگ وغیرہ، اور ان میں ملازمت کے ذریعہ وہ  
اپنی روزی کمار رہی ہے۔

مغربی ملکوں میں میکنالوجی کے میدان میں زبردست ترقی کے باعث بہت سے  
تصورات بدل چکے ہیں۔ اس ترقی میں مسلمان بھی شامل ہیں۔ اب وہاں ان پڑھائے کہا جاتا  
ہے جو کمپیوٹر کو آپریٹ نہ کر سکتا ہو، جبکہ تیسری دنیا اور ترقی پذیر ملکوں میں ان پڑھونے کا وہی پر  
انا اور روایتی تصور راجح ہے، یعنی پڑھنا لکھنا نہ جانا! یوروب، امریکہ اور جاپان وغیرہ بہت سے  
ملکوں میں زندگی آج جدید ترین آلات اور ترقی یافتہ تکنیک پر چلتی ہے، جبکہ غریب ملکوں میں آج  
بھی روایتی وسائل پر تکمیل کیا جاتا ہے۔

میں کہتا ہوں: کیا اس کی روشنی میں کفاءت کے تصور میں تبدیلی نہیں آئی چاہئے؟!  
پیشہ کے سلسلہ میں باپ کے پیشہ کو دیکھا جاتا تھا، کیونکہ کام عموماً باپ ہی کرتا تھا اور  
عورتیں گذشتہ زمانوں میں بہت کم کام کرتی تھیں۔ ہمارے فقہاء نے پیشہ کی شرط کے سلسلہ میں

---

(۱) ابوسنہ، حوالہ سابق ر ۲۷، خلاف، حوالہ سابق۔

یہی ذکر کیا تھا، مثلاً امام ابو یوسف<sup>ؓ</sup> سے مروی ہے کہ پیشہ کا اعتبار کیا جائے گا، یہاں تک کہ دباغت دینے والا، نالی، جولاہا اور بھشتی، کپڑا فروش اور عطار کی بیٹی کے کفونہیں ہوں گے، یعنی امام ابو یوسف نے اس سلسلہ میں رواج کا اعتبار کیا<sup>(۱)</sup>۔

علم کے سلسلہ میں فقہاء متقدیں نے باپ کی علمیت کا اعتبار کیا ہے، اس لئے ان کا کہنا ہے کہ عالم کی بیٹی کے برابر کوئی نہیں، کیونکہ علم کی عزت مال اور نسب کی عزت سے بالاتر ہے<sup>(۲)</sup>۔

اس کو بنیاد بنا کر کیا موجود زمانہ میں امورِ کفاءت کے تصور میں کوئی تبدیلی نہیں ہو گی؟ کیا ہم اب بھی باپ کے پیشہ کو دیکھیں گے جبکہ عورت مختلف میدانوں میں کام کر رہی ہے؟ کیا ہم اڑکی کی قابلیت سے صرف نظر کر کے باپ کی علمیت کو ہی دیکھیں گے!

کفاءت کے احکام کی بنیاد زیادہ تر سماجوں کے رواج پر ہے، یہی فقہاء کا کہنا ہے اور اسی کی طرف ہم نے اشارہ کیا ہے<sup>(۳)</sup>، لہذا وہ عورت جو برطانیہ میں پلی بڑھی اور اس نے وہیں تعلیم پائی، اس کی نشوونما مختلف احوال و ظروف میں ہوئی جو ہندوستان بلکہ سارے مشرقی ملکوں کے احوال سے مختلف ہیں۔ امورِ کفاءت میں جہاں تک ہم سمجھتے ہیں، اختلاف بلا د اور اختلاف تعلیم کا ذکر بھی مناسب ہے!

اس کے ساتھ ہی یہ اضافہ بھی کیجئے کہ برطانوی سماج جیسے دوسرے معاشروں میں عورتیں بالعموم تعلیم یافتہ ہوتی ہیں۔ اور جدید مواصلاتی ذرائع کا استعمال جانتی ہیں اور ترقی یافتہ سائنسی فک آلات سے واقف ہوتی ہیں جبکہ وہ مرد جو ہندوستان اور اس جیسے ملکوں میں پروان چڑھا ہو اگر اس کی شادی کسی برطانوی اڑکی سے کردی گی جائے تو یہ شوہر اڑکی کے مقابلہ میں کم تر ہو گا اور

(۱) لمبوط السرخی جلد ۵۔

(۲) الدر المختار ۹۰، ۹۲، ۹۴۔ انہوں نے یہ بھی لکھا ہے کہ اسے لہذازی نے بھی ذکر کیا ہے اور کمال نے پسند کیا ہے۔

(۳) دیکھئے: صفحات ۹، ۱۰۔

اپنے جہل اور ماحول کے اختلاف کی بنا پر دوسروں کے تمسخر کا نشانہ بھی بنے گا اور اس کے درمیان اور اس کی بیوی کے درمیان بڑا فرق ہو گا اور اگر لڑکی ایسا شہ کرے گی تو سماج تو ضروراً سے پنجی نگاہ سے دیکھے گا، جس سے وہ اپنی بیوی کی نگاہ میں کم تر ہو گا، اور یہ اس کے لئے نقصان دہ ہے۔ اس سے معاشرت ٹوٹے گی۔ ازدواجی زندگی میں استحکام ختم ہو جائے گا اور زوجین کے درمیان مودت اور رحمت جو اللہ کو مطلوب ہے وہ ختم ہو جائے گی!

میں سمجھتا ہوں کہ ہمارے فقہاء نے باپ اور شوہر کے پیشہ میں تشابہ اور تقارب کی شرط سے یہ چاہا ہو گا کہ عورت کو یکساں ماحول ملے، باپ کے گھر میں اور شوہر کے گھر میں۔ اسی طرح جہاں انہوں نے شوہر کی خوش حالی کی شرط لگائی ہے وہاں بھی اس سے مقصود یہی ہو گا کہ یہ شوہر بیوی کو ایسا ہی ماحول فراہم کرے جیسے میں وہ پلی بڑھی ہے۔

اور یہیں سے ذہن میں یہ سوال ابھرتا ہے کہ ہمارے فقہاء نے اختلاف ماحول نہ ہونے کو کفاءت کے امور میں سے کیوں نہیں قرار دیا؟ حتیٰ کہ انہوں نے یہ بھی لکھا ہے کہ دیہاتی شہری کا کفوءہ ہو گا<sup>(۱)</sup> تو موجودہ دور میں وہ ملکوں کے اختلاف کو فقدان کفاءت کے اسباب میں سے کیسے شارکرتے ہیں؟!

ہم کہتے ہیں کہ ہم اس کا اعتبار کرتے ہیں، جب دونوں ملکوں کے احوال میں بہت زیادہ فرق ہو گا، مثلاً ہندوستان اور برطانیہ کا اختلاف، ایک تو سامنیفیک اور میکنالوجیکل ترقی کی وجہ سے اور دوسرے اس وجہ سے بھی کہ برطانیہ کی روایات اور احوال اسلامی اور مشرقی ملکوں کے احوال سے عموماً مختلف ہیں۔

لیکن اگر یہ صورت ہو کہ دونوں ملک احوال و ظروف، معاشی معیار، تعلیم کے فروع اور حاصل کئے جانے والے علوم کی نوعیت میں ایک دوسرے سے قریب ہوں تو اس اختلاف مکان کو

(۱) دیکھئے: شرح دفع القدر یا لسیع طی جلد ۳، ص ۲۹۸۔

اختلاف کفاءت کے اسباب میں سے نہیں مانا جائے گا، جیسا کہ ہندوستان، پاکستان اور بنگلہ دیش کی حالت ہے۔

جو اختلاف ہمارے فقہاء نے ذکر کیا ہے وہ ان کے زمانہ کی راجح صورت حال کی ترجمانی کرتا ہے، جہاں شہر اور گاؤں میں کوئی بہت بڑا فرق نہیں ہوتا تھا، پھر یہ بھی قابل غور ہے کہ انہوں نے گاؤں اور شہر پر دارالاسلام کے ضمن میں گفتگو کی ہے، دارالکفر اور دارالاسلام کے اختلاف کے بارے میں انہوں نے گفتگو نہیں کی ہے۔

### نتانج بحث:

چونکہ کفاءت کا موضوع ان موضوعات میں سے ہے، جن کا زیادہ تر دارومندار عرف پر ہوتا ہے، جیسا کہ ہم نے بیان کیا اور احکام پر عرف کے اثر کا ذکر کیا اور یہ کہ بہت سے احکام اعراف کی تبدیلی سے بدل جاتے ہیں، اس لئے وہ عورت جو مغربی ملک میں پیدا ہوئی اور وہیں رہی، تیری دنیا کا آدمی اس کا کفونہ نہیں ہوگا۔

کیونکہ کفاءت میں جس چیز کا ہے وہ اعتبار لڑکی اور اس کے کنبہ سے عار اور حرخ کو دفع کرنا ہے تاکہ اس ملک کے عرف کی وجہ سے جہاں وہ رہ رہی ہے، اسے عار نہ دلائی جائے اور اس آدمی سے شادی کے باعث اس کی تحریر نہ ہو، کیونکہ کفاءت لڑکی ہی کے لئے مشروع کی گئی ہے، تو اگر اس آدمی سے شادی اس کے مطابق اس کے لئے عار کا باعث بنے اور شوہر دوسروں کے تمثیر کا نشانہ بن جائے، تو وہ اس کا کفونہ نہیں ہوگا۔

امور کفاءت کے اختیار کرنے کی بعض صورتوں کے جواز کے لئے امام محمدؐ کا یہ قول نقل کیا جاتا ہے: "لا تعتبر الديانة، لأنها من أمور الآخرة فلا تبني أحكام الدنيا عليه إلا إذا كان يصفع، ويُسخر منه، أو يخرج إلى الأسواق سكرانا، ويُلعب به"

الصبيان، لأنه مستخف به”<sup>(۱)</sup> (دیانت کا اعتبار نہیں ہوگا، کیونکہ یہ آخرت کے امور میں سے ہے، لہذا اس پر دنیا کے احکام کی بناء نہیں رکھی جائے گی الایہ کہ اسے تھپڑ رسید کیا جاتا ہوا اور اس کا مذاق اڑایا جاتا ہو یا وہ نشہ کی حالت میں بازاروں میں نکلتا ہو اور پچھے اس سے کھلیتے ہوں، کیونکہ ان صورتوں میں اس کا استخفاف کیا جاتا ہے)۔ یہ قول اپنے مفہوم میں بالکل واضح ہے کہ امام محمد دینداری کو امور کفاءت میں سے اس لئے شمار نہیں کرتے کہ وہ آخرت کے امور میں سے ہے، ہاں کفاءت معتبر ہو گی اگر شوہر دوسروں کے تمثیر کا نشانہ بن جائے۔

اس سے بھی پتہ چلتا ہے کہ کفاءت کی غرض و غایت ازدواجی تعلق کی پائیداری و استواری ہے اور ایسے خاندان کی تشکیل ہے جو مودت و رحمت پر منی ہو، اور اگر ایسا نہیں ہوتا تو شارع کا مقصد ہی فوت ہو جاتا ہے، جیسا کہ ارشاد باری تعالیٰ ہے: ”وَمِنْ آيَاتِهِ أَنَّ خَلْقَكُمْ مِنْ أَنفُسِكُمْ أَرْوَاحًا جَاءَ لَتَسْكُنُوا إِلَيْهَا وَجَعَلْتُ بَيْنَكُمْ مُوَدَّةً وَرَحْمَةً إِنْ فِي ذَلِكَ لَآيَاتٍ لِقَوْمٍ يَتَفَكَّرُونَ“<sup>(۲)</sup>۔

اور احکام اگرچہ علتوں سے مربوط ہوتے ہیں لیکن ان کی اصل حکمتیں ہیں، جن کے عدم انضباط کی وجہ سے اور علتوں کے انضباط کے باعث شارع نے حکمتوں سے عدول کر لیا ہے، لیکن اس باب میں حکمتیں بھی علتوں ہی کی طرح ہیں۔

(۱) البحر الرائق ۱۳۱۔ اسی مفہوم میں الہادیہ شرح الہادیہ کے مؤلف نے بھی اسے نقل کیا ہے۔

(۲) سورہ روم ۲۱۔

# جبری شادی

مشتی محمد صدر عالم قاسمی

ادارہ مکملہ شرعیہ، بدریہ، نہرہ، دربنگر

۲۔ چونکہ معاملہ نکاح میں اکراہ موثر نہیں ہے، اس لئے لڑکی کے اپنی زبان سے الفاظ قبولیت ادا کر دینے کے بعد خواہ جبراہی کیوں نہ ہو، اسے رضا تسلیم کیا جائے گا، اور نکاح منعقد ہو جائے گا۔ بدائع الصنائع میں ہے:

”التصرفات الشرعية في الأصل نوعان: إنشاء و اقرار والإنشاء نوعان: نوع لا يحتمل الفسخ و نوع يحتمله، أما الذي لا يحتمل الفسخ: الطلاق والعتاق والرجعة والنكاح واليمين والنذر والظهور والإيلاء والفيء في الإيلاء والتدبیر والعفو عن القصاص، وهذه التصرفات جائزه مع الإكراه عندنا، وعند الشافعي رحمه الله لا تجوز“<sup>(۱)</sup>۔

(تصرفات شرعیہ کی اصل میں دو قسمیں ہیں: انشاء اور اقرار، اور انشاء کی دو قسمیں ہیں: ایک قسم ایسی ہے جس میں فتح کا احتمال نہیں ہوتا ہے، اور ایک قسم ایسی ہے جس میں فتح کا احتمال ہوتا ہے۔ جن تصرفات میں فتح کا احتمال نہیں وہ یہ ہیں: طلاق، عتاق، رجعت، نکاح، یمین، نذر

(۱) بدائع الصنائع ۱۹۳/۶۔

ظہار، ایلاء، فی الایلاء، تدبیر، اور قصاص سے معافی۔ یہ تصرفات اکراہ کے باوجود ہمارے نزدیک جائز ہیں اور امام شافعیؓ کے نزدیک ناجائز)۔

۳۔ قبولیت نکاح کے بعد بصورت اکراہ ہی سہی اگر میاں بیوی کے درمیان زن و شوئی تعلقات قائم ہو جاتے ہیں تو چونکہ یہ اس کی رضا ہے اس لئے اس کا حق تفریق ختم ہو جائے گا اور اگر لڑکی الفاظ قبولیت کی ادائیگی بعد بھی پہلے ہی کی طرح انکار کرتی رہے، حتیٰ کہ زن و شوئی تعلقات تک کی نوبت نہ آئے تو یہ اس کی حقیقی عدم رضا کی دلیل ہے، اس کو حق تفریق حاصل ہو گا، چونکہ عاقله بالغہ اپنے معاملے میں صاحب اختیار ہوتی ہے اس لئے کسی کا جبراں پر درست نہیں، لہذا اس کے باپ کی حیثیت اس معاملے میں باپ کی نہیں رہی بلکہ وہ دیگر اولیاء کے مثل ہو گیا اور صغیرہ کے سلسلے میں یہ مسئلہ ہے کہ اگر اس کا نکاح باپ دادا کے علاوہ دیگر اولیاء نے غیر کفو میں کر دیا تو اس کو بعد بوجع حق تفریق ملتا ہے، تو جب صغیرہ جس کو اپنے نفس پر کوئی اختیار نہیں تھا اس کو حق مل رہا ہے تو بالغہ کو تو اکراہ کی صورت میں بدرجہ اولیٰ یہ حق ملنا چاہئے، کیونکہ باپ نے اس کے شرعی اختیار کو پامال کیا ہے<sup>(۱)</sup>۔

۴۔ اس صورت میں قاضی یا شرعی کو نکاح کو نجح کر دینا چاہئے، کیونکہ یہ نکاح کے مقاصد اور مصالح کا تقاضا ہے۔

(۱) بدائع الصنائع ۱۹۸۲ء۔

## جبری شادی

مولانا خورشید انور اعظمی  
جامعہ مظہر اعلوم، دارالنی

اسلامی شریعت نے عاقله بالغہ خاتون کو یہ اختیار دیا ہے کہ وہ اپنی شادی از خود کر سکتی ہے۔ اگر کوئی ولی اس کی شادی کرتا ہے تو اس کے لئے لازم اور ضروری ہے کہ اس سلسلے میں اس خاتون سے اجازت حاصل کرنے۔ نبی اکرم ﷺ نے واضح الفاظ میں اس کی تائید فرمائی ہے، ارشاد نبوی ہے:

”الآئمْ أَحْقَ بِنُفُسِهَا مِنْ وَلِيهَا وَالْبَكْرٌ تَسْتَأْذِنُ فِي نُفُسِهَا وَإِذْنَهَا صَمَاتِهَا“<sup>(۱)</sup> (ثیہہ اپنی ذات کی اپنے ولی سے زیادہ حق دار ہے۔ باکرہ سے اس کے بارے میں اجازت لی جائے گی اور اس کی اجازت اس کا سکوت ہے)۔

دوسری روایت میں ہے:

”الثَّيْبُ أَحْقَ بِنُفُسِهَا مِنْ وَلِيهَا وَالْبَكْرٌ يَسْتَأْذِنُ بِهَا أَبُوهَا فِي نُفُسِهَا وَإِذْنَهَا صَمَاتِهَا“<sup>(۲)</sup> (ثیہہ اپنی شادی کی اپنے ولی سے زیادہ حق دار ہے اور باکرہ سے اس کے بارے میں اس کے والد اجازت لیں گے، اور اس کی اجازت اس کا سکوت ہے)۔

(۱) صحیح مسلم ارج ۳۵۵۔

(۲) حوالہ سابق۔

یہی وجہ ہے کہ نبی اکرم ﷺ نے حضرت خسرو بنت خدام کا نکاح محض اس بناء پر فتح فرمادیا تھا کہ ان کے والد نے ان کی مرضی کے برخلاف ان کا عقد کر دیا تھا<sup>(۱)</sup>، نیز اسی طرح کی صورت حال میں آپ ﷺ نے ایک باکرہ لڑکی کو اپنے نکاح کے باقی رکھنے اور اس کے فتح کرنے کا اختیار دیا<sup>(۲)</sup>۔

لیکن اسی کے ساتھ یہ بھی ایک حقیقت ہے کہ اگر کسی عورت کو جبراً کراہ کے ذریعہ نکاح کی اجازت دینے پر مجبور کیا گیا اور اس نے دباؤ کو قبول کرتے ہوئے زبان سے اجازت دے دی تو وہ نکاح صحیح ہو جائے گا، اس وجہ سے کہ نکاح و طلاق انسانوں کے ان تصرفات میں سے ہیں جو اکراہ کے باوجود نافذ ہوا کرتے ہیں۔ ”نور الانوار“ میں ہے:

”فَإِنْ كَانَ الْقُولُ مِمَّا لَا يَنْفَسِخُ وَلَا يَتَوَقَّفُ عَلَى الرِّضَا لَمْ يَبْطِلْ بِالْكُرْهِ كَالْطَّلاقِ وَنَحْوِهِ مِنَ الْعَتَاقِ وَالنِّكَاحِ..... فَإِنْ هَذِهِ التَّصْرِيفَاتُ كُلُّهَا لَا تَحْتَمِلُ الفَسْخَ وَلَا تَتَوَقَّفُ عَلَى الرِّضَا، فَلَوْ أَكْرَهَ بَهَا أَحَدٌ وَتَكَلَّمَ بَهَا لَمْ يَبْطِلْ بِالْكُرْهِ وَتَنْفَذْ عَلَى الْمُكْرَهِ“<sup>(۳)</sup> (اگر ایسا قول ہو کہ نہ فتح ہوتا ہو اور نہ رضا پر موقوف ہوتا ہو تو وہ جبراً کراہ سے باطل نہیں ہو گا جیسے طلاق، عتاق، نکاح وغیرہ، اس وجہ سے کہ یہ تمام تصرفات احتمال فتح نہیں رکھتے اور نہ رضا پر موقوف ہوتے ہیں، لہذا اگر کسی کو ان چیزوں پر مجبور کیا گیا اور اس نے زبان سے انہیں کہہ دیا تو اکراہ کے سبب یہ باطل نہیں ہوں گے اور مکرہ پر نافذ ہو جائیں گے)۔

نبی اکرم ﷺ کے مبارک عہد میں بھی اس طرح کی مثالیں موجود ہیں کہ اکراہ کے باوصف آپ ﷺ نے یہیں و طلاق کو صحیح اور نافذ مانا ہے، چنانچہ حضرت حذیفہ بن یمان کی حدیث میں ہے کہ ”جب مشرکین نے انہیں گرفتار کیا اور یہ قسم لی کہ وہ غزوہ میں حضور ﷺ کا

(۱) صحیح بخاری ۲/۲۷۷۔

(۲) ابو داؤد اور ۲۸۵۔

(۳) نور الانوار ص ۳۱۶۔

ساتھ نہیں دیں گے تو انہوں نے دباؤ میں آ کر جبرا و قہر اقتسم کھالی اور آ کر حضور ﷺ کو اس واقعہ کی اطلاع دی تو آپ ﷺ نے فرمایا: ان کا وعدہ پورا کرو، ہم ان کے خلاف اللہ تعالیٰ سے مدد طلب کریں گے<sup>(۱)</sup>۔ اس سے واضح ہوتا ہے کہ یہیں طوعاً و کرہا دونوں کا حکم یکساں ہوتا ہے۔ اس طرح حالت اکراہ میں دی گئی طلاق کے تعلق سے ”نصب الرأی لِلزَّيْلَعِ“ میں صفوان بن غزوہ ان کی ایک روایت ہے:

”إِن رجلاً كَانَ نَائِمًا فَقَامَتْ أُمُّهُ فَأَخْذَتْ سَكِينًا فَجَلَستْ عَلَى صدرِهِ فَوَضَعَتْ السَّكِينَ عَلَى حَلْقِهِ فَقَالَتْ لِتَطْلُقْنِي ثَلَاثًا أَوْ لَا ذَبْحَنِكَ، فَنَاسَدَهَا اللَّهُ فَأَبْتَطَ فَطَلَقَهَا ثَلَاثًا ثُمَّ أَتَى النَّبِيُّ ﷺ فَذَكَرَ لَهُ ذَلِكَ فَقَالَ: لَا قِيلَوْلَةٌ فِي الطَّلَاقِ“<sup>(۲)</sup> (ایک آدمی سویا ہوا تھا کہ اس کی عورت اٹھی اور ایک چھری لے کر اس کے سینے پر چڑھ بیٹھی اور اس کے حلق پر چھری رکھ کر بولی: یا تو مجھے تم طلاق دے دے یا پھر میں تمہیں ذبح کر دوں گی، آدمی نے اسے اللہ کا واسطہ دیا مگر اس نے ایک نہ سنی، بالآخر اس آدمی نے اسے تم طلاق دے دے دی پھر حضور ﷺ کی خدمت میں حاضر ہو کر آپ ﷺ سے اس کا ذکر کیا تو آپ ﷺ نے فرمایا: طلاق میں فتح نہیں ہے)۔

نیز یہ پہلو بھی قابل غور اور نہایت اہم ہے کہ آپ ﷺ کا ارشاد گرامی ہے: ”ثلاث جدهن جد و هزلهن جد: النکاح والطلاق والرجعة“<sup>(۳)</sup> (تمن چیزیں ایسی ہیں کہ ان کا قصد بھی قصد اور نہیں مذاق بھی قصد ہوتا ہے، یہ نکاح، طلاق اور رجعت ہیں) اس سے یہ بات عیاں ہے کہ نکاح نہیں مذاق کے طور پر بھی منعقد ہو جاتا ہے۔ اور یہی وجہ ہے کہ اہل علم کا طلاق ہاصل کے واقع ہونے پر اتفاق ہے۔ ”مرقاۃ المفاتیح“ میں ہے:

(۱) الفقہ الاسلامی و ادلة ۳۳۵۲ / ۳، نصب الرأی ۳ / ۲۲۳ - ۲۲۴ / ۳

(۲) نصب الرأی ۳ / ۲۲۲ - ۲۲۳ / ۳

(۳) سنن ترمذی ارشاد ۱۳۲ - ۱۳۳ / ۱

”قال القاضى: اتفق أهل العلم أن طلاق الهازل يقع“<sup>(۱)</sup> (قاضى نے کہا: اہل علم کا اس بات پر اتفاق ہے کہ ہاصل کی طلاق واقع ہوتی ہے)۔

جب ہاصل کی طلاق کو تسلیم کیا جا رہا ہے تو مکرہ کے تصرفات طلاق و نکاح کو بھی تسلیم کرنا اس لئے ضروری ہوگا کہ دونوں کی صورت حال یکساں ہے کہ دونوں نے اپنے اختیار سے ایسے الفاظ کہے جن کے حکم سے وہ راضی نہیں ہیں، لہذا حکماً دونوں ایک درجے میں ہوئے، چنانچہ اس پہلو پر روشنی ڈالتے ہوئے ملاعی قاری رقم طراز ہیں:

”و كذلك المكره مختار في التكلم اختياراً كاماً لا في السبب إلا أنه غير راض بحكمه، لأنه عرف الشررين فاختار أهونهما عليه غير أنه محمول على اختياره ذلك ولا تأثير لهذا في نفي الحكم“<sup>(۲)</sup> (ای طرح مکرہ سبب کے تعلق سے اپنی بات کہنے میں پورے طور پر با اختیار ہے مگر یہ کہ وہ اس کے حکم سے راضی نہیں ہے، اس وجہ سے کہ اس کے پیش نظر دخرا بیاں ہیں، جن میں سے اس نے اپنے لئے آسان ترین کو اختیار کیا ہے، سوائے اس کے کہ وہ اس کے اختیار کرنے پر مجبور ہے اور اس جبراً فی حکم میں کوئی اثر نہیں ہوتا)۔

ای وجہ سے فقہائے حنفیہ کا ضابطہ ہے کہ جو چیز ”ہزل“ کے ساتھ صحیح ہوگی وہ اکراه کے ساتھ بھی صحیح ہوگی۔ درمختار میں ہے:

”والاصل عندنا أن كل ما يصح مع الہزل يصح مع الإكراه ، لأن ما يصح مع الہزل لا يحتمل الفسخ وكل مالا يحتمل الفسخ لا يؤثر فيه الإكراه“<sup>(۳)</sup> (ہمارے نزدیک اصل یہ ہے کہ ہر وہ شی جو ہزل کے ساتھ صحیح ہوتی ہے اکراه کے

(۱) مرقة الفاتح ۶/۲۸۷، بذل الحجود ۲۸۶/۱۰۰۔

(۲) مرقة الفاتح ۶/۲۸۸۔

(۳) الدر المختار ۹/۱۹۱۔

ساتھ بھی صحیح ہوتی ہے، اس وجہ سے کہ جو شی ہزل کے ساتھ صحیح ہوتی ہے اس میں احتمال فتح نہیں ہوتا اور ہر وہ شی جس میں احتمال فتح نہیں ہوتا، اس میں اکراہ اثر انداز نہیں ہوتا)۔

مذکورہ تفصیل کی روشنی میں دیکھا جائے تو سوالنامہ کے جواب کی یہ نوعیت ہے کہ:

۱- اگر کسی عورت کو دباؤ ڈال کر، مارنے پئنے کی ہمکی دے کر یا جبر و اکراہ کے کسی اور ذریعہ سے نکاح کی اجازت دینے پر مجبور کیا گیا اور اس نے اس کے لئے ہاں کر لیا تو نکاح ہو جائے گا، ”ابحر الرائق“<sup>(۱)</sup> میں ”المبسوط“ کے حوالے سے مرقوم ہے:

”وَكُلْ تَصْرِفٍ يَصْحُحُ مَعَ الْهَزْلِ كَالْ طَلاقِ وَالْ عَتَاقِ وَالنَّكَاحِ يَصْحُحُ مَعَ الْإِكْرَاهِ“<sup>(۲)</sup> (ہر وہ تصرف جو ہزل کے ساتھ صحیح ہوتا ہے مثلاً طلاق، عتاق، نکاح وہ اکراہ کے ساتھ بھی صحیح ہوتا ہے)۔

بدائع الصنائع میں ہے:

”التصروفات الشرعية في الأصل نوعان: إنشاء وإقرار، والإنشاء نوعان: نوع لا يتحمل الفسخ ونوع يحتمله ، أما الذي لا يتحمل الفسخ فالطلاق والعتاق والنكاح..... وهذه التصروفات جائزة مع الإكراه عندنا وعند الشافعي لا تجوز“<sup>(۳)</sup> (شرعی تصرفات کی دراصل دو قسمیں ہیں: انشاء و اقرار، انشاء کی دو قسمیں ہیں: ایک جس میں احتمال فتح نہ ہو، دوسری جس میں احتمال فتح ہو جس میں احتمال فتح نہیں ہوتا وہ طلاق، عتاق، رجعت اور نکاح وغیرہ ہیں..... اور یہ تصرفات ہمارے نزدیک اکراہ کے ساتھ جائز ہیں اور امام شافعی کے یہاں جائز نہیں ہیں)۔

۲- یہ چیز ہے کہ عاقلہ بالغہ کی کو اپنی شادی کرنے کا پورا پورا حق ہے اور ولی کو قطعاً اجازت نہیں ہے کہ اس سلسلے میں جبر و اکراہ کا معاملہ کرے، تاہم اگر ولی نے دھوکہ سے یاد ہمکی دے کر یا

(۱) ابحر الرائق ۸۵/۸۷۔

(۲) بدائع الصنائع ۷/۱۸۲۔

کسی اور طرح کے دباؤ کے ذریعہ لڑکی سے بوقت نکاح ہاں کھلوالیا تو یہ اذن مانا جائے گا اور نکاح صحیح ہوگا۔

رد المحتار میں ہے:

”إذ حقيقة الرضا غير مشروطة في النكاح لصحته مع الإكراه والهزل…… بل عباراتهم مطلقة في أن نكاح المكره صحيح كطلاقه وعتقه مما يصح مع الهزل ولفظ المكره شامل للرجل والمرأة“<sup>(۱)</sup> (کیونکہ نکاح میں حقیقت رضا کی شرط نہیں ہے، اس وجہ سے کہ وہ اکراہ اور ہزل کے ساتھ بھی صحیح ہوتا ہے،…… بلکہ فقہاء کی عبارتیں اس سلسلے میں مطلق ہیں کہ مکرہ کا نکاح صحیح ہے جیسے اس کی طلاق و عتق کہ یہ ان امور میں سے ہیں جو ہزل کے ساتھ صحیح ہوتے ہیں، اور لفظ مکرہ مردوزن دونوں کو عام ہے)۔

نیز علامہ شامی نے حاکم شہید کی ”الكافی“، کتاب الاقراہ کے حوالے سے تحریر فرمایا ہے کہ وہی کا اکراہ کے ساتھ کیا ہوا نکاح بھی منعقد ہو جاتا ہے<sup>(۲)</sup>۔

اسی طرح حضرت مفتی عزیز الرحمن صاحب عثمانیؒ کا فتوی بھی فتاویٰ دارالعلوم میں موجود ہے، تحریر فرماتے ہیں:

”زبردستی کر کے اور زد و گوب کر کے لڑکی بالغہ سے ایجاد یا قبول کرالینے سے بھی نکاح منعقد ہو جاتا ہے“<sup>(۳)</sup>۔

۳۔ برطانیہ اور ہندوستان کے معاشرے میں بلاشبہ نمایاں فرق ہے، مگر اسے مسئلہ کفاءت سے جوڑنا صحیح نہیں ہوگا، اس لئے کہ لڑکا اور لڑکی دونوں چونکہ ایک نسل اور خاندان کے ہوتے ہیں اور ان کے درمیان ذہن و مزاج کی خاندانی یکسانیت ہوتی ہے، اس لئے دونوں کے لئے باہم

(۱) رد المحتار ۲/۲۹۳، ۲۹۵۔

(۲) رد المحتار ۲/۲۹۵۔

(۳) فتاویٰ دارالعلوم ۷/۶۸۔

نیاہ کی صورت پیدا کرنا مشکل نہیں ہے، لہذا اس بنیاد پر عورت کو یہ حق نہیں ہوگا کہ کفاءت کا مسئلہ کھڑا کر کے قاضی سے تفریق کا مطالبہ کرے، کیونکہ کفاءت میں تفاوت ا Osman کا لحاظ نہیں کیا گیا ہے، رد المحتار میں ہے:

”القروی كفء للمندلي فلا عبرة بالبلد أي بعد وجود مامر من أنواع الكفاءة“<sup>(۱)</sup> (دیہاتی آدمی شہری کا کفوہ ہے، لہذا کفاءت کی بیان کردہ انواع کے پائے جانے کے بعد شہر کا اعتبار نہیں ہوگا)۔

اسی طرح علامہ شامی نے ”ابحر الرائق“ کے حوالہ سے تحریر فرمایا ہے:

”فالتاجر في القرى كفء لبنت التاجر في المصر للتقارب“ (دیہاتی تاجر شہری تاجر کی بیٹی کا کفوہ ہے، دونوں میں باہمی قربت کے سبب)۔

لہذا ایک ہندوستانی لڑکا، برطانیہ نژاد لڑکی کا کفوہ ہوگا، اور دونوں کے درمیان عقد نکاح صحیح ہوگا اور لڑکی کے لئے اس بنیاد پر تفریق کا مطالبہ کرنا صحیح نہ ہوگا۔

۴۔ یہ حکم عام ہے، خواہ زوجین کے درمیان زن و شوہی کے تعلقات قائم ہو چکے ہوں یا اس کی نوبت ابھی تک نہ آئی ہو۔

۵۔ قاضی اس نکاح کو فتح نہیں کر سکتا ہے، باوجود یہ کہ عورت کو مجبور کر کے ہاں کہلوایا گیا ہے۔

# جبری نکاح

مولانا محمد ظفر عالم ندوی  
دارالعلوم ندوۃ العلماء لکھنؤ

۱- حفیہ کے یہاں رضامندی کے لئے حقیقی رضا ضروری نہیں بلکہ اگر ظاہری طور پر زبان سے رضامندی کا اظہار ہو جائے تو انعقاد نکاح کے لئے کافی ہے<sup>(۱)</sup>۔

ڈاکٹر مصطفیٰ احمد زرقانے نے "المدخل الفقیحی العام" جلد اول میں اس موضوع پر بڑی تفصیلی بحث کی ہے۔ اس سے یہ بات واضح ہو جاتی ہے کہ حفیہ کے یہاں جس طرح حالت اکراہ کی طلاق واقع ہو جاتی ہے، اسی طرح نکاح بھی منعقد ہو جاتا ہے:

ایک بات قابل غور یہ بھی ہے کہ شریعت نے اولیاء کو جو ولایت سونپی ہے بلاشبہ اس کی بنیاد شفقت اور لڑکی کے مفادات کی رعایت و حفاظت پر ہے، اس لئے یہ بات تا قابل فہم ہے کہ اولیاء شفقت اور مفادات کے خلاف کوئی اقدام کریں، لڑکی کا راضی نہ ہونا یا اولیاء کے فیصلہ کے خلاف جذبہ کا ہونا یہ لڑکی کی عقل اور فہم کی کمی ہے، اس لئے اس کی اس عقل و فہم پر اولیاء کے فیصلہ کو ترجیح دینا ہی لڑکی کے مفاد میں ہے، لہذا لڑکی کو ڈر ادھم کا کریا زد و کوب کر کے یا نفیاتی دباو میں ڈال کر یا پا سپورٹ ضائع کر دینے کی دھمکی دے کر اس سے نکاح کے لئے جو ہاں کہلوایاں گیا

(۱) رد المحتار، ۲۱، ۲۳، المدخل الفقیحی العام، ۱، ۳۷۲، ۳۷۳، ۳۷۴۔

ہو، گوکہ وہ دل سے راضی نہ ہو، انعقاد نکاح میں جو رضا مندی مطلوب ہے اس میں یہ شامل ہے اور نکاح ہو جائے گا۔

۲۔ حقیقی رضا اور اذن پر انعقاد نکاح کی بنیاد نہیں ہے بلکہ زبان سے اذن و رضا انعقاد نکاح کے لئے کافی ہے جیسا کہ سوال نمبر ۱ میں تفصیل گذر چکی ہے۔

۳۔ بلاشبہ برطانیہ اور ہندوستان کی معاشرت میں کافی فرق ہے اور اس معاشرتی فرق کی وجہ سے فریقین کے درمیان بے میل کارشته کھلائے گا، لیکن عدم کفاءت کی بناء پر فتح نکاح کے مطالبہ کا حق اس صورت میں اولیاء کو ہوتا ہے، جب لڑکی نے اولیاء کی اجازت کے بغیر اپنا نکاح غیر کفویں کر لیا ہو۔ اس کا مقصد اولیاء کے مفادات کا تحفظ اور معاشرے میں ان کونگ و عارے بچانا ہے۔ اگر لڑکی اپنے نکاح میں ناہمواری محسوس کر رہی ہے تو اسے خلع حاصل کر لینے کا حق موجود ہے، اس لئے وہ اس کو استعمال کرے۔

۴۔ میرے خیال میں جبری نکاح میں زن و شو کے تعلقات قائم ہوں یا نہ ہوں، دونوں صورتیں یکساں ہیں، ہاں غیر کفویں جس میں کہ اولیاء کو حق فتح حاصل ہوتا ہے، زن و شو کے تعلقات کا فرق ہوتا ہے۔ اگر زوجین کے درمیان تعلقات قائم ہو گئے ہیں تو اس صورت میں اولیاء کا حق فتح جاتا رہتا ہے، جیسا کہ فقہی تصریحات سے معلوم ہوتا ہے۔

۵۔ ناقیز کے خیال میں فتح و تفریق کی بنیاد ضرر ہے، اگر اس نکاح سے لڑکی کو واقعی کوئی ضرر لاحق ہوا ہو اور اس کے مفادات متاثر ہو رہے ہوں تو جس طرح فتح نکاح کی دیگر بنیادوں اور اسباب میں ضرر کو سامنے رکھتے ہوئے فتح کا حکم لگایا جاتا ہے اسی طرح یہاں بھی ”الضرر بزال“ (ضرر کا ازالہ کیا جائے گا) کے قاعدة شرعی کے تحت یہ حکم جاری ہونا چاہئے۔

# جبری شادی

مولانا ابوسفیان مفتاحی  
جامعہ عربیہ مفتاح العلوم، منو

۱- چونکہ عاقلہ بالغہ لڑکی کے نکاح میں شریعت نے اس کی رضامندی کو بہت اہمیت دی ہے جیسا کہ احادیث نبویہ ﷺ سے واضح بھی ہے کہ عاقلہ بالغہ لڑکی اپنے نکاح میں خود مختار ہے، اسے کوئی شخص بھی نکاح پر مجبور نہیں کر سکتا اور اس کی اجازت و رضامندی کے بغیر اس کی طرف سے کسی شخص نے نکاح قبول کر لیا تو یہ نکاح شرعاً درست نہیں، غرضیکہ عاقلہ بالغہ لڑکی جب تک خود قبول نہ کرے یا کسی کو اپنا وکیل نہ بنائے اس وقت تک اس کا نکاح صحیح نہیں ہوگا، بنابریں یہ صورت اس کی رضامندی میں شامل نہ ہوگی، اور اس طرح کیا ہوا نکاح صحیح نہ ہوگا، کیونکہ اس طرح ڈر ادھم کا کرجبری شادی کردینا لڑکی کے والدین یا دیگر اولیاء کی محبت و شفقت کے شرعاً منافی ہے اور لڑکی کی زندگی کے ساتھ ایک کھلواڑ کرنا ہے (۱)۔

”ولا تجبر باللغة البكر على النكاح لا نقطاع الولاية بالبلوغ“۔

۲- یہ اس کی رضا اور حقیقی اذن شرعاً تسلیم نہیں کیا جائے گا، اور اس طرح نکاح کا انعقاد نہ ہوگا۔

ہاں عاقلہ بالغہ عورت کے لئے مستحب ہے کہ وہ اپنے معاملہ نکاح کو اپنے ولی کے حوالہ کر دے تاکہ بے حیائی کا وہبہ نہ لگے اور امام شافعیؓ کے اختلاف سے بچا جاسکے (۱)۔

۳- برطانیہ کے ماحول میں رہنے والی لڑکی اور ہندوستان میں پرورش پانے والے لڑکے درمیان ٹھیک ہے کہ معاشرتی فرق ہے اور یہ بھی ٹھیک ہے کہ معاشرتی فرق کی وجہ سے یہ شادیاں بے جوڑ تصور کی جاتی ہیں لیکن اس کے باوجود کفوکی شرط کے ساتھ اگر لڑکی اس شادی پر دل سے راضی ہے تو یہ شادی شرعاً درست ہے، لہذا اس صورت میں لڑکی کو یہ دعویٰ کرنے کا ہرگز حق نہیں ہے کہ میری شادی جس شخص سے کی جا رہی ہے وہ میرا کفونہیں ہے اور بربناع کفاءت اسے حق تفریق بھی حاصل نہیں ہے، کیونکہ کفاءت میں اختلاف ملک اور اختلاف شہرو دیہات کا اعتبار نہیں ہے، شرعاً تو اس اختلاف ملک اور فرق معاشرہ کی بنیاد پر انعقاد نکاح متاثر نہ ہوگا (۲)۔

۴- اوپر جس قسم کے نکاح کا ذکر ہوا ہے اس کے بعد دونوں کے درمیان زن و شوی کے تعلقات قائم رہتے ہیں تو اچھی بات ہے اور اس نکاح کو قائم رہنے دینا چاہئے، کیونکہ اس نکاح کو فتح کر دینا مضر ہو سکتا ہے، اور اگر زن و شوی کے تعلقات قائم ہونے کی نوبت نہیں آئی تو اس صورت میں حتی المقدور صلح اور اصلاح اور گذارے کی شکل کی کوشش کرنی چاہئے، اس پر ناکامی کی صورت میں تفریق کی صورت اختیار کی جائے جیسا کہ اللہ سبحانہ و تعالیٰ نے قرآن کریم میں اس کا حل خود بیان فرمایا ہے:

”وَإِنْ خَفَتْ شُفَاقٌ بَيْنَهُمَا فَابْعَثُوا حُكْمًا مِّنْ أَهْلِهِ وَحُكْمًا مِّنْ أَهْلِهَا إِنْ يَرِيدَا إِصْلَاحًا يُوفِّقَ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا“ (۳) (اگر تم ڈر و کہ وہ آپس میں ضد رکھتے ہیں تو کھڑا کرو ایک منصف مرد کے خاندان سے اور ایک منصف عورت کے

(۱) در مختار و شامی ۳۲۱/۲۔

(۲) در مختار و شامی ۳۵۱/۲۔

(۳) سورہ نساء ۳۵۔

خاندان سے، اگر یہ دونوں چاہیں گے کہ صلح کرادیں تو اللہ موافقت کر دے گا ان دونوں میں  
بے شک اللہ سب کچھ جانے والا جبردار ہے)۔

خلاصہ کلام یہ ہے کہ صورتِ مسئولہ میں دونوں کا حکم الگ الگ ہے، دونوں صورتوں  
میں تحریر مذکور کے مطابق عمل کیا جائے کہ اسی میں فلاحِ مضمرا ہے۔

۵۔ شرعی کوسل یا قاضی کے پاس فتح نکاح کا دعویٰ پیش کئے جانے کے بعد قاضی یا شرعی  
کوسل اس نکاح کو فتح کر سکتے ہیں۔

# نکاح میں لڑکی کی پسند

مولانا ظفر الاسلام الاعظمی  
دارالعلوم مسو

۱- ”إن جارية بکرا أتت رسول الله ﷺ فذکرت أن أباها زوجها وهي کارهة فخیرها رسول الله ﷺ۔ (ایک کنواری عورت رسول اللہ ﷺ کے پاس آئی اور اس نے ذکر کیا کہ اس کے باپ نے اس کی شادی کرادی ہے اور وہ اسے ناپسند کرتی ہے تو آپ ﷺ نے اسے اختیار دیا)۔

”وَحَجَّتْنَا فِي ذَلِكَ حَدِيثٍ أَبْيَ هُرِيْرَةَ وَأَبْيَ مُوسَى الْأَشْعَرِيَ أَنَّ النَّبِيَّ ﷺ رَدَ نَكَاحَ بَكْرَ زَوْجَهَا أَبُوهَا وَهِيَ كَارِهَةٌ“<sup>(۱)</sup> (ایک کنواری عورت کے نکاح کو جس کی شادی اس کے باپ نے کرادی تھی اور وہ اسے ناپسند تھی، آپ ﷺ نے رد فرمادیا)۔

”وَالدَّلِيلُ عَلَيْهِ حَدِيثُ الْخَنْسَاءِ، فَإِنَّهَا جَاءَتْ إِلَى النَّبِيِّ ﷺ فَقَالَتْ: إِنَّ أَبِي زَوْجِنِي مِنْ أَبْنَى أَخِيهِ وَأَنَّا ذَلِكَ كَارِهَةٌ فَقَالَ: أَجِيزِي مَا صَنَعَ أَبُوكَ، فَقَالَتْ: مَا لِي رغْبَةٌ فِيمَا صَنَعَ أَبِي..... وَلَكُنِي أَرَدْتُ أَنْ يَعْلَمَ النِّسَاءُ أَنَّ لَيْسَ لِلْآبَاءِ مِنْ أَمْرٍ بِمَا تَهْمِمُ بِهِنَّ وَلَمْ يَنْكِرْ عَلَيْهَا رَسُولُ اللَّهِ ﷺ مَقَالَتْهَا“<sup>(۲)</sup> (اس کی

(۱) مبسوط للمرتضى ۲/۵

(۲) حوالہ سابق۔

والد نے اپنے بھتیجے سے میری شادی کرائی ہے اور میں اسے ناپسند کرتی ہوں فرمایا: تم اسے برقرار رکھو جو تمہارے والد نے کر دیا تو انہوں نے کہا کہ مجھے اپنے بالپوں کو اپنی بیٹیوں کے سلسلے میں کچھ اختیار نہیں، آپ ﷺ نے ان کی اس بات کو فرمایا۔

”اللَّهُمَّ أَحْقِبِنَا فِي نُفُوسِنَا مِنْ دُلَيْلٍ“ (شہر دیدہ عورت اپنی ذات کی اپنے ولی زیادہ حق دار ہے)۔

ابو حنیفہ، امام شوری، امام اوزاعی اور قاضی ابو شوارا ایک جماعت کا مذہب ہے<sup>(۱)</sup>۔ اگر بھردا کرنا ہی کسی دل کی ایجاد یا قبول کرنے کا چاہئے۔ میں اس مذکورہ تمام روایات سے معلوم ہوتا ہے کہ اولیاء کو مجبور نہیں کرنا چاہئے۔

”إِنَّ نِكَاحَ الْمُكْرَهِ صَحِيحٌ وَلِفَظِ الْمُكْرَهِ شَامِلٌ لِلرَّجُلِ وَالْمَرْأَةِ“ (۲)

پر ایک سوال کے جواب میں مرقوم ہے۔ ”صرف انگوٹھا لگانے کا نکاح ہو گا، جیسا کہ خیر الفتاوی ۲۵۷، ۳۲۷، ۳۴۷ پر تحریر ہے، اس لئے اس طرح کی بے جوڑ شادیوں پر عورت تفریق کا دعویٰ کر سکتی ہے۔“

(۱) بدایۃ الحجۃ ۱۷، ۹۱۲، نیز دیکھئے: فتح القدير مع بدایۃ ۳۸۱۲، فتاویٰ دارالعلوم دیوبند ۱۸۷۳۔  
(۲) شای ۲۱۲ طبع بیرونی۔

اگر از کی نے جبراہی ہی ایجاد بیا تو یہ نکاح تھج ہو سیا۔  
دنئے پر نصف مہر لازم ہو گا۔  
اہل ظاہر کا بھی یہی مذہب ہے۔ فتح کرانا ہو گا، لیکن اگر  
لیکن اگر وصول ہو گیا تو پورا مہر لازم ہو گا اور قاضی کے ذریعہ فتح کرانا ہو گا، لیکن اہل  
صرف دنخط کر دیا یا نشان انکوٹھال گار دیا تو عاجز کے نزدیک سرے سے یہ نکاح ہی نہ ہونا چاہئے جیسا  
کہ پہلے مذکور ہوا، اس لئے اس میں تفریق کی ضرورت نہیں۔  
وہ دلائل جو اوپر مذکور ہیں ان کی روشنی میں سمجھ میں آتا ہے کہ قاضی یا شرعی کوں  
پورے طور پر مطمئن ہونے کے بعد اس نکاح کو فتح کر سکتی ہے۔

# نکاح میں لڑکی کی پسند کی رعایت

اسلامی اصول کی روشنی میں

مولانا سید اسرار الحق سبیلی  
جامعہ القرآن اکبر باغ، حیدر آباد

۱- نکاح میں عاقلہ بالغہ لڑکی کی رضامندی کی اہمیت:

اسلام نے عاقل بالغ لڑکی کو شادی کے معاملہ میں اس کی پسند اور ناپسند کا اختیار دیا ہے اور اس کی اجازت اور اس کی رضامندی کو ضروری قرار دیا ہے، چنانچہ ارشاد نبوی ہے:

”الثیب أحق بنفسها من ولیها، والبکر تستاذن في نفسها ویذنها صماتها“<sup>(۱)</sup> (شادی شدہ عورت ولی کے مقابلہ میں اپنے آپ کی زیادہ ذمہ دار ہے، اور غیر شادی شدہ لڑکی سے اس کے نکاح کی بابت اجازت لی جائے اور اس کی اجازت اس کی خاموشی ہے)۔

لہذا اگر کنواری لڑکی بھی کسی لڑکے سے شادی کرنے سے انکار کر دے، تو زبردستی اس کا نکاح کرنا جائز نہیں ہوگا۔ ارشاد رسول اللہ ﷺ ہے:

”الیتیمة تستأمر في نفسها فإن صمتت فهو إذنها، وإن أبت فلا جواز“

(۱) صحیح مسلم / ۲۵۵ کتاب النکاح، باب استئذان الثیب بالنکاح فی النکاح بالنطق۔

علیہا<sup>(۱)</sup> (کنواری لڑکی سے اس کے نکاح کے بارے میں اس کی رائے معلوم کی جائے، اگر وہ خاموش رہے تو اس کی اجازت سمجھی جائے گی، اگر وہ انکار کر دے تو اس کی مرخصی کے خلاف (نکاح) کرنا بھی جائز نہیں)۔

چنانچہ حدیث میں آتا ہے کہ ایک لڑکی کی شادی اس کے باپ نے اس کی ناپسندیدگی کے باوجود کردی، تو نبی کریم ﷺ نے اس کو فیصلہ کرنے کا اختیار دیا:

”إِنْ جَارِيَةً بَكْرًا أَتَتِ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ فَذَكَرَتْ أَنَّ أَبَاهَا زَوْجَهَا وَهِيَ كَارِهَةٌ فَخَيَّرَهَا النَّبِيُّ صَلَّى اللَّهُ عَلَيْهِ وَاٰلِهٖ وَسَلَّمَ (أَيْكَ كُنُوارِيٍّ لَّرْدَكِيٍّ نَبِيٍّ صَلَّى اللَّهُ عَلَيْهِ وَاٰلِهٖ وَسَلَّمَ) كَمَا يَقُولُ لَهُ أَنَّ أَبَاهَا زَوْجَهَا وَهِيَ كَارِهَةٌ كَمَا يَقُولُ لَهُ أَنَّ أَبَاهَا زَوْجَهَا وَهِيَ كَارِهَةٌ“<sup>(۲)</sup>

بلوغ المرام کے شارح علامہ محمد بن اسماعیل صنعاوی (م: ۱۱۸۲ھ) اس حدیث کے تحت لکھتے ہیں:

”وَهَذَا الْحَدِيثُ أَفَادَ مَا أَفَادَهُ، فَدَلَّ عَلَى تَحْرِيمِ إِجْبَارِ الْأَبِ لِابْنَتِهِ الْبَكْرِ عَلَى النِّكَاحِ وَغَيْرِهِ مِنَ الْأُولَيَاءِ بِالْأُولَى، وَإِلَى عَدَمِ جَوَازِ إِجْبَارِ الْأَبِ ذَهَبَتِ الْهَادِيَةُ وَالْحَنْفِيَةُ“<sup>(۳)</sup> (یہ حدیث باپ کے اپنی کنواری بیٹی کو نکاح پر مجبور کرنے کی حرمت کو بتاتی ہے، تو بدرجہ اولیٰ دوسرے اولیاء کے لئے یہ حرام ہو گا۔ ہادیہ اور حنفیہ کا نہ ہب باپ کے لئے ولایت اجبار کے ناجائز ہونے کا ہے)۔

نسائی کی حدیث میں اسی طرح کا ایک واقعہ منقول ہے:

”عَنْ عَائِشَةَ أَنَّ فَتَاهَ دَخَلَتْ عَلَيْهَا، فَقَالَتْ: إِنَّ أَبِي زَوْجِنِي أَبْنَ أَخِيهِ“

(۱) سمن ترجمی امر ۲۱۰، کتاب النکاح، باب ما جاء في إكراه البنت على التزويج، نیز ابو داؤد رواية، نسائی ۲۸۵، ۲۸۶، باب البكر يزوجها أبوها وهي كارهة۔

(۲) ابو داؤد رواية، باب في البكر يزوجها أبوها ولا يستأمرها۔

(۳) سبل السلام ۲۳۷، ۲۳۸۔

ليرفع بي خسيسته وأنا كارهة، فقالت: اجلسي حتى يأتي النبي ﷺ ، فجاء رسول الله ﷺ فأخبرته، فأرسل إلى أبيها فدعاه، فجعل الأمر إليها، فقالت: يا رسول الله: قد أجزت ماصنعت أبي، ولكن أردت أن أعلم النساء أن ليس إلى الآباء من الأمر شيء؟<sup>(١)</sup> (سیدہ عائشہؓ سے روایت ہے کہ ایک لڑکی ان کے پاس آئی، اس نے کہا کہ میرے باپ نے میری شادی اپنے بھتیجے سے کر دی، تاکہ میرے ذریعہ اس کی پستی کو دور کرے، جبکہ میں (یہ رشتہ) ناپسند کرتی ہوں، ام المؤمنین نے فرمایا: نبی ﷺ کے آنے تک یہاں بیٹھو، رسول اللہ ﷺ تشریف لے آئے، تو اس نے آپ ﷺ سے بتایا۔ آپ ﷺ نے کسی کو بھتیج کر اس کے باپ کو بلایا، پھر لڑکی کو فیصلہ کا اختیار دیا، لڑکی نے کہا: اے اللہ کے رسول: جو کچھ میرے ابا نے کیا، میں اسے برقرار رکھتی ہوں، لیکن میں عورتوں کو بتانا چاہتی تھی کہ بایوں کو نکاح کے معاملہ میں کچھ اختیار نہیں ہے۔)

بنخاری میں ایک دوسرا واقعہ شادی شدہ عورت کے بارے میں ہے:

”عن خنساء بنت خدام الانصارية ان اباها زوجها وهي ثيب، فكرهت ذلك، فأتت رسول الله ﷺ فرد نكاحها“<sup>(٢)</sup> (خنساء بنت خدام النصارى رضي الله عنها سے روایت ہے کہ ان کے والد نے ان کی شادی کر دی، جبکہ وہ شوہر دیدہ تھیں، ان کو یہ شادی ناپسند تھی، وہ رسول اللہ ﷺ کے پاس آئیں، آپ ﷺ نے ان کا نکاح رد کر دیا)۔

چنانچہ ان روایات سے استدلال کرتے ہوئے<sup>(٣)</sup> حنفیہ نے بالغ لڑکی کا جبری نکاح کرانا ناجائز قرار دیا ہے:

(١) سنن الترمذی / ۲ / ۶۳ کتاب النکاح باب البکر يزوجها أبوها وهي كارهة۔

(٢) بنخاری / ۲ / ۲۱، ۲۲، ۲۳، ۲۴ کتاب النکاح باب إذا زوج ابنته وهي كارهة فنكاحه مردود۔

(٣) فتح القدیر / ۳ / ۲۵۲۔

”وَلَا يَجُوزُ لِلْوَلِي إِجْبَارُ الْبَكْرِ الْمُبَالَغَةَ عَلَى النِّكَاحِ“<sup>(۱)</sup> (ولی کے لئے کنواری بالغ لڑکی کو نکاح پر مجبور کرنا جائز نہیں ہے)۔

علامہ حافظ ابن تیمیہؓ نے خفیہ کے مذهب کو حدیث کی روشنی میں زیادہ صحیح قرار دیا ہے:

”إِذَا كَانَتْ بُكْرًا فَالْبَكْرُ يُجْبِرُهَا أَبُوهَا عَلَى النِّكَاحِ، وَإِنْ كَانَتْ مُبَالَغَةً فِي مَذْهَبِ مَالِكٍ وَالشَّافِعِيِّ، وَأَحْمَدٌ فِي إِحْدَى الرِّوَايَتَيْنِ وَفِي الْأُخْرَى وَهِيَ مَذْهَبُ أَبِي حَنِيفَةَ وَغَيْرِهِ أَنَّ الْأَبَ لا يُجْبِرُهَا إِذَا كَانَتْ مُبَالَغَةً، وَهَذَا أَصْحَاحٌ مَادِلٌ عَلَيْهِ سَنَةُ رَسُولِ اللَّهِ ﷺ وَشَوَاهِدُ الْأَصْوَلِ“<sup>(۲)</sup> (جب لڑکی کنواری ہو تو امام مالک، شافعی اور احمد کی ایک روایت کے مطابق اس کا باپ اس کو نکاح پر مجبور کر سکتا ہے، اگرچہ وہ بالغ ہو۔ امام احمد کی دوسری روایت اور یہی امام ابوحنیفہ وغیرہ کا مذهب ہے، یہ ہے کہ جب لڑکی بالغ ہو تو باپ اس پر جبر نہیں کرے گا۔ حدیث نبوی اور اصول کی روشنی میں یہ زیادہ صحیح قول ہے)۔

حافظ ابن تیمیہؓ دوسری جگہ ایک سوال کے جواب میں فرماتے ہیں:

”وَسْأَلَ رَحْمَةَ اللَّهِ تَعَالَى عَنْ بَنْتِ بَالْغَ، وَقَدْ خَطَبَتْ لِقَرَابَةِ لَهَا فَأَبْتَ“  
 وقال أهلها للعاقدين: اعقد وآبوها حاضر: فهل يجوز تزويجهما؟  
 فأجاب: أما إن كان الزوج ليس كفؤاً لها فلا تجبر على نكاحه بلا ريب، وأما إن كان كفؤاً فللعلماء فيه قولان مشهوران؛ لكن الظاهر في الكتاب والسنة والاعتبار أنها لا تجبر؛ كما قال النبي ﷺ: ”لا تنكح البكر حتى يستأذنها أبوها وإنها صماتها“ والله أعلم<sup>(۳)</sup>۔

(ابن تیمیہؓ سے ایسی بالغ لڑکی کے بارے میں پوچھا گیا، جس کو اس کے کسی رشتہ دار

(۱) ہدایہ معراج ۲۵۱/۳.

(۲) مجموع فتاویٰ ابن تیمیہؓ ۳۰، ۲۹/۳۲، مطبوعہ دارالرحمۃ قاہرہ۔

(۳) فتاویٰ ابن تیمیہؓ ۲۸/۳۲۔

کی طرف سے پیغام دیا گیا ہو، وہ انکار کرتی ہو، اس کے گھر والے نکاح کرنے والے سے کہیں: اس سے عقد کرو، وہاں اس کا باپ حاضر ہو، تو کیا اس لڑکی کا نکاح کرانا جائز ہوگا؟ انہوں نے جواب دیا: اگر شوہر لڑکی کا کفونہیں ہے، تو بلاشبہ اس کو نکاح کرنے پر مجبور نہیں کیا جائے گا، اور اگر شوہر کفوہ ہے، تو اس بارے میں علماء کے دو اقوال مشہور ہیں، لیکن قرآن، حدیث اور قیاس کی روشنی میں زیادہ واضح بات یہ ہے کہ اس کو مجبور نہیں کیا جائے گا، جیسا کہ نبی ﷺ نے فرمایا: غیر شادی شدہ لڑکی کا نکاح نہ کیا جائے، یہاں تک کہ اس کا باپ اس سے اجازت لے لے اور اس کی اجازت اس کی خاموشی ہے)۔

شیخ الاسلام حافظ ابن تیمیہ اس کی وجہ بتاتے ہوئے لکھتے ہیں:

”وَأَمَا تَزُوِّجُهَا مَعَ كَرَاهِتِهَا لِلنِّكَاحِ: فَهَذَا مُخَالِفٌ لِلأَصْوَلِ وَالْعُقُولِ، وَاللَّهُ لَمْ يسُوغْ لِوْلِيهَا أَنْ يَكْرِهَهَا عَلَى بَيْعٍ أَوْ إِجَارَةٍ إِلَّا بِإِذْنِهَا، وَلَا عَلَى طَعَامٍ أَوْ شَرَابٍ أَوْ لِبَاسٍ لَا تَرِيدُهُ، فَكَيْفَ يَكْرِهُهَا عَلَى مُبَاضِعَةٍ وَمُعاشرَةٍ مِنْ تَكْرِهٖ مُبَاضِعَتَهُ وَمُعاشرَتَهُ؟ وَاللَّهُ قَدْ جَعَلَ بَيْنَ الرَّوْجَيْنِ مُودَةً وَرَحْمَةً، فَإِذَا كَانَ لَا يَحْصُلُ إِلَّا مَعَ بَغْضِهَا لَهُ، وَنَفُورِهَا عَنْهُ، فَأَيُّ مُودَةٍ وَرَحْمَةٍ فِي ذَلِكَ؟“<sup>(۱)</sup>

(لڑکی کی ناپسندیدگی کے باوجود اس کا نکاح کرانا اصول شریعت اور عقل کے خلاف ہے۔ اللہ تعالیٰ نے ولی کے لئے گنجائش نہیں رکھی ہے کہ اس کو خرید و فروخت یا کرایہ کے معاملہ میں مجبور کرے اور نہ ہی کھانے پینے یا لباس کے معاملہ میں اس کو مجبوراً یہی چیز پر کرے جس کو وہ نہ چاہتی ہو، تو کیسے اس کو ایسے شخص کے ساتھ رہنے اور زندگی گزارنے پر مجبور کر سکتا ہے، جس کو وہ ناپسند کرتی ہو؟ اللہ تعالیٰ نے میاں بیوی کے درمیان محبت اور رحم دلی رکھی ہے۔ جب لڑکی کی

(۱) فتاویٰ ابن تیمیہ ۲۵/۳۲۔

طرف سے نفرت اور غصہ کے ساتھ یہ رشتہ طے پائے تو کون سی محبت اور رحم دلی پیدا ہوگی؟)۔

ان توضیحات سے معلوم ہوتا ہے کہ امام ابن تیمیہ کا مذہب بھی حفیہ کے مطابق ہے، لہذا اکتاب و سنت اور قیاس کی روشنی میں یہ بات واضح ہو گئی کہ عاقل بالغ لڑکی کو اس کی مرضی کے خلاف نکاح کے لئے مجبور کرنا، اس پر دباؤ ڈالنا اور نکاح نہ کرنے پر اس کو دھمکیاں دینا جائز نہیں ہے اور اس طرح ڈر ادھم کا کر لڑکی سے ہاں کھلوالینا اس کی رضامندی نہیں کھلائے گی، کیونکہ حدیث میں "کارہہ" کا لفظ آیا ہے کہ وہ لڑکی اپنی چیاز اد بھائی سے نکاح کرنا پسند نہیں کرتی تھی، اس لئے رسول اللہ ﷺ نے اس کو اختیار دیا، تو جو چیز دل سے پسند نہ ہو اس پر رضامندی کیسے ہو سکتی ہے؟۔

## ۲- نکاح کے لئے زبردستی راضی کرنا:

حفیہ کے نزدیک اصول یہ ہے کہ وہ شرعی معاملات جو مکمل ہونے کے بعد فتح کا احتمال نہیں رکھتے ہیں، وہ اکراه کے باوجود جائز ہوتے ہیں، جیسے نکاح، طلاق، رجعت، ایلاء اور قسم (۱)، وغیرہ (۲)، چنانچہ فقہاء لکھتے ہیں:

"والمرأة إذا أكرهت على النكاح ففعلت صح النكاح" (۳) (عورت پر جب نکاح کے لئے زبردستی کی جائے اور وہ نکاح کر لے تو نکاح درست ہے)۔

حفیہ کا استدلال اس سلسلہ میں قرآن کی مطلق آیات سے ہے، جن میں اکراه وغیرہ کی کوئی قید اور تخصیص نہیں کی گئی ہے:

"وأنكحو الأيمان منكم" (۴) (اپنے میں سے بے نکاحوں کا نکاح کرادو)۔

(۱) بدائع الصنائع ۶/۱۹۳۔

(۲) الفتاوى الهندية ۵/۵۳ طبع دیوبند۔

(۳) سورہ نور ۳۲۔

”فطلقوهن لعدتهن“<sup>(۱)</sup> (ان کو پا کی کی حالت میں طلاق دو)۔

نیز حنفیہ کا استدلال ان احادیث سے بھی ہے:

”ثلاث جد هن جد و هزلهن جد: النکاح والطلاق والرجعة“<sup>(۲)</sup> (تین چیزیں ایسی ہیں جن کی سنجیدگی بھی سنجیدگی ہے اور ان کا مذاق بھی سنجیدگی کے درجہ میں ہے: نکاح، طلاق اور رجعت)۔

اکراه میں ہزل (مذاق) کا معنی پایا جاتا ہے، کیونکہ اس میں واقعی قصد نہیں

ہوتا<sup>(۳)</sup>۔ اسی طرح مصنف عبدالرزاق میں سیدنا حذیفہ بن یمان<sup>ؓ</sup> سے مردی ہے کہ جب ان کو مشرکوں نے پکڑ لیا اور ان سے زبردستی قسم کھلائی کہ وہ مشرکوں کے خلاف رسول اللہ ﷺ کی مدد نہیں کریں گے تو انہوں نے قسم کھالی۔ انہوں نے رسول اللہ ﷺ سے بتایا تو آپ ﷺ نے فرمایا: ان کا عہد یعنی قسم پوری کرو: ”اوْفُ لَهُمْ بِعَدَهُمْ“<sup>(۴)</sup>۔

اس لئے یہ کہا جا سکتا ہے کہ اکراه کی صورت میں کہ لڑکی دباؤ میں آ کر ”ہاں“ کر دے تو نکاح منعقد ہو جائے گا، لیکن لڑکی کو قاضی کے پاس جا کر نکاح فتح کرانے کا اختیار ہو گہ، جیسا کہ رسول اللہ ﷺ نے ایک کنوواری لڑکی کو اختیار دیا تھا:

”إِنَّ أَبَاهَا زَوْجَهَا وَهِيَ كَارِهَةٌ فَخَيَّرَهَا النَّبِيُّ مُصَلِّي اللَّهِ عَلَيْهِ وَسَلَّمَ“<sup>(۵)</sup>۔

اور نسائی کی روایت میں ہے کہ رسول اکرم ﷺ نے اس لڑکی کو اختیار دیا، لیکن اس نے اس نکاح کو باقی رکھا:

(۱) سورہ طلاق ۱۔

(۲) سبل السلام ۳۳۵/۳۔

(۳) الفقد الاسلامی وادلاتہ ۵/۳۰۳ طبع المکتبۃ الحفاظیہ پاکستان۔

(۴) مصنف عبدالرزاق بحوالہ نصب الراہی ۳/۲۲۲۔

(۵) ابو داؤد ۲۸۶/۱۔

”فجعل الأمر إليها، فقالت: يا رسول الله أقد أجزت ما صنع أبي“<sup>(۱)</sup> -

اس سے یہ واضح ہوتا ہے کہ ناپسندیدگی اور اکراہ کی حالت میں نکاح منعقد ہو جاتا ہے، البتہ قاضی کے پاس اس نکاح کو فتح کرایا جاسکتا ہے، علامہ سندھی نسائی کی اس حدیث کے تحت لکھتے ہیں:

”فجعل الأمر إليها“ یفید أن النكاح منعقد إلا أن نفاذه إلى أمرها“<sup>(۲)</sup> (نکاح کے معاملہ میں اس کو اختیار دیا)، اس جملہ سے معلوم ہوتا ہے کہ نکاح منعقد ہو جاتا ہے، مگر اس کا نفاذ عورت کی صواب دید پر ہے۔

### ۳- عدم کفاءت کا دعویٰ:

برطانیہ یا کسی مغربی ملک کی شہریت رکھنے والی لڑکی کا نکاح اس کے سر پرست زبردستی اپنے خاندان کے ہندوستانی یا پاکستانی لڑکے سے کرادیں، تو لڑکی کو اس بنا پر تفریق کا حق حاصل نہیں ہونا چاہئے کہ یہ نکاح اس کے کفوئیں نہیں ہوا ہے، بلکہ یہ نکاح تو لڑکی کے کفوئیں ہی شمار ہو گا کہ لڑکی کا نکاح اس کے آبائی وطن سے تعلق رکھنے والے اور اس کے خاندان کے لڑکے سے ہوا ہے۔ کسی انسان کے اپنے وطن کو خیر باد کہہ کر دوسرے ملک جانے سے اس کی قومیت اور نسل بدل نہیں جاتی۔ دوسرے یہ کہ فقہاء نے کفاءت کا اعتبار نسب، حریت، اسلام، دیانت، مال اور پیشہ میں کیا ہے<sup>(۳)</sup>، کسی بھی فقیہ نے کفاءت میں شہریت کا اعتبار نہیں کیا ہے، بلکہ علامہ حسکفی نے اس کے معتبر نہ ہونے کی صراحت کی ہے:

”والقروي كفء للمدنى، فلا عبرة بالبلد، كمالاً عبرة بالجمال“<sup>(۴)</sup> -

(۱) نسائی ۲۲/۲

(۲) حاشیۃ الامام السندی علی النسائی ۸۷/۶ طبع الدار المصریۃ للبنانیۃ قاہرہ۔

(۳) کنز الدقائق مع الجرجی ۱۳۰/۲

(۴) الدر المختار ۲۱۹/۳

(دیہاتی شہری کا کفوہ ہے، لہذا شہریت کا کوئی اعتبار نہیں، جیسا کہ خوبصورتی کا کوئی اعتبار نہیں ہے)۔

### ۳- زبردستی نکاح کے بعد کی دو حلقات:

اس طرح کے جبری نکاح کے بعد زوجین کے درمیان ازدواجی تعلقات قائم ہو گئے ہوں، یا قائم نہ ہوئے ہوں گے، دونوں صورتوں میں عورت کو فتح نکاح کا حق حاصل ہوگا، البتہ اگر ازدواجی تعلق قائم نہ ہوا ہو، تو مقررہ مہر کا آدھا واجب ہوگا، جیسا کہ قرآن میں ہے:

”وَإِنْ طَلَقْتُمُوهُنَّ مِنْ قَبْلِ أَنْ تَمْسُوْهُنْ ، وَقَدْ فَرَضْتُمْ لَهُنْ فِرِيْضَةً  
فَنَصْفَ مَا فَرَضْتُمْ“<sup>(۱)</sup>۔

(اگر تم عورتوں کو ان کے پاس جانے سے پہلے طلاق دے دو، اور ان کے لئے مہر مقرر کر چکے تھے، تو (ایسی صورت میں) مقرر کئے ہوئے مہر کا آدھا حصہ دین، وہی ہے)۔  
اور اگر ازدواجی تعلق قائم ہونے کے بعد تفہیق ہو، تو مکمل مہر دینا ہوگا، چنانچہ ابو داؤد  
کی روایت میں ہے:

”عَنْ بَصْرَةَ قَالَ: تَزَوَّجْتُ امْرَأَةً بَكْرًا فِي سُتُّرِهَا، فَدَخَلَتْ عَلَيْهَا، فَإِذَا  
هِيَ حَبْلِيٌّ، فَقَالَ النَّبِيُّ ﷺ: لَهَا الصَّدَاقُ بِمَا اسْتَحْلَلَتْ مِنْ فَرْجِهَا..... وَفَرَقَ  
بَيْنَهُمَا“<sup>(۲)</sup>۔

(بصرا کہتے ہیں کہ میں نے ایک غیر شادی شدہ عورت سے شادی کی، میں اس کے پاس آیا، وہ حاملہ نظر آئی، تو نبی ﷺ نے فرمایا: ازدواجی تعلق قائم کرنے کی بنی پر عورت کے لئے مہر ہے،..... اور ان دونوں کے درمیان علاحدگی کر ادی)۔

(۱) سورہ بقرہ: ۲۳۔

(۲) ابو داؤد / ۲۹۰ باب المرأة يتزوج المرأة في جدها جبلی۔

## ۵- تفریق کا حق:

قاضی یا شرعی کو نسل کے پاس جبری نکاح کا کوئی مقدمہ آئے، فریقین کے بیانات کو سننے کے بعد وہ محسوس کریں کہ لڑکی کو جبراً اگراہ کے ذریعہ نکاح پر مجبور کیا گیا تھا، لڑکی اس نکاح پر راضی نہیں تھی اور اب بھی اس شوہر کے ساتھ رہنے پر راضی نہیں ہے، تو قاضی یا شرعی کو نسل اس نکاح کو فتح کر سکتے ہیں، چنانچہ اس سے پہلے ابو داؤد اورنسائی کی حدیث ذکر کردی گئی ہے:

”إن جارية بکرا أتت النبي ﷺ، فذكرت أن أباها زوجها وهي كارهة فخيرها النبي ﷺ“<sup>(۱)</sup>

(ایک کنواری لڑکی نبی ﷺ کے پاس آئی اور اس نے بتایا کہ اس کے باپ نے اس کی ناپسندیدگی کے باوجود اس کا نکاح کرادیا ہے، تو نبی ﷺ نے اس لڑکی کو اختیار دیا۔) اور دارقطنی و بنی ہلقہ کی روایت میں ہے:

”إن رجلاً زوج ابنته وهي بكر من غير أمرها فأتت النبي ﷺ ففرق بينهما“<sup>(۲)</sup>

(ایک شخص نے اپنی کنواری بیٹی کی شادی اس سے اجازت لئے بغیر کرادی، وہ نبی ﷺ کے پاس آئی، تو آپ ﷺ نے زوجین کے درمیان علاحدگی کرادی۔) لہذا سب سے بہتر راستہ یہی ہے کہ جبراً نکاح کو منعقد مان کر عورت کو قاضی کے پاس تفریق کا حق دیا جائے۔

## خلاصہ بحث:

۱- عاقل، بالغ لڑکی کا نکاح اس کی مرضی کے خلاف کرنا شریعت کی رو سے ناجائز ہے،

(۱) ابو داؤد / ۲۸۲ -

(۲) سنن الدارقطنی ۳ / ۲۳۳، سنن البجقی ۷ / ۱۱۷ -

لڑکی کو ڈر ادھم کا کرا اور اس پر دباؤ ڈال کر اس کو نکاح کے لئے تیار کر لینا اور ”ہاں“ کہلوالینا اس کی رضامندی نہیں سمجھی جائے گی۔

۲- حنفیہ کے نزدیک جبراکراہ کی بنا پر ہی سبھی اگر لڑکی نے نکاح کی اجازت دے دی تو یہ نکاح منعقد ہو جائے گا، البتہ اس کو فتح نکاح کا اختیار ہو گا۔

۳- برطانوی شہریت یا فتاہ لڑکی کا نکاح اگر اس کے رشتہ داری میں ہندوستانی یا پہ کستانی لڑکے سے کر دیا جائے اور دونوں ایک جگہ رہ رہے ہیں، تو لڑکی کو محض اس بنا پر تفریق کا حق نہیں ہو گا کہ اس کا شوہر برطانیہ کا شہریت یا فتاہ نہیں ہے اور اس کی تعلیم و تربیت برطانیہ کے ماحول میں نہیں ہوئی ہے۔

۴- جبرا نکاح کے بعد چاہے ازدواجی تعلق قائم ہو جائے، یا تعلق قائم نہ ہو، دونوں صورتوں میں تفریق کا حق حاصل ہو گا، البتہ ازدواجی تعلق قائم ہونے کے بعد تفریق ہو تو مکمل مہر واجب ہو گا اور ازدواجی تعلق سے پہلے تفریق کی صورت میں آدھا مہر واجب ہو گا۔

۵- قاضی یا شرعی کو نسل کے نزدیک جب اس بات کی تصدیق ہو جائے کہ لڑکی کو اس کی رضامندی کے بغیر جبراکراہ کے ذریعہ نکاح پر مجبور کیا گیا ہے، لڑکی کو وہ نکاح پسند نہیں، اور وہ اپنے شوہر کے ساتھ رہنا پسند نہیں کرتی ہے، تو قاضی یا شرعی کو نسل اس نکاح کو فتح کر سکتے ہیں۔

## جبری شادی

ڈاکٹر عبداللہ جوہم  
عمر آباد، تالیں ناؤو

ولی کے لئے جائز نہیں ہے کہ عاقله بالغہ کی شادی اس کی رضا اور اجازت کے بغیر کر دے، اگر اس نے ایسا کیا تو لڑکی کو اختیار ہو گا کہ چاہے تو نکاح قبول کرے یا فتح کروالے، اس کی دلیل مندرجہ ذیل احادیث ہیں:

”عن أبي هريرة قال قال رسول الله ﷺ: لا تنكح الأيم حتى تستأمر ولا تنكح البكر حتى تستأذن، قالوا: يا رسول الله وكيف إذنها؟ قال: أن تسكت“<sup>(۱)</sup> (حضرت ابو ہریرہؓ سے روایت ہے کہ رسول اللہ ﷺ نے فرمایا: شوہر دیدہ عورت کا نکاح اس کے مشورہ کے بغیر نہ کیا جائے اور کنواری لڑکی کا نکاح اس کی اجازت کے بغیر نہ کیا جائے۔ صحابہ نے عرض کیا: یا رسول اللہ اس کی اجازت کیسے معلوم ہو گی؟ آپ ﷺ نے فرمایا: اس کی خاموشی اس کی اجازت ہے)۔

”عن خنساء بنت خدام أن أباها زوجها وهي ثيب فكرهت ذلك، فأت رسول الله ﷺ فرد نكاحها“<sup>(۲)</sup> -

(۱) بخاری و مسلم۔

(۲) اس حدیث کی روایت مسلم کو چھوڑ کر محدثین کی ایک جماعت نے کی ہے۔

(حضرت خسرو بنت خدام<sup>ؓ</sup> سے روایت ہے کہ ان کے والد نے ان کی شادی کرادی تھی اور وہ شیبہ تھیں، تو انہیں یہ شادی ناپسند تھی، چنانچہ وہ رسول اللہ ﷺ کے پاس آئیں تو آپ ﷺ نے ان کا نکاح رد کر دیا)۔

”عن ابن عباس قال: إن جارية بكرًا أتت رسول الله ﷺ فذكرت أن أباها زوجها وهي كارهة فخَيَّرها النبي ﷺ“<sup>(۱)</sup>۔

(حضرت ابن عباس<sup>ؓ</sup> سے روایت ہے کہ ایک کنواری لڑکی رسول اللہ ﷺ کے پاس آئی اور اس نے بتایا کہ اس کے باپ نے اس کی شادی کر دی ہے اور وہ اس کو ناپسند ہے تو آپ ﷺ اس کو اختیار دیا)۔

إِكْرَاهُ كَيْ صُورَتْ مِنْ إِسْ كَيْ كَهْ بَهْ يَا دَسْخَطْ كَرْنَ سَرْ رَضَامِنْدِيْ ظَاهِرَنْ بِيْ هُوتِيْ۔

۱- ۲- لڑکی کو نکاح فتح کرنے کا اختیار حاصل ہے۔

۳- اگر لڑکی ابتداء نکاح سے راضی رہی ہو اور بعد میں معاشرتی فرق کی وجہ سے جدا ہی چاہے تو اسے خلع لینا پڑے گا، نکاح فتح نہیں کیا جائے گا، کیونکہ نکاح کی صحت کے لئے اس قسم کی کفاءت کی کوئی شرط نہیں ہے۔

۴- اگر زن و شوی تعلقات قائم ہو جکے ہوں تو اس بات کی تھان میں اچھی طرح کرنی ہو گی کہ ابتداء نکاح میں لڑکی راضی تھی یا نہیں، کیونکہ لڑکی کا اپنے آپ کو شوہر کے حوالے کرنا فی الغالب اس کی رضا کی دلیل ہے، اور یہ بھی ہو سکتا ہے کہ اپنے آپ کو مجبور پا کر حوالہ کرنے کے لئے تیار ہوئی ہو، تو پھر یہ دیکھنا ہو گا کہ ہندوستان و پاکستان سے باہر جانے کے بعد ان کے درمیان زن و شوی تعلقات قائم ہوئے یا نہیں، اگر قائم ہوئے ہوں تو نکاح فتح کرنے کا اختیار نہ ہو گا، حضرت بریہؓ کے آزاد ہونے کے بعد آپ ﷺ نے ان سے فرمایا:

---

(۱) اس کی روایت ابن ماجہ کو چھوڑ کر حدیث کے پانچوں ائمہ نے کی ہے۔

"وَإِنْ قَرْبَكَ فِلَاحٌ يَارَلَكَ"<sup>(۱)</sup>

(اگر وہ (یعنی تمہارے شوہر) تم سے جماع کرچکے ہیں تو تمہیں اختیار نہیں ہے)۔

۵ - اگر قاضی یا شرعی کوسل کے سامنے اس بات کا ثبوت مل جاتا ہے کہ لڑکی کو جبرا کراہ کے ذریعہ نکاح پر مجبور کیا گیا تھا اور لڑکی کسی طرح نکاح منظور کرنے کے لئے تیار نہیں تھی اور نہ ہے تو قاضی یا شرعی کوسل کو اس کے مطابق پر نکاح فتح کرنے کا اختیار ہو گا، کیونکہ یہی مسلمانوں کے لئے حکومت کے قائم مقام ہیں۔

## جبری شادی

ڈاکٹر عبدالعزیم اصلاحی  
مسلم یونیورسٹی علی گڑھ

یہ بڑے افسوس کا مقام ہے کہ اسلام جس نے عورتوں کا الگ وجود تسلیم کیا اور ان کو طرح طرح کے حقوق دیئے ہم اپنے عمل سے اس کی گھناوٹی تصویر پیش کریں۔ اور اغیار کو اس پر ہنسنے کا موقع فراہم کریں، مغرب کے عیش کدھ میں زندگی گذارنے اور اس کے آزادانہ ماحول میں بچوں کو اسی طرح نشوونما ہونے دینے کے بعد صرف شادی کی حد تک یہ زور و زبردستی کسی طرح اسلامی روح سے ہم آہنگ نہیں ہے۔ جس کو ہوا ایمان و دل عزیز اس کی گلی میں جائے کیوں؟ یہ مرحلہ تو آنا ہی تھا۔ ایسے لوگوں کو پہلے ہی سوچ کریا تو اس مغربی ماحول کو خیر باد کہہ کر واپس آ جانا چاہئے تھا اور نہیں آئے تو اس کے کڑوے کیلئے بچلوں کو کھانا پڑے گا۔ اس کی اصلاح کے لئے مشرق میں رشتہ کرنے سے جو نتائج ہو سکتے ہیں ان کی سوالنامہ میں پوری طرح عکاسی کر دی گئی ہے۔ یہ رشتہ مذہبی، علمی و تہذیبی اعتبار سے بالکل غیر کفوئی میں ہوں گے، خواہ حسب و نسب کے اعتبار سے ایک ہوں جن کی اس ماحول میں پروردہ نسل کے لئے کوئی اہمیت نہیں ہے۔ شادی کے سلسلہ میں اس طرح کی زور و زبردستی اور مکروہ فریب مغرب میں پروردہ اولاد کو مذہب سے اور دور کر دے گی اور اسلام کی الگ جگ ہنسائی ہو گی۔ ایسے خاندانوں کے لئے بہتر ہے کہ

اسی ماحول میں رہنے والے مسلمانوں کے درمیان رشتے تلاش کریں۔ اس مختصر تمہید کے بعد دیئے گئے سوالات کے جوابات پیش خدمت ہیں:

۱- بے شک اسلام میں عاقله بالغہ لڑکی کی رضامندی کو شریعت نے ضروری قرار دیا ہے اور مذکورہ ظالمانہ حربے رضامندی کے منافی ہیں، اس لئے شاید نکاح کا انعقاد ہی نہ ہو۔

۲- دھوکہ، مارپیٹ اور پاسپورٹ کو ضائع کر دینے جیسی دھمکی کے ذریعہ شادی کے لئے عاقله وبالغہ لڑکی سے جبر و اکراه کے ساتھ ہاں کرالیا جائے یا دستخط کرانے جائیں تو یہ اس کی حقیقی رضا یا اذن ہرگز تسلیم نہیں ہوگا۔ اس طرح کی چیز کا تصور افریقہ کے کسی جنگلی قبیلہ میں بھلے ہی کیا جائے اسلام میں اس کا کوئی تصور نہیں ہے۔

۳- تہذیبی و تمدنی اور علمی و مذہبی فرق کی بنیاد پر لڑکی کا یہ دعویٰ حق بجانب ہوگا کہ اس کی شادی جس سے کی جا رہی ہے وہ اس کا کفوئیں ہے اور اس بنا پر اس کو حق تفراق حاصل ہے۔

۴- اس طرح کے جبری نکاح کے بعد دونوں کے درمیان تعلقات زن و شوئی قائم ہوتے ہیں تو اسے اقرار نکاح پر دلیل مانا جائے گا ورنہ نہیں (جس طرح ایک طلاق کے بعد اس طرح کا فعل رجوع کے متراوف ہوتا ہے اور ایسا نہ ہو تو جدائی ہو جاتی ہے)۔

۵- قاضی یا شرعی کوسل کو فریقین کے بیانات کے بعد اس بات کا یقین ہو جائے کہ لڑکی کو جبر و اکراه کے ذریعہ نکاح پر مجبور کیا گیا تھا حالانکہ وہ کسی طرح راضی نہیں تھی تو قاضی یا شرعی کوسل اس نکاح کو فتح کر سکتے ہیں۔

# نکاح میں اولیاء کے اختیارات

مفتی احمد نادر القاسمی

اسلام کے معاشرتی اور ازدواجی نظام میں اولیاء کو بڑی قدر کی نگاہ سے دیکھا گیا ہے، اور شریعت کی طرف سے بہت سی معاشی، انتظامی، تربیتی اور اخلاقی ذمہ داریاں ان پر ڈالی گئی ہیں، اور اسے ہر ممکن نبھانے اور برتنے کا تقاضا کیا گیا ہے، اور ذمہ داریاں خواہ آداب و اخلاق، تعلیم و تربیت اور حسن معاشرت سے متعلق ہوں یا نافع و نفعہ اور شادی بیاہ سے، ان میں کسی بھی قسم کی کوتاہی اور کمی پر سخت گرفت کی ہے، چنانچہ ارشادِ نبوی ہے:

”کلکم راع و کلکم مسنوں عن رعيته“<sup>(۱)</sup> (کہ تم میں کا ہر شخص نگہبان ہے، اور ہر ایک سے اس کی رعیت (ماتحتوں) کے بارے میں باز پرس ہوگی)۔

اسی طرح جب بچے جوان اور بالغ ہو جائیں تو ان کی وقت پر شادی بیاہ کر دینے کا بھی شریعت نے مطالبہ کیا ہے، چنانچہ قرآن کریم میں اللہ تعالیٰ کا ارشاد ہے:

”وأنكحوا الأيامى منكم والصالحين من عبادكم و إمائكم إن يكونوا فقراء يغفهم الله من فضله“<sup>(۲)</sup> (اور نکاح کر دے نکاح لوگوں کا اپنے میں کے (اور ان غلام اور باندیوں کا جو نیک اور صالح ہوں) اگر وہ غریب اور مفلس ہوں گے تو اللہ تعالیٰ اپنے فضل سے انہیں غنی اور مالدار کر دے گا)۔

(۱) اخرج الشیخان فی کتاب الامارۃ، الملوک و المرجان، ۳۷۸۔

(۲) سورہ نور: ۳۲۔

اسی طرح جناب رسول اللہ ﷺ کا ارشاد ہے:

”من ولد له ولد فليحسن اسمه وأدبها، فإذا بلغ فليزوجه، فإن بلغ ولم يزوجه، فأصاب إثما وإنما إثمها على أبيه، وفي رواية: عن رسول الله ﷺ قال: في التوراة مكتوب من بلغت ابنته اثنى عشرة سنة ولم يزوجها فأصابت إثما فإنم ذلك عليه“<sup>(۱)</sup> (جس شخص کے گھر پچھے پیدا ہوئے چاہئے کہ اس کا اچھا سانام رکھئے اور اسے عمدہ اخلاق و آداب سکھائے اور جب وہ بالغ ہو جائے تو اس کی شادی کرائے، بالغ ہونے کے بعد اس نے اس کی شادی نہیں کرائی اور اس سے کوئی گناہ سرزد ہو گیا تو اس گناہ کا وباں اس کے باپ پر ہو گا۔ اور دوسری روایت میں جناب رسول اللہ ﷺ نے فرمایا کہ توریت میں یہ موجود ہے کہ جس شخص کی لڑکی بارہ سال کی ہو گئی اور اس نے اس کی شادی نہیں کرائی اور اس لڑکی سے کوئی گناہ سرزد ہو گیا تو اس گناہ کا وباں اس شخص پر ہو گا)۔

یہی نہیں بلکہ معاشرے کو پاک و صاف رکھنے اور بن بیاہی عورتوں کے رشتہ ملنے کے بعد فوراً ان کا نکاح کر دینے کی جناب رسول اللہ ﷺ نے اولیاء کو تاکید فرمائی، چنانچہ ایک روایت میں ہے:

”ثلاث لا تؤخرها: الصلاة إذا آتت، والجنازة إذا حضرت، والأيم إذا وجدت لها كفواً“<sup>(۲)</sup>.

(تین چیز میں تاخیر نہیں کرنی چاہئے، نماز جب اس کا وقت آجائے، جنازہ جب حاضر ہو جائے، اور جب بے شادی شدہ لڑکے یا لڑکی کا رشتہ مل جائے)۔

اولیاء کی رضا مندی اور عاقله بالغہ سے اجازت:

لڑکے اور لڑکی کے نکاح اور شادی بیاہ میں والدین اور اولیاء کا کردار (بالخصوص جب

(۱) رواہ مسلم فی شبہ الإيمان، نیز دیکھئے: المشکاة ۲۷۱۲۔

(۲) رواہ الترمذی و قال: إشادة غريب۔

بالغ ہوں) ایک دینی فریضہ اور شرعی حق کی حیثیت رکھتا ہے، اسے ہر ممکن ادا کرنا ہے۔ شریعت کے مقاصد، بندے کے عمومی مصالح اور سماجی زندگی کا گھرائی سے مطالعہ کرنے سے معلوم ہوتا ہے کہ نکاح میں اولیاء کی رضامندی اگر وہ حد اعتماد میں ہو اور کسی خاص جگہ نکاح کی کسی مصلحت کی وجہ سے اجازت نہ دینے کی صورت میں ان کے شریعت کے دینے ہوئے حقوق ضائع نہ ہو رہے ہوں، تو یہ یقیناً شرعاً مطلوب ہے اور وہ روایات جن میں اولیاء کی اجازت کو ضروری اور ان کی مرضی کے بغیر کئے ہوئے نکاح کو مردود و باطل گردانا گیا ہے، ان کا نشاء دراصل یہی ہے کہ اگر پچھے اپنی مرضی سے اولیاء اور ذمہ دار کی اجازت کے بغیر اپنی شادی کر لیں گے تو سماجی حیثیت سے ان کی غیرت اور جذبات کو نہیں پہنچے گی جو یقیناً شریعت کی نگاہ میں والدین اور اولیاء کی ناقدری اور ادب و احترام سے دور کی بات ہے، نیز اس لئے بھی کہ اولیاء کی اجازت پر نکاح کو موقوف کر کے دراصل لڑکے اور لڑکی کی شخصی عزت اور سماج میں اس کے وقار و احترام کو برقرار رکھنا ہے، تاکہ لوگ اسے برا اور معیوب نہ سمجھیں، اسی لئے روایات میں اولیاء کی اجازت و رضامندی کے بغیر کئے گئے نکاح کو معیوب سمجھا گیا ہے، اور بعض روایات میں تو اسے زنا تک کہہ دیا گیا ہے، اس باب کی چند وہ روایات ذیل میں درج کی جاتی ہیں جن سے ولی کی اجازت کے بغیر کئے گئے نکاح کے عدم انعقاد کا پتہ چلتا ہے:

”عن عائشة رضى الله تعالى عنها أن رسول الله ﷺ قال: أيمما امرأة نكحت بغير إذن ولها فنكاحها باطل، فنكاحها باطل، فنكاحها باطل، فإن دخل بها، فله المهر بما استحل من فرجها فإن اشتجروا فالسلطان ولی من لا ولی له“ (۱)۔

(حضرت عائشہؓ فرماتی ہیں کہ رسول اللہ ﷺ نے فرمایا: جس عورت نے اپنا نکاح

(۱) رواہ احمد والترمذی وابو داؤد وابن ماجہ.. والداری۔ مشکاة ۲۰۷-۲۱۷، طبع مکتبہ تھانوی سہار پور۔

اپنے ولی کی اجازت کے بغیر کیا اس کا نکاح باطل ہے، اس کا نکاح باطل ہے، اور اگر اس کے شوہرنے دخول کر لیا تو اس عورت کا مہر اس کو اپنے لئے حلال سمجھنے کی وجہ سے اس پر واجب ہوگا، اور اگر اولیاء آپس میں اختلاف کر لیں تو سلطان اس کا ولی ہے، جس کا کوئی ولی نہیں)۔

اسی طرح حضرت ابن عباسؓ کی روایت میں ہے:

”أَنَّ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ قَالَ: الْبَغَايَا الْلَّاتِي يَنْكَحُنَّ أَنفُسَهُنَّ بِغَيْرِ بَيْنَةٍ“ (۱)۔

(جناب رسول اللہ ﷺ نے فرمایا کہ وہ عورت زانیہ اور فاحشہ ہے جس نے اپنا نکاح بغیر ثبوت کے کر لیا (اس کی سند حضرت ابن عباسؓ پر موقوف ہے))۔

حضرت جابرؓ کی روایت میں ہے:

”أَنَّ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ قَالَ: أَيُّمَا عَبْدٌ تَزَوَّجُ بِغَيْرِ إِذْنِ سَيِّدِهِ فَهُوَ عَاهِرٌ“ (۲)۔

(جناب رسول اللہ ﷺ نے فرمایا: جس غلام نے اپنے آقا کی اجازت کے بغیر پنی شادی کر لی وہ زانی ہے)۔

اور حضرت ابو ہریرہؓ کی روایت میں ہے:

”قَالَ رَسُولُ اللَّهِ صَلَّى اللَّهُ عَلَيْهِ وَاٰلِهٖ وَسَلَّمَ: لَا تَزُوْجُ الْمَرْأَةَ نَفْسَهَا فَإِنَّ الزَّانِيَةَ الَّتِي تَزُوْجُ نَفْسَهَا“ (۳)۔

(رسول اللہ ﷺ نے فرمایا کہ کوئی عورت خود سے شادی نہ کرے، کیونکہ وہ عورت زانیہ ہے جو خود سے اپنی شادی کر لے (اولیاء کی اجازت کے بغیر))۔

مذکورہ بالاروایات سے یہ معلوم ہوتا ہے کہ لڑکیاں، خواہ بالغ ہوں، یا نابالغ ان کا نکاح اولیاء کی اجازت اور مرضی کے بغیر درست نہیں۔

(۱) والصحيح أنه موقوف على ابن عباس، رواه الترمذى، مشكاة ۲/۲۷۱۔

(۲) رواه الترمذى وابوداؤ و الدارمى - مشكاة ۲/۲۷۱۔

(۳) رواه ابن ماجة - مشكاة ۲/۲۷۱۔

## اجازت کے عدم وجوب کی روایات:

اب وہ روایات نقل کی جاتی ہیں جن سے معلوم ہوتا ہے کہ نکاح میں لڑکی اگر بالغہ اور عاقلہ ہو اور اپنی زندگی کا فیصلہ خود کر سکتی ہو تو اس کی مرضی اور اجازت کے بغیر، یا اس کی منشاء کے خلاف اور جبرا کراہ کے ساتھ کسی دوسری جگہ شادی کر دینا درست نہیں، خواہ وہ اولیاء کی نظر میں کتنا ہی بہتر رشتہ کیوں نہ ہو، مگر وہ شرعاً اس کے مجاز نہیں، اللہ تعالیٰ کا ارشاد ہے:

”وإذا طلقتم النساء فبلغن أجلهن فلا تعضلوهن أن ينكحن أزواجاً جهن  
إذا تراضوا بينهم بالمعروف، ذلك يوعظ به من كان منكم يؤمن بالله واليوم  
الآخر ذلكم أذْكُر لَكُمْ وَأَطْهِرْ وَاللَّهُ يعْلَمْ وَأَنْتُمْ لَا تَعْلَمُونَ“ (۱)۔

(اور جب تم نے عورتوں کو طلاق دے دی اور وہ اپنے عدت کے ایام پوری کر چکیں تو تم ان کو اپنے انہیں سابقہ خاوندوں سے نکاح کرنے سے مت رو کو جب دونوں آپس میں خوش گوارماحول میں اور دستور کے مطابق نکاح کرنے پر رضامند ہوں، یہ نصیحت ان لوگوں کو کی جاتی ہے جو اللہ اور یوم آخرت پر ایمان رکھتے ہیں، اور اسی میں تمہارے لئے بڑی پاکیزگی اور سترائی کی بات ہے، اس بات کو اللہ جانتا ہے اور تم نہیں جانتے)۔

”فِإِذَا بَلَغُنَ أَجْلَهُنَ فَلَا جَنَاحَ عَلَيْكُمْ فِيمَا فَعَلْنَ فِي أَنفُسِهِنَ بِالْمَعْرُوفِ  
وَاللَّهُ بِمَا تَعْلَمُونَ خَبِيرٌ“ (۲)۔

(توجہ پوری کر چکیں وہ اپنی عدت تو تم پر کوئی گناہ نہیں اس بات میں کہ وہ کوئی فیصلہ کریں اپنے حق میں قاعدہ کے مطابق، اور اللہ تعالیٰ اچھی طرح واقف اور باخبر ہے تمہارے کاموں سے جو تم کرتے ہو)۔

”وَعَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا تَنْكِحُ الْأَيْمَ حَتَّى

(۱) سورہ بقرہ: ۲۳۲۔

(۲) سورہ بقرہ: ۲۳۳۔

تستأمر، ولا تنكح البكر حتى تستأذن قالوا: يا رسول الله! وكيف إذنها؟ قال: أَن تُسْكِنَهَا<sup>(۱)</sup>۔

(ثیبہ کا نکاح اس سے رائے لئے بغیر نہیں کیا جاسکتا ہے، اور باکرہ کا نکاح اس کی اجازت کے بغیر نہ کیا جائے، صحابہ نے پوچھا اس کا طریقہ کیا ہوگا؟ فرمایا: اس کی طرف سے اجازت اس کی خاموشی ہے)۔

”عَنْ أَبْنَى عَبَّاسٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: الْأَيْمَمُ أَحَقُّ بِنَفْسِهَا مِنْ وَلِيهَا، وَالْبَكْرُ تَسْتَأْذِنُ فِي نَفْسِهَا وَإِذْنَهَا صَمَاتِهَا، وَفِي رِوَايَةِ الشَّيْبِ أَحَقُّ بِنَفْسِهَا مِنْ وَلِيهَا، وَالْبَكْرُ تَسْتَأْمِرُ وَإِذْنَهَا سَكُوتِهَا، وَفِي رِوَايَةِ الْبَكْرِ يَسْتَأْذِنُهَا أَبُوهَا فِي نَفْسِهَا“<sup>(۲)</sup>۔

(بے شوہروالی (آیم) اپنی ذات کی ولی سے زیادہ حق دار ہے، اور باکرہ سے اس کی ذات کے بارے میں اجازت لی جائے گی، اور اس کی اجازت اس کی خاموشی ہے۔ اور ایک روایت میں ہے کہ ثیبہ (شوہردیدہ) اپنی ذات کی ولی سے زیادہ حق دار ہے، اور باکرہ سے رائے لی جائے گی، اور اس کی رائے خاموشی ہے۔ اور ایک دوسری روایت میں ہے کہ باکرہ کے بارے میں اس کے والد اس سے اجازت لیں گے)۔

”عَنْ خَنْسَاءِ بْنَتِ خَذَامَ أَنَّ أَبَاهَا زَوْجَهَا وَهِيَ ثَيْبٌ فَكَرِهَتْ ذَلِكَ فَأَتَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ فَرَدَ نَكَاحَهَا“<sup>(۳)</sup>۔

(خنساء بنت خدام سے روایت ہے کہ ان کے والد نے ان کی شادی بغیر ان کی اجازت کے کرداری جب کہ وہ ثیبہ تھیں، وہ اس شادی سے خوش نہیں تھیں، لہذا انہوں نے رسول اللہ صَلَّى اللَّهُ عَلَيْهِ وَسَلَّمَ سے اس کی شکایت کی تو جناب رسول اللہ صَلَّى اللَّهُ عَلَيْهِ وَسَلَّمَ نے اس نکاح کو رد فرمادیا)۔

(۱) مسلم: ۵/۲۱۸، وافق ابن بخاری، والمسانی عن حمی بن أبي كثیر رضي.

(۲) مسلم: باب استئذن الشیب فی النکاح باب نظر ۵/۲۲۰۔

(۳) رواه ابن بخاری - مشکاة ۲/۲۷۰۔

## اس باب سے متعلق روایات پر اصولی بحث:

وہ تمام روایات جن میں اس بات کی طرف اشارہ کیا گیا ہے کہ ”ولی کی اجازت کے بغیر باکرہ کا نکاح باطل ہے، یا جن میں یہ کہا گیا ہے کہ جس نے اپنے ولی کی اجازت کے بغیر اپنا نکاح کر لیا تو وہ زانی ہے“، ان تمام روایات کی سندی حیثیت کو بھی سامنے رکھنا چاہئے۔

حضرت خنساء بنت خذامٰ (۱) والی حدیث جس میں جناب رسول اللہ ﷺ نے نکاح کو رد فرمادیا تھا یہ حدیث بھی مرسل ہے اور اس کی روایت ابو سلمہ نے کی ہے۔ فروہ ابو سلمہ مرسلاً، اور مرسل روایات علی الاطلاق قابل جحت نہیں ہوتیں (۲)۔

حدیث: ”لا نکاح إلا بولی“ یہ روایت بھی عن ابی اسحاق عن ابی بردۃ مرسل ہے (یعنی وہ حدیث جس میں سند کا آخری حصہ یعنی تابعی سے اوپر کے راوی کا نام غائب ہو) سفیان ثوری کے بعض تلامذہ نے اسحاق کے واسطے سے اسے مرفوع یعنی (وہ حدیث جو رسول اللہ ﷺ تک پہنچتی ہو اور نیچ میں کوئی راوی غائب نہ ہو) ذکر کرنے کی کوشش کی ہے جو صحیح نہیں ہے۔ عثمان زیلیعی کہتے ہیں: ”وأندھہ بعض أصحاب سفیان عن ابی بردۃ اسحاق ولا یصح“، البته موصوف عن ابی اسحاق عن ابی بردۃ عن ابی موسی عن النبی ﷺ والی روایت کو درست اور متصل قرار دیتے ہیں ان کے الفاظ ہیں: ”ورواية هولاء الدين رروا عن ابی اسحاق عن ابی بردۃ عن ابی موسی عن النبی ﷺ“ لا نکاح إلا بولی“ عندی اصح“ (۳) اس کی روایت ابو داؤد، ترمذی اور ابن ماجہ نے کی ہے، گویا یہ ثابت شدہ روایت ہے، مگر ضعیف ہونے سے انکار نہیں کیا جاسکتا، اگرچہ سند میں اختلاف ہے اور اسی اختلاف کا تذکرہ امام ترمذی نے کیا ہے۔ اس کے علاوہ اس حدیث کی دو اور سندیں ہیں:

(۱) بخاری فی الحکیم، احمد فی المسند ۶/۳۶۸۔

(۲) والمرسل ليس بحجۃ، نصب الرأی ۲۳۲/۳۔

(۳) نصب الرأی ۳/۲۳۲۔

ایک عن عروہ عن عائشہ جس کی روایت ابن ماجہ نے کی ہے، اس روایت میں ایک راوی جاگ ہے جو ضعیف ہے، دوسری سند عن ہشام عن عائشہ ہے، اس میں ایک راوی محمد بن بزید بن سنان ہیں اور اتفاق کی بات یہ ہے کہ دونوں باپ بیٹے ضعیف ہیں (۱)، ابن حجر نے عدی بن الفضل کے واسطے سے نقل کیا ہے اور عدی کو ضعیف گردانا ہے (۲)۔

حدیث: "لَا تزوج المرأة نفسها إِنَّ الزانِيَةَ هِيَ الَّتِي تزوج نفسَهَا" اس کی روایت دارقطنی نے کی ہے اور عن ابی ہریرہ عن النبی ﷺ روایت ہے۔ اس میں دور اوی ہیں، ایک جمیل اور دوسرے مسلم ان دونوں کے بارے میں ابن الجوزی کہتے ہیں: "وَ جمِيلٌ وَ مُسْلِمٌ هُذَا لَا يعْرِفَانٌ" یہ روایت بھی موقوف ہے "ورواه بحر بن نصر..... عن ابن سیرین عن ابی ہریرة موقوفا وهو اشبه" (۳)۔ اس زمرے کی تقریباً تمام روایات کو ابن الجوزی نے "أحاديث واهية ضعيفه" یعنی ضعیف و بے حیثیت کہا ہے (۴)۔

حدیث: "أَيْمًا امْرَأَةٌ نَكْحَتْ بِغَيْرِ إِذْنِ وَلِيهَا فَنَكَاحُهَا باطِلٌ.....الخ"۔

اس روایت میں ایک راوی عمر بن صبح ہے جو ضعیف ہے، اس حدیث کی ایک سند حضرت انس کے واسطے سے ہے، ایک حضرت علی کے واسطے سے، دو حضرت ابو ہریرہ کے واسطے سے، ایک حضرت جابر سے اور ان تمام سندوں میں کوئی نہ کوئی ضعف ہے، حضرت ابو ہریرہ والی دونوں سندوں میں سے ایک میں سلیمان بن ارقم جن کو ابن عدی نے ضعیف قرار دیا ہے اور دوسرے میں عزری ہیں جن کو بخاری، نسائی اور ابن معین نے کمزور قرار دیا ہے، عثمان زیلمی آخر میں لکھتے ہیں: "وَهَذِهِ الْأَحَادِيثُ كُلُّهَا غَيْرُ مَحْفُوظَةٍ إِنْتَهِي" یعنی یہ تمام حدیثیں غیر محفوظ

(۱) دیکھئے: نصب الرایہ ۲۳۶/۳۔

(۲) دیکھئے: تلخیص الحجیر ۱۲۲/۲۔

(۳) نصب الرایہ ۲۳۷/۳۔

حوالہ سابق۔

ہیں (۱)، متدرک نے اس روایت کو بخاری و مسلم کی شرط کے مطابق قرار دیا ہے۔ امام ترمذی نے حسن کہا ہے، باوجود اس کے کہ اس روایت پر کلام کیا گیا ہے، صاحب نصب الرایہ آگے تحریر کرتے ہیں: ”وفیہ کلام تقدم، وتقدم ذلك فی حدیث ابن عباس، وفی حدیث جابر، وفی حدیث علی، وفی حدیث عبد الله بن عمرو بن العاص وكلها معلولة“، یعنی ان سب میں کمزوری ہے (۲)۔

حدیث: ”لا تنكحوا النساء إلا الأكفاء ولا يزوجهن إلا الأولياء ولا مهر دون عشرة دراهم“ یہ حدیث بھی اسی باب سے متعلق ہے۔ اس کی روایت تیہنی نے سنن میں کی ہے، اس کے راوی مبشر بن عبید ہے جو متذکر الحدیث ہے اس کے اوپر جھوٹ اور حدیث گھرنے کا الزام ہے، امام احمد بن حنبل نے ان سے مروی روایات کے متعلق کہا ہے: ”أحاديث مبشر بن عبيد موضوعة كذب“، یعنی ان کی روایات موضوع ہیں (۳)۔

یہاں سے یہ شبہ کہ اولیاء کو ثیبہ پر کسی جبر کا اختیار نہیں لیکن باکرہ پر ہے ختم ہو جاتا ہے، کیونکہ تیہنی کی وہ روایت جو حضرت ابن عباس سے مروی ہے، اس میں بصراحت موجود ہے کہ آپ ﷺ نے ثیبہ اور باکرہ دونوں کا نکاح ان کی مرضی کے خلاف کئے جانے کو رد فرمادیا: ”عن ابن عباس أن النبي ﷺ رد نكاح بكر و ثيب أنك حهما أبوهما وهما كارهتان فرد النبي ﷺ نكاحهما“ (۴)۔

مذکورہ تشریحات سے یہ بات تو ثابت ہوئی جاتی ہے کہ اس باب کی تمام روایات متكلّم فیہ یا مرسل، یا ضعیف ہیں یا ان میں کوئی نہ کوئی فتنی کی ہے، اس لئے مسائل کے استنباط میں علماء اور مجتهدین کو اسے پیش لنظر ضرور کھانا چاہئے۔

(۱) نصب الرایہ ۲۳۵۔

(۲) حوالہ سابق ۲۳۶۔

(۳) حوالہ سابق ۲۳۸۔

(۴) تیہنی ۳/۲۳۳ حدیث نمبر ۲۸۔ حوالہ نصب الرایہ ۳/۲۳۱۔

## اممہ کے نقاط نظر:

مذکورہ بالانصوص اور آیات و احادیث سے اتنا تو واضح ہے کہ روایات دونوں طرح کی ہیں اور اسی وجہ سے فقہاء کے درمیان اختلاف رائے پایا جاتا ہے۔ امام مالک اور امام شافعی کی رائے ہے کہ ولی کی اجازت اور رضامندی شرط ہے، عاقلہ بالغ اپنی مرضی سے جہاں چاہے شادی نہیں کر سکتی، اور اگر کر لیا تو نکاح درست نہیں ہوگا، خواہ شبیہ ہو، یا باکرہ، چنانچہ علامہ نووی ”شرح مسلم“ میں لکھتے ہیں:

”وَخَلَفَ الْعُلَمَاءُ فِي اسْتِرَاطِ الْوَلِيِّ، فَقَالَ مَالِكٌ وَالشَّافِعِيُّ: يُشْرُطُ  
وَلَا يَصْحُ نِكَاحٌ إِلَّا بِوْلَى، وَقَالَ أَبُو حُنَيفَةَ رَحْمَهُ اللَّهُ: لَا يُشْرُطُ فِي الشَّيْبِ وَلَا  
فِي الْبَكْرِ الْبَالِغَةِ، بَلْ لَهَا أَنْ تَزُوَّجَ نَفْسَهَا بِغَيْرِ إِذْنِ وَلِيَّهَا“ (۱)۔

(نکاح میں اولیاء کے شرط قرار دیئے جانے کی بابت علماء کے درمیان اختلاف ہے، امام مالک اور امام شافعی کے نزدیک ولی کا ہونا شرط ہے، اور نکاح ولی کے بغیر درست نہیں، اور امام ابوحنیفہ کے نزدیک نہ تو شبیہ کے نکاح میں ولی کا ہونا شرط ہے، اور نہ باکرہ بالغہ کے، اسے پورا اختیار ہے کہ وہ ولی کی اجازت کے بغیر اپنا نکاح کر لے)۔

اور ”ہدایہ“ میں ہے:

”وَلَا يَجُوزُ لِلْوَلِيِّ إِجْبَارُ الْبَكْرِ الْبَالِغَةِ عَلَى النِّكَاحِ خَلَافًا لِلشَّافِعِيِّ  
رَحْمَهُ اللَّهُ لَهُ الاعتْبَارُ بِالصَّغِيرَةِ، وَهَذَا، لِأَنَّهَا جَاهِلَةٌ بِأَمْرِ النِّكَاحِ لِعدَمِ التَّجْرِيبَةِ،  
وَلَهَذَا يَقْبِضُ الْأَبُّ صِدَاقَهَا بِغَيْرِ أَمْرِهِا، وَلَنَا أَنَّهَا حُرَّةٌ مُخَاطِبَةٌ فَلَا يَكُونُ لِلْغَيْرِ  
عَلَيْهَا وِلَايَةٌ، وَالْوِلَايَةُ عَلَى الصَّغِيرَةِ لِقَصْرِ عُقُولِهَا، وَقَدْ كَمِلَ بِالْبُلوغِ بَدْلِيلٍ

(۱) شرح مسلم للنووي، ۲۵۵، طبع مختار ایڈ کمپنی سہار پور۔

توجہ الخطاب، فصار كالغلام و كالتصرف في المال، وإنما يملك الأب قبض الصداق برضاهـا دلالة، ولهذا لا يملك مع نهـيـها<sup>(۱)</sup>۔

(ولی کے لئے باکرہ بالغہ پر نکاح میں جبر کرنا جائز نہیں، اس میں امام شافعی کا اختلاف ہے، وہ باکرہ بالغہ کو صغیرہ پر قیاس کرتے ہیں، وہ کہتے ہیں کہ یہ اس لئے ہے کہ وہ عدم تجربہ کی بنا پر نکاح کے معاملات سے ناواقف ہوتی ہے، اور یہی وجہ ہے کہ ولی اپنی صغیرہ پر بھی کامہراں کی اجازت کے بغیر بھی لے سکتا ہے۔ ہمارا استدلال یہ ہے کہ عاقله بالغہ چونکہ آزاد ہے، اور براہ راست شریعت کی مخاطب ہے، لہذا اولیاء کو اس پر کسی قسم کی ولایت حاصل نہیں ہوگی، اور جہاں تک صغیرہ پر ولایت کا تعلق ہے تو وہ صرف عقل و شعور کی کمی کی وجہ سے ہے، اور یہ کمی بالغ ہونے سے پوری ہو جاتی ہے، جس کی دلیل اس کا احکام کا مخاطب اور مکلف ہونا ہے، لہذا وہ ایسے ہی ہو گئی، جیسے لڑکا کہ اس کو اپنے اوپر تصرف کا پورا اختیار حاصل ہوتا ہے، اور جس طرح اپنے مال میں وہ پوری طرح تصرف کی حقدار ہے (اپنے نفس پر بھی حقدار ہوگی)۔ اور جہاں تک باب کے مہر وصول کرنے کے اختیار کا تعلق ہے، تو وہ اس کی رضا مندی اور اشارہ کی بنیاد پر ہے، یہی وجہ ہے کہ اگر وہ اپنے والد کو مہر وصول کرنے سے منع کر دے تو وہ وصول نہیں کر سکتا)۔

### ترجمہ:

اس باب میں چونکہ روایات دونوں طرح کی ہیں جیسا کہ ابھی اوپر ذکر ہوا، اس لئے بظاہر یہ وقت محسوس ہوتی ہے کہ کس پر عمل کیا جائے، یا کوئی ایسی راہ اختیار کی جائے جس میں دونوں پر عمل ممکن ہو سکے، لہذا اس کے لئے ترجیح و تطبيق کا راستہ ہی اختیار کیا جانا زیادہ بہتر معلوم ہوتا ہے، تاکہ روایات کی بے جاتا دلیل اور نقد و تبصرہ سے بچا جاسکے۔

(۱) البدریۃ مع الفتح ۲۵۱/۳ - ۲۵۶۔

امام شافعی کا اس باب میں اگرچہ اختلاف منقول ہے مگر خود شافعیہ کے یہاں اس پر عمل نہیں ہے، اور نووی اور قاضی عیاض کی رائے اس سے مختلف ہے، اور جہاں تک ثبوت حق کا تعلق ہے تو اس میں کوئی شک نہیں کہ حق اولیاء کے بھی ہیں، اور عاقلہ کے بھی ہیں، البتہ دیکھنا یہ ہے کہ شرعاً کس کا حق مقدم ہے؟ اس بارے میں نووی لکھتے ہیں:

”أَنْ لِفْظَةُ ”الْحَقُّ“ هَنَا مُشَارِكَةٌ، مَعْنَاهُ أَنْ لَهَا فِي نَفْسِهَا فِي النِّكَاحِ حَقًا، وَلَوْلِيهَا حَقًا، وَحَقَّهَا أَوْ كَدَّ مِنْ حَقَّهُ، فَإِنَّهُ لَوْ أَرَادَ تَزْوِيجَهَا كَفُوا وَامْتَنَعْتُ لَمْ تَجْبَرْ، وَلَوْ أَرَادَتْ أَنْ تَنْزُوجَ كَفُوا فَامْتَنَعَ الْوَلِيُّ أَجْبَرْ، فَإِنْ اسْرَ زَوْجَهَا الْقَاضِيُّ، فَدَلَّ عَلَى تَاكِدِ حَقَّهَا“ (۱)۔

(لفظ ”الحق“ یہاں پر دونوں کے حق کو شامل ہے، لہذا اس کا معنی یہ ہو گا کہ عاقلہ بالغہ کا بھی نکاح میں اپنے اوپر حق ہے اور ولی کا بھی اس پر حق ہے، اور عاقلہ کا حق ولی کے حق پر مقدم اور موکد ہے، لہذا ولی اگر اس کی شادی کفو میں کرنا چاہے اور عاقلہ بالغہ انکار کرے تو اس کو اس شادی پر مجبور نہیں کیا جائے گا، اور اگر وہ خود کفو میں شادی کرنا چاہے اور ولی کو اس سے انکار ہو تو ولی کو مجبور کیا جائے گا، اور اگر وہ اپنے انکار پر مصروف ہے تو قاضی اس کی شادی کرائے گا، یہ اس بات کی دلیل ہے کہ اس کا حق ولی کے حق پر مقدم ہے)۔

اسی لئے فقهاء حنفیہ نے ولایت کی دو قسمیں کی ہیں اور نابالغہ پر ولایت اجبار اور بالغہ عاقلہ پر ولایت استحباب کو ثابت کیا ہے، چنانچہ علامہ ابن الہمام حنفی لکھتے ہیں:

”وَالْوَلَايَةُ فِي النِّكَاحِ نُوعَانْ: وَلَالِيَّةُ نَدْبُ وَاسْتَحْبَابٌ وَهُوَ الْوَلَايَةُ عَلَى الْبَالِغَةِ الْعَاقِلَةِ بَكْرًا كَانَتْ أَوْ ثَيَّبًا.....“ (۲)۔

(۱) شرح مسلم للنووی ۲/۲۵۵۔

(۲) فتح القدر ۳/۱۵۹۔

(نکاح میں ولایت و طرح کی ہوتی ہے، ولایت استحبابی، اور وہ عاقلہ بالغہ پر ہے، خواہ شیبہ ہو یا باکرہ.....)۔

اور درختار میں ہے:

”وھی نوعان: ولایة ندب على المکلفة ولو بکرا، وولایة إجبار على الصغیرۃ ولو ثیباً ومعتوهہ“ (ولایت کی دو قسم ہے: ندب، یہ مکلفہ پر ہے اگرچہ باکرہ ہو، اور اجبار، یہ صغیرہ پر ہے اگرچہ وہ شیبہ ہو اور کم عقل ہو)۔

### یک شبہ اور اس کا ازالہ:

دونوں طرح کی روایات کو اگر سامنے رکھا جائے تو تجزیاتی پہلو سے یہ سوال پیدا ہوتا ہے کہ جب سارے حقوق خود عاقلہ بالغہ کے ہیں اور اولیاء کو کوئی اختیار اس پر نہیں تو پھر ان روایات کی کیا توجیہ کی جائے گی جن میں اولیاء کو قدر کی نگاہ سے دیکھا گیا ہے، اور جیسا کہ بعض روایات میں کہا گیا ہے کہ ان کے بغیر نکاح ہی درست نہیں ہے، اس سے تو بظاہر دونوں روایتوں میں تعارض معلوم ہوتا ہے؟ واضح رہے کہ اس سلسلہ میں ابن ہمام نے بڑی تفصیل سے کلام کیا ہے، اور دونوں کے درمیان تطبیق کی کوشش بھی کی ہے، اور جواب بھی دیا ہے، چنانچہ قرآن کریم کی ان دو آیات: ”وإذا طلقتم النساء فبلغهن أجلهن فلا تعضلوهن أن ينكحن أزواجهن إذا تراضوا بينهم بالمعروف“<sup>(۱)</sup> اور ”فإذا بلغن أجلهن فلا جناح عليكم فيما فعلن في أنفسهن بالمعروف والله بما تعملون خبير“<sup>(۲)</sup> میں یہ بات کہی گئی ہے کہ محض دفع عار اور سماجی اعتبار سے باعث نگ ہونے کی بنیاد پر عاقلہ بالغہ اور شیبہ یعنی شوہر دیدہ عورت کو شرع کے دیئے ہوئے شخصی اور ذاتی حقوق پر عمل کرنے سے روکنے کا اولیاء کو

(۱) سورہ بقرہ: ۲۳۲۔

(۲) سورہ بقرہ: ۲۳۳۔

کوئی حق نہیں ہے، اور نہ ان کو یہ اختیار ہے کہ اس کی مرضی کے خلاف جبراً کراہ کے ذریعہ جہاں چاہیں نکاح کر دیں، یا ان کو اپنا نکاح مرضی کے مطابق کرنے سے روکیں، چنانچہ وہ لکھتے ہیں:

”فَإِنْ لَهُ أَدْلَةٌ أُخْرَى سَمْعِيَةٌ هِيَ الْمُعْمُولُ عَلَيْهَا، وَهِيَ قَوْلُهُ تَعَالَى: “فَلَا  
تَعْضُلُوهُنَّ أَنْ يَنْكِحُنَّ أَزْوَاجَ جَهَنَّمَ” نہیں الأولیاء عن منعہن من نکاح من ان  
ینکحن إذا أردت بالنكاح العقد، هذا بعد تسليم کون الخطاب للأولیاء، وإلا  
فقد قيل للأزواج: فإن الخطاب معهم في أول الآية: ”وَإِذَا طَلَقْتُمُ النِّسَاءَ فَلَا  
تَعْضُلُوهُنَّ“ ای لا تمنعوہن حسا بعد انقضائے العدة ان يتزوجن“ (۱)۔

(جو لوگ اجبار کے قائل نہیں ان کے پاس دوسری بھی سماں اور غلطی دلیلیں ہیں جو ان  
کے دلائل کو مزید معتمد بناتی ہیں اور وہ اللہ تعالیٰ کا ارشاد ہے: ”فَلَا تَعْضُلُوهُنَّ أَنْ يَنْكِحُنَّ  
أَزْوَاجَ جَهَنَّمَ“ اس میں اولیاء کو عاقلہ بالغہ کے اپنے نکاح سے روکنے سے منع کیا گیا ہے، جب وہ  
شادی کرنا چاہیں، اور یہ بھی اس بات کے تسليم کر لینے کے بعد کہ اس آیت میں خطاب اولیاء کو  
کیا گیا ہے، کیونکہ شوہروں کو تو پہلی آیت میں مخاطب کیا ہی گیا ہے: ”فَلَا جَنَاحٌ عَلَيْكُمْ فِيمَا  
فَعَلْتُمُ الْخَ“ (جب تم عورتوں کو طلاق دے دو تو ان کو عدت کے بعد حصی طور پر اور قید کر کے نکاح  
سے نہ روکو)۔

اسی طرح دونوں روایت کے تعارض سے متعلق لکھتے ہیں:

”وَأَمَّا الْحَدِيثُ الْمَذَكُورُ وَمَا بِمَعْنَاهُ مِنَ الْأَحَادِيثِ فَمُعَارِضَةٌ بِقَوْلِهِ  
عَلَيْهِ السَّلَامُ: الْأَئِمَّةُ أَحَقُّ بِنَفْسِهَا مِنْ وَلِيهَا، رواه مسلم وأبوداود والترمذی والنمسائی  
ومالک فی المؤطرا، والأئمّة لازوج لها بکرا كانت او ثیبا، وجه الاستدلال أنه  
أثبت لكل منها ومن الولي حقا في ضمن قوله "أحق"، ومعلوم أنه ليس للولي

(۱) رَجَعَ الْقَدْرُ ۲۵۰/۳۔

سوی مباشرۃ العقد إذا رضیت، وقد جعلها أحق منه به، فبعد هذا إما أن يجري  
بین هذا الحديث وما رواه الحاکم المعارضۃ والترجیح، أو طریقة الجمع  
فعلى الأول یترجح هذا بقوۃ السند وعدم الاختلاف فی صحته بخلاف  
الحدیثین – فإنهما ضعیفان فحدث "لا نکاح إلا بولی" مضطرب فی أسناده  
فی وصله وانقطاعه وإرساله – قال الترمذی : هذا حديث فیه اختلاف "(۱)"۔

(مذکورہ حدیث اور ان کے ہم معنی روایات رسول اللہ ﷺ کے اس ارشاد: "الایم  
أحق بنفسها من ولیها" سے معارض ہیں، وجہ استدلال یہ ہے کہ لفظ "أحق" کے ضمن میں  
ولی کے لئے بھی حق ثابت کیا گیا ہے اور "ایامی" کے لئے بھی، حالانکہ یہ بات واضح ہے کہ اولیاء  
کے لئے صرف یہ حق ہے کہ جب وہ (عاقلہ) کسی نکاح پر راضی ہو تو وہ ان کا نکاح کر دیں، گویا  
اس نے رضا مندی کے بعد ولی کو عقد کا حق سونپا ہے، اس تفصیل کے بعد یا تو اس حدیث اور وہ  
روایت جسے حاکم نے کی ہے، کے درمیان معارضہ اور ترجیح کو باقی رکھا جائے، یا پھر دونوں میں  
تطبیق کا راستہ تلاش کیا جائے، لہذا پہلی صورت میں سند کی قوت اور اس کی صحت میں عدم  
اختلاف کی بنیاد پر اس کو ترجیح دی جائے گی، بخلاف اولیاء کی شرط و الی دونوں حدیثوں کے، کیونکہ  
وہ دونوں ضعیف ہیں، حدیث "لا نکاح إلا بولی" کی سند میں اتصال، انقطاع اور ارسال  
کے سلسلہ میں اضطراب پایا جاتا ہے، اور ترمذی کہتے ہیں کہ اس حدیث میں اختلاف ہے)۔

### خلاصہ:

مذکورہ بالا تمام تفصیلات اور نصوص، نیز تجزیہ سے یہ بات واضح ہوتی ہے کہ عاقلہ بالغہ  
لڑکی پر اولیاء کو ولایت اجبار حاصل نہیں ہے، بلکہ ولایت استحباب ہے، اور جن روایات میں اولیاء

کی اجازت کے بغیر نکاح کو باطل قرار دیا گیا ہے، یا اجازت کی بات کہی گئی ہے وہ استحباب کے طور پر ہے، نہ کہ وجوب کے، لہذا کوئی شخص اگر لڑکی کی شادی جبراً کفو، یا غیر کفو میں اپنی پسند سے کر دیتا ہے اور لڑکی اسے ناپسند کرتی ہے تو لڑکی کو قاضی کی عدالت میں اپنا نکاح فتح کرنے کا اختیار ہو گا، یا نکاح کے وقت ایسا ماحول پیدا کر دیا گیا کہ شرم و حیا اور حالات کے جبر کی بنیاد پر کچھ بول نہ سکی یا ہاں کہہ دیا اور نکاح ہو گیا تو منعقد ہو جائے گا، البتہ اسے بعد عدالت قاضی فتح کرانے کا اختیار ہو گا، اس طرح کاماحول بنا کر جبراً شادی کرنے کا اولیاء کو شرعی نقطہ نظر سے کوئی حق حاصل نہیں، ولی خواہ باب پہی کیوں نہ ہو۔

البتہ لڑکی کو چاہئے کہ اپنی پسند کی بابت اپنے والدین اور اولیاء کو بتائے، اور اگر کوئی رشتہ پسند ہو تو اولیاء کو اپنا معاملہ اخلاقی طور پر پرداز کرے تاکہ لوگ معاشرے میں اسے گری نظر و سے نہ دیکھیں، فقہاء نے بھی اس کی طرف اشارہ کیا ہے، چنانچہ در مختار میں ہے: "یستحب للمرأة تفويض أمرها إلى ولیها کی لا تنسب إلى الوقاحة" (عورت کے لئے بہتر بات یہ ہے کہ وہ اپنا معاملہ اپنے ولی کے پرداز کرے تاکہ لوگ اسے بے حیائی کی طرف منسوب نہ کریں)۔

# جبری شادی

مولانا عبدالاحد تاراپوری

دارالعلوم گجرات

۱۔ عاقلہ بالغہ لڑکی نکاح میں خود مختار ہے، اسے کوئی بھی نکاح پر مجبور نہیں کر سکتا اور اس کی اجازت کے بغیر کسی نے اس کی طرف سے نکاح قبول کر لیا تو یہ نکاح درست نہیں ہے، غرض یہ کہ عاقلہ بالغہ جب تک خود قبول نہ کرے یا کسی کو اپنا وکیل نہ بنائے اس وقت تک اس کا نکاح صحیح نہیں ہے، اس کی رضا کے بغیر اس کے والدین کی اجازت کا کوئی اعتبار نہیں ہے۔

”الأيم أحق بنفسها من وليها“<sup>(۱)</sup> (شوہر دیدہ عورت اپنے ولی کے مقابلہ میں اپنی ذات کی زیادہ حق دار ہے)۔

حدیث: ”ثلاث جد هن جد و هزلهن جد“ (تین امور میں سنجیدگی سنجیدگی ہے اور مذاق کرنا بھی سنجیدگی ہے) کے پیش نظر اگر لڑکی نے زدکوب کے ڈر سے یا نفیاتی دباو میں آ کر یا پاسپورٹ ضائع کرنے کی دھمکی سے بچنے کے لئے رضامندی ظاہر کر دی جب کہ دل سے اس نکاح پر راضی نہیں ہے تو اس کا نکاح ہو جانا چاہئے۔

۲۔ قاضی یا شرعی کو نسل اس نکاح کو فتح کر سکتے ہیں، اس کی دلیل ایک حدیث شریف ہے:

---

(۱) مسلم، ابو داؤد، ترمذی، نسائی، موطا۔

”عن خنساء بنت خدام أن أباها زوجها وهي ثيب فكرهت ذلك فأت رسول الله ﷺ فرداً نكاحها“ (حضرت خنساء بنت خدام النصارىيہ سے روایت ہے کہ ان کے والد نے ان کا نکاح کر دیا اور وہ شیبہ تھیں، تو انہوں نے اس نکاح کو ناپسند کیا، چنانچہ وہ رسول اکرم ﷺ کے پاس آئیں تو آپ ﷺ نے ان کا نکاح رد کر دیا) اور ابن ماجہ کی روایت میں ہے ”نکاح أبيها“ (آپ ﷺ نے ان کے والد کے کے ہوئے نکاح کو رد کر دیا)۔

فقہاء کرام نے کفاءت کا اعتبار چار چیزوں میں کیا ہے: ا- نسب، ۲- دین، ۳- مال، ۴- پیشہ، لہذا برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان جو معاشرتی فرق ہے، اس کا اعتبار نہیں کیا جائے گا، اس بنیاد پر اگر لڑکی یہ دعویٰ کرے کہ میرا نکاح کفو میں نہیں ہوا اور اس بنا پر مجھے تفریق کا حق حاصل ہے تو اسے اس طرح کا دعویٰ کرنے کا حق نہیں ہو گا۔

# جبری شادی

مفتی محمد عبدالرحیم تاکی  
جامعہ خیر العلوم، نور محل روڈ، بھوپال

- ۱- ایسا نکاح جائز نہیں ہے<sup>(۱)</sup>۔  
۲- ولی اگر دھوکہ دے کر نکاح کر دے تو حقیقت کی خبر ہونے پر عاقلہ بالغہ اس نکاح کو رد کر سکتی ہے<sup>(۲)</sup>۔

نکاح کے سلسلے میں عاقلہ بالغہ کی رضا مندی کے متعلق ولی کا قول معتبر نہیں:

”ولا يقبل عليها قول ولیها بالرضاء، لأنه يقر عليها بثبوت الملك للزوج، وإقراره عليها بالنکاح بعد بلوغها غير صحيح“<sup>(۳)</sup> (اس کے خلاف اس کی رضا مندی کے بارے میں اس کے ولی کا قول قابل قبول نہیں ہے، کیونکہ وہ اس کے خلاف شوہر کے لئے ثبوت ملک کا اقرار کر رہا ہے، اور اس کے بلوغ کے بعد اس کے خلاف اس کا اقرار صحیح نہیں ہے)۔

۳- زوج اور زوجہ کے درمیان کفاءت ثابت نہ ہونے کی وجہ سے بالغ لڑکی کو تفریق کرنے کا حق حاصل رہے گا۔

(۱) فتاویٰ عالمگیری ۱/۲۸۸۔

(۲) فتاویٰ عالمگیری ۱/۲۸۸۔

(۳) فتاویٰ عالمگیری ۱/۲۸۹۔

”لَوْ شرطتِ الْكَفَاءَةَ بقى حَقُّهَا (شامی) تَعْتَبِرُ الْكَفَاءَةَ لِلزُّوْمِ النَّكَاحِ اَيْ عَلَى ظَاهِرِ الرِّوَايَةِ وَلِصَحَّتِهِ عَلَى رِوَايَةِ الْحَسَنِ الْمُخْتَارَةِ لِلْفَتْوَى“<sup>(۱)</sup> (اگر کفاءت کی شرط لگائی گئی تو عورت کا حق باقی رہے گا) (شامی) کفاءت کا اعتبار ہو گا، زرم نکاح کے لئے یعنی ظاہر الروایہ کے مطابق اور صحت نکاح کے لئے حسن کی روایت کے مطابق جو فتویٰ کے لئے مختار ہے)۔

بالغ لڑکی کو تفریق کا حق حاصل رہے گا۔

۳۔ زن و شویٰ کے تعلقات لڑکی کو مجبور کر کے قائم کئے ہیں تو نکاح کو رد کرنے کا بالغہ لڑکی کا قول معتبر ہو گا<sup>(۲)</sup>۔

۵۔ قاضی یا شرعی کوسل کو عاقله بالغہ کا قول قسم کے ساتھ معتبر مان کر نکاح فتح کرنے کا اختیار ہے۔

(۱) شامی ۲/۱۸۔

(۲) شامی ۲/۳۰۲۔

# جبری نکاح کی شرعی حیثیت

مولانا محمد ابو بکر قاسمی  
شکر پور بھروسہ، در بھنگر

## ۱۔ بحالت اکراه نکاح کی اجازت کا شرعی حکم:

اس صورت میں اس کا نکاح شرعاً منعقد و نافذ ہو جائے گا۔

”وَإِنْ أَكْرَهَ عَلَى النِّكَاحِ جَازَ الْعَدْ“<sup>(۱)</sup> (اگر نکاح پر مجبور کیا گیا تو عقد نافذ مانا جائے گا)۔

اسی طرح فتاویٰ ہندیہ میں ہے:

”وَإِذَا أَكْرَهَتِ الْمَرْأَةُ عَلَى النِّكَاحِ فَفَعَلَتْ فَإِنَّهُ يَجُوزُ الْعَدْ وَلَا ضَمَانٌ عَلَى الْمُكْرَهِ“<sup>(۲)</sup> (جب کسی عورت کو نکاح پر مجبور کیا گیا اور اس نے نکاح کر لیا تو عقد جائز ہو گیا اور مجبور کرنے والے پر کسی بھی حال میں تاو ان نہیں ہے)۔

کون نہیں جانتا کہ مذہب اسلام کو قبول کرنے کے لئے اکراه جائز نہیں ہے، جیسا کہ ارشاد خداوندی ہے: ”لَا إِكْرَاهٌ فِي الدِّينِ“<sup>(۳)</sup> تاہم حالت اکراه کے اسلام کو بھی حضرات

(۱) الجوہرۃ الخیرۃ،الجزء الثاني من الجلد الثاني رس ۱۳۰۔

(۲) فتاویٰ عالمگیری ارج ۲۹۳۔

(۳) سورۃ بقرہ ۲۵۶۔

فقہاء نے معتبر مانا ہے<sup>(۱)</sup>۔

بحالت اکراہ اسلام قبول کرنے ہی کی طرح بحالت اکراہ نکاح کے اذن کو سمجھنا چاہئے۔ ایک حدیث نبوی میں صاف صراحة موجود ہے:

”ثلاث جدھن جد و هزلهن جد : النکاح والطلاق والرجعة“<sup>(۲)</sup> (تین چیزیں بالقصد اور پختگی کے ساتھ ہوں یا مذاق کے ساتھ ہوں انہیں بالقصد ہی مانا جائے گا، نکاح، طلاق اور رجعت)۔

اس حدیث پاک سے صاف معلوم ہوتا ہے کہ نکاح و طلاق اور رجعت کے معاملہ کو مذہب اسلام نے ہر حال میں یہاں تک کہ حالت اکراہ میں بھی معتبر مانا ہے، کیونکہ نکاح کا انعقاد ایجاد و قبول سے ہوتا ہے جس کا تکلم زبان سے کیا جاتا ہے، اس لئے زبانی اذن کے سبب جبری نکاح بھی شرعاً معتبر تسلیم کیا جائے گا<sup>(۳)</sup>۔

## ۲۔ بحالت اکراہ نکاح کی زبانی و تحریری اجازت کا حکم:

اگر زبانی اجازت کے بجائے زبردستی اس سے تحریر لکھوا کر دستخط کروالیا گیا، اور بحالت اکراہ ہی تحریری اجازت نامہ حاصل کیا گیا مگر زبان سے اس نے کچھ نہیں کہا تو شرعاً حالت اکراہ کی اس تحریر کو حقیقی اذن و رضا نہیں مانا جائے گا اور اس حالت میں کیا ہوا نکاح شرعاً معتبر نہ ہوگا<sup>(۴)</sup>۔

(۱) الجوہرة الخیرۃ، کتاب الارکان، ۱۳۰، ۱۳۰۔

(۲) ابو داؤد ار ۲۹۸، ابن ماجہ ار ۱۳۸، مشکاة ۲۸۳، ترمذی ار ۱۳۲، شرح معانی الآثار، ۲۷۵۔

(۳) الموسوعۃ الغنیۃ، ۲۲۳، ۲۲۳۔

(۴) رواجع ار ۱۵، فتاویٰ خانیہ علی ہامش البندیہ ار ۳۷۲، قواعد الفقہ، قاعدہ ۲۵۵، ص ۱۰۷۔

### ۳۔ عورت کے ولی کے غیر کفومرد سے بحالت اکراہ شادی کر دینے کے دعویٰ کی بنیاد پر فتح نکاح کی شرعی حیثیت:

اگر برطانیہ کے ماحول میں رہنے والی لڑکی کی ہندوستان میں پورش پانے والے لڑکے سے دباؤ ڈال کر شادی کر دی جائے پھر شادی کے بعد دونوں ملک کے طرز رہائش، طور و طریق، معاشرت و مزاج اور زبان کے فرق کے سبب لڑکی شوہر کو اپنے لئے بے جوڑ پا کر قاضی کی عدالت میں یا شرعی پنجانت میں فتح نکاح کا مطالبہ کرے تو شرعاً عورت کا یہ مطالبہ صحیح نہیں ہے، کیونکہ حضرات فقهاء نے مذکورہ امور میں کفاءت کا اعتبار نہیں کیا ہے، البتہ اگر واقعۃ شوہر غیر کفوہ ہو، مثلاً فاسق ہو، فقیر ہو، بالکل ہی ادنیٰ پیشہ والا ہو، یا نسبی اعتبار سے بے جوڑ ہو تو عورت کو فتح نکاح کے مطالبہ کا حق ہو گا، اور قاضی ان صورتوں میں نکاح فتح کر دے گا، چنانچہ فتاویٰ عالمگیری میں ہے:

”وَإِمَّا إِذَا أُكْرِهْتَ عَلَى أَنْ تَزُوْجْ نَفْسَهَا مِنْ غَيْرِ الْكَفُوءِ أَوْ بِأَقْلَمْ مِنْ مَهْرِ  
الْمَثْلِ ثُمَّ زَالَ إِلَّا كَرَاهَ فِلَهَا الْخِيَارُ، كَذَا فِي الْمُحِيطِ“<sup>(۱)</sup> (جب کسی عورت کو غیر کفومرد یا مهر مثل سے کم مهر پر نکاح کرنے پر مجبور کیا گیا تو اکراہ کے ختم ہونے کے بعد عورت کو خیار فتح ہو گا)۔

### ۴۔ بحالت اکراہ بے جوڑ شوہر سے شادی ہونے کی صورت میں عورت کو حق تفریق حاصل ہونے میں تفصیل:

اگر جبری شادی ہونے کے بعد عورت نے خود کو شوہر کے حوالہ کر دیا، یا شوہر سے اس نے مهر کی رقم کا مطالبہ کر دیا تو یہ شرعاً رضامندی ہے، اور اس رضامندی کے بعد عورت کو مهر مسمی

(۱) فتاویٰ ہندیہ ۱/۲۹۷۔

ملے گا اور اسے شرعاً فتح نکاح کے مطالبہ کا حق حاصل نہ ہوگا، چنانچہ ”السراج الوباج“ کے حوالہ سے فتاویٰ عالمگیری میں ہے:

”إذا مكنت الزوج بعد ما زوجها الولي فهو رضا وكذا لو طالبت بصدقها بعد العلم فهو رضا“<sup>(۱)</sup> (جب عورت نے ولی کے شادی کر دینے کے بعد اپنے اور پر شوہر کو قدرت دے دی اسی طرح نکاح کے علم کے بعد عورت نے شوہر سے مہر کا مطالبہ کر دیا تو یہ شرعاً رضامندی ہے)۔

ہاں اگر عورت نے بخوبی شوہر کو اپنے اور پر قدرت نہ دی ہو بلکہ شوہرنے زبردستی اس سے وظی کر لی ہو تو عورت کے لئے فتح نکاح کے مطالبہ کا حق باقی رہے گا<sup>(۲)</sup>۔

اسی طرح زوجین میں زن و شوہر کے تعلقات قائم نہ ہوئے ہوں تب بھی عورت کو شوہر کے غیر کفوہ ہونے کے صورت میں فتح نکاح کے مطالبہ کا حق حاصل ہوگا، اور دخول سے پہلے نکاح فتح ہونے کی صورت میں عورت کو مہر کی رقم میں سے کچھ نہیں ملے گا<sup>(۳)</sup>۔

اور اگر عورت کے اولیاء نے کسی عورت کا نکاح مہر مثل پر کفومرد سے زبردستی کر دیا ہو تو ایسی صورت میں عورت کو ہرگز فتح نکاح کے مطالبہ کا حق حاصل نہ ہوگا۔

”وإذا أكرهت المرأة على أن تزوج نفسها عن كفء بمهر المثل ثم زال إلا كراه فلا خيار لها“<sup>(۴)</sup> (جب عورت کو مہر مثل پر کفوے سے شادی کرنے پر مجبور کیا گیا تو ازالہ اکراہ کے بعد عورت کو خیار فتح حاصل نہ ہوگا۔

(۱) فتاویٰ ہندیہ ۲۸۷/۱۔

(۲) حوالہ بالا۔

(۳) حوالہ بالا۔

(۴) حوالہ بالا۔

## ۵۔ بحالت اکرہ منعقد ہونے والی شادی کا اگر قاضی کو علم ہو جائے تو وہ کیا کرے؟

محض جبراکراہ کی بنیاد پر قاضی نکاح کو فتح نہیں کر سکتا، ہاں اگر ولی نے غیر کفومرد سے اور مہر مثل سے کم پر بحالت اکرہ بے جوڑ نکاح کر دیا ہو اور نکاح کے بعد برضاء و رغبت میاں بیوی کے تعلقات قائم نہ ہوئے ہوں یا تعلقات قائم ہو گئے ہوں مگر عورت نے خوشی سے شوہر کو اپنے اوپر قدرت نہ دی ہو بلکہ مرد نے زبردستی و طلبی کی ہو تو ان صورتوں میں قاضی یا شرعی کو نسل عورت کے فتح نکاح کے مطالبہ کے بعد نکاح کو فتح کر سکتا ہے، ورنہ نہیں، اور عورت کو فتح نکاح کے مطالبہ کا حق بچہ کی ولادت سے پہلے تک رہے گا<sup>(۱)</sup>۔

---

(۱) الموسوعة الفقهية ۲۸۳/۳۳۔

## جبری شادی

مولانا محمد اقبال قاسمی

مدرسہ اسلامیہ، شکر پور بھروسہ در جنگلہ

عاقلہ بالغہ لڑکی کا نکاح:

شریعت میں عقل اور بلوغ پر احکام اصلیہ اور فرعیہ کا مدار ہے، جب تک یہ دونوں چیزیں انسان میں موجود نہ ہوں وہ احکام کا مکلف نہیں ہوتا، اسی لئے بچہ اور مجنون غیر مکلف ہیں، اور جب آدمی عاقل، بالغ ہو جائے تو وہ احکام شرع کا مکلف ہو جاتا ہے، مرد ہو یا عورت، اور بندہ مجبور م Hispan نہیں ہے، اس لئے احکام شرع پر عمل کرنے کی صورت میں ثواب کا اور عمل نہ کرنے کی صورت میں عذاب کا مستحق ہوتا ہے، اور جب مجبور Hispan نہیں ہے تو اس کو کسی کام پر مجبور کرنا اور اس پر دباؤ دنا یا زد و کوب کرنا شریعت کے مزاج کے خلاف ہے، ارشادِ خداوندی ہے:

”إِنَّا هُدِينَاهُ السَّبِيلُ إِما شَاكِرا وَ إِما كَفُورًا“<sup>(۱)</sup> -

(ہم نے انسان کو راستہ بتایا، اب اس کو اختیار ہے کہ وہ شکر گزار بنے یا ناشکرا۔) لیکن اس کا یہ مطلب نہیں ہے کہ وہ بالکل آزاد ہے، وہ جو چاہے کرے، اور جیسی چاہے زندگی گزارے بلکہ اس کو ایک قانون دیا گیا ہے، اسی قانون میں شادی اور نکاح ہے،

(۱) سورہ ہود: ۳۔

شادی اور نکاح کے جو اصول و ضوابط ہیں ان کا مقصد یہ ہے کہ زوجین کے مابین توافق، ہم آنکھی اور موذت و محبت تا حیات برقرار رہے، اسی مقصد کے پیش نظر جہاں عورت کو جب وہ عاقلہ بالغہ ہو جائے اپنے اختیار اور رضا و رغبت سے نکاح کرنے کی اجازت دی ہے اور اس کے پسند کردہ شوہر سے نکاح کو شریعت نے نافذ مانا ہے:

”وينعقد نکاح الحرۃ العاقلة البالغة برضائها وإن لم يعقد عليها ولی“<sup>(۱)</sup>۔

(آزاد عاقلہ بالغہ کا نکاح اس کی رضامندی سے منعقد ہو جاتا ہے، اگرچہ ولی نے عقد نہ کرایا ہو)۔

اور اولیاء پر پابندی لگادی ہے کہ وہ اس کو نکاح پر مجبور نہ کریں:

”ولا یجوز للولي إجبار البكر البالغة على النكاح“<sup>(۲)</sup>۔

(بالغہ با کرہ لڑکی کو نکاح پر مجبور کرنا ولی کے لئے جائز نہیں ہے)۔

وہیں عورت پر یہ پابندی بھی لگادی ہے کہ وہ اپنی شادی غیر کفویں نہ کرے، اگر کرتی ہے تو حسن بن زیاد کے قول کے مطابق نکاح درست نہیں ہوگا اور جمہور کے قول کے مطابق نکاح لازم نہیں ہوگا اور اولیاء کو اختیار ہے کہ وہ قاضی شریعت سے نکاح کو ختم کروالے۔

”عدم كفاءت کے وقت ولی کے لئے نکاح فتح کرانا جائز ہے، اور یہ ممکن ہے ظاہرا روایت پر کہ عقد صحیح ہے اور ولی کو حق اعتراض حاصل ہے، اور حضرت حسنؓ کی روایت کے مطابق عقد صحیح نہیں ہے، اور یہی قول فتویٰ کے لئے پسندیدہ ہے“<sup>(۳)</sup>۔

اور عورت چونکہ ناقص الحقل ہوتی ہے وہ نکاح کے نشیب و فراز اور اس کے مصالح سے

(۱) البهدايہ / ۲ / ۳۱۳۔

(۲) البهدايہ / ۲ / ۳۱۳۔

(۳) روايکار / ۲ / ۳۲۲۔

واقف نہیں ہوتی، اس لئے عورت کے لئے عاقله بالغہ ہونے کے باوجود مستحب یہی قرار دیا گیا ہے کہ وہ خود سے اپنا نکاح نہ کرے بلکہ نکاح کے معاملہ کو ولی کے پرداز کر دے:

”یستحب للمرأة تفویض أمرها إلى ولیها كیلاً تنسب إلى الوقاحة“<sup>(۱)</sup>۔

(عورت کے لئے مستحب یہ ہے کہ وہ اپنے معاملہ کو اپنے ولی کے پرداز کر دے تاکہ اس کی طرف بے حیائی منسوب نہ ہو)۔

جب شریعت نے عورت کے عاقله بالغہ ہونے کی حالت میں اس کے کئے ہوئے نکاح کو جائز اور درست مانتا ہے اور اسے خود اپنا نکاح کرنے کا اختیار دیا ہے لیکن اسی کے ساتھ اس کے لئے مستحب یہی قرار دیا ہے کہ وہ نکاح خود سے نہ کرے بلکہ ولی سے کرائے تو اب ولی کا یہ فرض بتتا ہے کہ وہ لڑکی کا نکاح اس کے مناسب لڑکے سے کرائے، کسی ایسے لڑکے کا انتخاب نہ کرے جو لڑکی کے میل اور جوڑ کا نہ ہو، جب لڑکی کا نکاح اس کے مناسب لڑکے سے ہو گا تو ایسی صورت میں لڑکی اور ولی دونوں کی رضامندی پائی جائے گی اور نکاح لازم ہو گا، اور یہ مناسب نہیں ہے کہ بے جوڑ لڑکے سے اس کو نکاح پر بینجا مجبور کرے، اور لڑکی کو ڈرادھم کا کریاز دو کوب کرے۔ یا نفیاتی دباوہ ڈال کر کے نکاح کرادے حالانکہ وہ لڑکی اس سے نکاح کرنے کے لئے بالکل آمادہ نہ ہو، کیونکہ ولی کی ولایت کا مقصد یہ ہے کہ صحیح جگہ نکاح ہو ورنہ اس طرح بے جوڑ شادی تو وہ خود بھی کر سکتی تھی لیکن اگر ولی اس کا رشتہ اس کے میل اور کفوئیں کرائے یا غیر کفوئیں کرائے اور لڑکی زبان سے ہاں نہ کہے تو اس صورت میں نکاح ہی درست نہ ہو گا، رد المحتار میں علامہ شامی تحریر فرماتے ہیں:

”لیس للولی إلا مباشرة العقد إذا رضيت“<sup>(۲)</sup> (ولی کو حق نہیں ہے مگر عقد

کو انجام دینا جب کہ وہ راضی ہو)۔

(۱) رد المحتار ۳۲۱/۲۔

(۲) رد المحتار ۳۲۲/۲۔

اور اگر وی نے لڑکی کو ڈر ادھم کا کریا زد کوب کر کے یا نفیا تی دباؤ میں لا کر یا غیر ملکی لڑکی کو پاسپورٹ ضائع کر دینے کی سخت دھمکی دے کر اس سے نکاح کے لئے ہاں کہلوالا یا جب کہ دل سے وہ اس پر راضی نہیں ہے اور اس کا نکاح کر دیا تو یہ نکاح شرعاً درست ہے:

”وإذا أكرهت المرأة على النكاح ففعلت فإنه يجوز العقد“<sup>(۱)</sup>۔

(جب عورت کو نکاح پر مجبور کیا گیا اور اس نے کر لیا تو بلاشبہ عقد درست ہے)۔

اور یہ صورت رضامندی میں شامل نہیں ہو گی، کیونکہ لڑکی اس نکاح سے راضی نہیں ہے، اس نے تو ولی کے دباؤ میں آ کر نکاح کی اجازت دی ہے۔ رضامندی کے لئے تو ضروری ہے کہ وہ خوش ہو کر قبول کرے، دباؤ میں آ کر نہیں، چنانچہ مفتی عیم الاحسان صاحب مجددی ”التعريفات الفقهية“ میں رضا کی تعریف ان لفظوں میں کرتے ہیں:

”الرضاء الاختيار والقبول..... وهو اسم من رضى ضد سخط“<sup>(۲)</sup>۔

(رضا کے معنی پسند کرنا اور قبول کرنا..... اور یہ رضی کا اسم ہے جو سخط بمعنی ناراضی کی ضد ہے)۔

ہاں یہ جبراً اکراہ ہے، کیونکہ اس کو دھمکی دے کر ہاں کہنے پر مجبور کیا جا رہا ہے، اور اگر اہ کا مفہوم بھی یہی ہے کہ کسی شخص کو بغیر اس کی رضامندی کے دھمکی دے کر کسی کام پر مجبور کیا جائے۔

”الاكره هو إجبار أحد على أن يعمل عملاً بغير حق من دون رضاه باللاخافة“<sup>(۳)</sup>۔

(اکراہ کسی شخص کو ناقص بغیر اس کی رضا کے ذرا کر کسی کام کے کرنے پر مجبور کرنا ہے)۔

(۱) الفتاوی الہندیہ ۱/۲۹۳۔

(۲) التعريفات الفقهية ص ۳۰۸۔

(۳) التعريفات الفقهية ص ۱۸۸۔

اور جب اس پر اکراہ کی تعریف صادق آتی ہے تو پھر رضا کی تعریف صادق نہیں آ سکتی، کیونکہ دونوں ایک دوسرے کی ضد ہیں، جیسا کہ لفظ دون رضاہ دلالت کر رہا ہے۔

رضا اور اذن کی حقیقت اور لڑکی سے زبردستی و سخنخط کرانا:

فقہاء کرام نے عاقله بالغہ لڑکی کے جواز نکاح کے لئے اذن کو لازم قرار دیا ہے، رضا اور خوشی کو نہیں، فتاویٰ ہندیہ میں ہے:

”لَا يجوز نكاح أحد على بالغة صحيحة العقل من أب أو سلطان بغير إذنها بكرأً كانت أو ثياباً فإن فعل ذلك فالنكاح موقوف على إجازتها“<sup>(۱)</sup> -

(کسی شخص کا نکاح بالغہ عاقله پر بغیر اس کی اجازت کے نافذ نہیں ہوگا، خواہ باپ ہو یا بادشاہ، لڑکی کنواری ہو یا بیاہی، پس اگر ایسا کیا تو لڑکی کی اجازت پر موقوف ہوگا)۔

اور اذن کی حقیقت کسی شی کو نافذ یا جائز قرار دینے کی اطلاع اور رخصت دینا ہے، <sup>للمعجم الوسيط</sup> میں ہے:

”الإذن بالإعلام بآجازة الشئ والرخصة فيه“<sup>(۲)</sup> -

(اذن کسی چیز کو جائز قرار دینے سے باخبر کرنا اور اجازت دینا ہے)۔

اور رضا کی حقیقت ہے کسی چیز کو پسند کرنا، دل سے قبول کرنا، اور اس کی ضد ناراضی آتی ہے<sup>(۳)</sup> -

اور ان دونوں کے درمیان عام خاص من وجہ کی نسبت ہے، کبھی صرف اذن پایا جائے گا، رضا نہیں جیسے زبان سے کسی شخص کو اپنا کوئی سامان لینے کی اجازت دینا اور دل سے اس پر

(۱) الہندیہ ۱/۲۸۷۔

(۲) مجمع الوسيط ۱/۱۲۔

(۳) تعریفات الفقیر ص ۳۰۸۔

ناپسندیدگی کا اظہار کرنا اور کبھی رضامندی پائی جائے گی، اذن نہیں جیسے دل سے کسی شخص کو کوئی سامان دینے کے لئے تیار اور آمادہ رہنا لیکن نہ صراحتاً اجازت دینا اور نہ دلالت اور کبھی دونوں پائے جائیں گے جیسے بخوبی اجازت دینا، پھر اذن کی دو قسمیں ہیں: ایک صراحتاً اجازت دینا و سرے دلالت اجازت دینا جیسے کنواری لڑکی کی خاموشی بوقت اجازت دلالت اذن ہے۔

”وَإِنْ أَسْتَأْذِنُ الْوَلِيَ الْبَكِرَ الْمُالِغَةَ فَسَكِّنَتْ فَذَلِكَ إِذْنُ مِنْهَا“<sup>(۱)</sup> -

(اگر ولی نے کنواری بالغہ لڑکی سے اجازت لی اور وہ چپ رہی تو یہ اس کی جانب سے اجازت ہے)۔

زیر بحث مسئلہ میں جب لڑکی نے ہاں کہہ دیا تو کیسے اس کا مفہوم یہ لیا جائے کہ اس نے اجازت نہیں دی ہے، اس نے اجازت دی ہے اور وہ بھی زبان سے دی ہے، اگرچہ دلالت لڑکی کی طرف سے اجازت نہیں ہے اور فقهاء اصولیین کے نزدیک صریحی کے مقابلہ میں دلالت کا کوئی اعتبار نہیں، قواعد الفقہ میں ہے:

”لَا عِبْرَةَ بِالدَّلَالَةِ فِي مَقَابِلَةِ الصَّرِيحِ“<sup>(۲)</sup> -

(صریح کے مقابلہ میں دلالت کا کوئی اعتبار نہیں)۔

دوسری جگہ ہے:

”يُسْقَطُ اعْتَبَارُ دَلَالَةِ الْحَالِ إِذَا جَاءَ التَّصْرِيحُ بِخَلْافِهَا“<sup>(۳)</sup> -

لہذا از بر دستی ہاں کہلوالینا اذن صریحی ہے اور دخنط کرالینا نہ اذن صریحی ہے نہ کنائی، اس لئے پہلی صورت میں نکاح کا انعقاد ہو جائے گا، دوسری صورت میں نہیں۔

(۱) البندیہ ۱/۲۸۷۔

(۲) قواعد الفقہ (قاعدہ ۲۵۵) مفتی عیم الاحسان صاحب رض ۱۰۷۔

(۳) قواعد الفقہ (قاعدہ ۳۰۸) رض ۱۳۱۔

## لڑکی کی طرف سے عدم کفاءت کا دعویٰ:

برطانیہ کے ماحول میں رہنے والی لڑکی اور ہندوستان میں پروردش پانے والے لڑکے کے درمیان اگرچہ معاشرتی فرق ہے لیکن اس کا یہ مطلب نہیں ہے کہ دونوں ایک دوسرے کے کفو نہیں ہو سکتے۔ کفو کے لئے شریعت نے جن چیزوں میں برابری کو معتبر مانا ہے، وہ حریت، اسلام، نسب، دینات و تقویٰ، مالداری اور صنعت و حرفت ہیں، فتاویٰ ہندیہ میں ہے:

”الكفاءة تعتبر في أشياء منها النسب ومنها الإسلام ومنها الحرية ومنها الكفاءة في المال ومنها الديانة ومنها الحرفة“<sup>(۱)</sup> -

(کفاءت چند چیزوں میں معتبر ہے، نسب میں، اسلام میں، آزادی میں، مال میں، دینات میں اور پیشہ میں)۔

اور کچھ فقہاء نے عقل، خازانی و جاہت اور عیوب سے پاک ہونے کو بھی امور کفاءت میں شمار کیا ہے لیکن اصحاب متون نے ان سب کو معتبر نہیں مانا ہے اور صرف امور بالا ہی کو ذکر کیا ہے<sup>(۲)</sup> -

اب اگر والدین یا دیگر اولیاء نے لڑکی کا نکاح ایسے لڑکے سے کرایا ہے جس میں کفاءت کے مذکورہ بالا امور موجود ہیں اور لڑکا لڑکی کے جوڑ اور میل کا ہے تو ایسی صورت میں لڑکی کو یہ دعویٰ کرنے کا حق نہیں ہے کہ جس شخص سے میری شادی کی جا رہی ہے وہ میرا کفو نہیں ہے، فتاویٰ ہندیہ میں ہے:

”وإذا أكرهت المرأة على أن تزوج نفسها من كفء بمهر المثل ثم زال إلاكره فلا خيار لها“<sup>(۳)</sup> -

(۱) ہندیہ ۱۴۰، ۲۹۱، ۲۹۲، کنز الدقائق علی ہاشم، البحر الرائق ۳۹۳۔

(۲) البحر الرائق ۳۹۳۔

(۳) عاصیہ ۱۴۰، ۲۹۳۔

(جب عورت لواس پر بجبور کیا جائے کہ وہ اپنی شادی کفو سے مہر مسک میں کر لے پھر جب  
ختم ہو جائے تو عورت کے لئے کوئی اختیار نہیں ہو گا)۔

اور اگر لڑکا لڑکی کا کفو نہیں ہے تو ایسی صورت میں لڑکی عدم کفاءت کا دعویٰ کر کے نکاح  
فتح کر سکتی ہے یا نہیں؟ تو اس کا جواب موقوف ہے اس پر کہ کفاءت عورت کا حق ہے یا ولی کا یا  
دونوں کا، تو فقہاء کی عبارتیں اس بابت مختلف ہیں، صاحب درمنخار لکھتے ہیں:

”والکفاءة هي حق الولي لا حقها فلونكحت رجلا ولم تعلم حاله فإذا  
هو عبد لا خيار لها بل للأولياء“<sup>(۱)</sup> -

(کفاءت ولی کا حق ہے، عورت کا نہیں، لہذا اگر عورت نے کسی شخص سے نکاح کیا اور  
اس کا حال نہ جان سکی پھر اچاک معلوم ہوا کہ وہ غلام ہے تو عورت کو کوئی اختیار نہیں ہے بلکہ اولیاء  
کو ہے)۔

اس قول کے اعتبار سے جب کفاءت عورت کا حق ہے ہی نہیں تو پھر اس کو ولی کے  
خلاف عدم کفاءت کا دعویٰ کرنے کا حق بھی نہیں ہو گا، اور جب حق دعویٰ نہیں تو حق تفہیق کہاں  
سے حاصل ہو گا، لیکن علامہ ابن عابدین شامی کی رائے یہ ہے کہ کفاءت عورت اور ولی دونوں  
کا حق ہے، دلیل یہ ہے کہ باپ اور دادا کے علاوہ اگر کوئی دوسرا ولی صغیرہ کا نکاح غیر کفو سے  
کر دے تو یہ درست نہیں ہے<sup>(۲)</sup> -

اور یہی بات زیادہ درست معلوم ہوتی ہے کہ کفاءت دونوں کا حق ہے، اس لئے کہ  
لڑکے کا غیر کفو ہونا جس طرح والدین اور خاندان والے کے لئے شرم و عار کی بات ہے اس سے  
کہیں زیادہ لڑکی کے لئے عار کا سبب ہے، اسی لئے شریعت نے لڑکی کے لئے لڑکے کا کفو ہونا  
معتبر گردانا ہے، نہ کہ لڑکے کے لئے لڑکی کا کفو ہونا، اور جب کفو عورت کا بھی حق ہے تو غیر کفو سے

(۱) درمنخار علی ہاشم رد المحتار ۳۲۳/۲۔

(۲) رد المحتار ۳۲۳/۲۔

شادی کرنے کی صورت میں لڑکی کو یہ دعویٰ کرنے کا حق ہے کہ میری جس شخص سے شادی کی گئی ہے وہ میرا کفونیں ہے، اس لئے بربنائے کفاءت مجھے حق تفریق حاصل ہے<sup>(۱)</sup>۔

### جری شادی کے بعد زن و شوئی تعلقات:

اس طرح جری شادی کے بعد اگر میاں بیوی میں زن و شوئی تعلقات قائم ہو جاتے ہیں اور لڑکی نے برضاۓ و رغبت لڑکے کو اپنے اوپر قدرت دی ہے تو یہ رضامندی شمار کی جائے گی، اس لئے کہ بخوبی اپنے اوپر قدرت دینا عقد کو جائز قرار دینا ہے۔ اسی طرح اگر لڑکی شادی کے بعد لڑکے سے مہر کا مطالبہ کرے تو وہ بھی رضامندی ہے۔ عالمگیری میں ہے:

”وَكَذَا إِذَا مَكِنْتَ الزَّوْجَ مِنْ نَفْسِهَا بَعْدَ مَا زَوْجَهَا الْوَلِيُّ فَهُوَ رَضَا  
وَكَذَا لَوْ طَالَتْ بِصَدَاقَهَا بَعْدَ الْعِلْمِ فَهُوَ رَضَا كَذَا فِي السَّرَاجِ الْوَهَاجِ“<sup>(۲)</sup>۔

(اسی طرح جب وہ شوہر کو اپنے اوپر قدرت دے دے بعد اس کے کہ ولی نے اس کی شادی کرائی تھی تو یہ رضامندی ہے، اسی طرح اگر وہ شادی کے علم کے بعد اپنے مہر کا مطالبہ کرے تو یہ بھی رضا ہے)۔

اور اس صورت میں لڑکی کو حق تفریق حاصل نہیں ہوگا اگرچہ لڑکا غیر کفوہ ہو۔

”وَإِنْ دَخَلَ بِهَا طَائِعَةً يُلْزِمُهُ الْمُسْمَىٰ وَلَا يَزَادُ عَلَيْهِ وَيُكَوِّنُ هَذَا رَضَا  
مِنْهَا بِالنِّكَاحِ لَاَنْ تَمْكِينَهَا مِنْ نَفْسِهَا إِجَازَةُ الْعِقْدِ كَفُولَهَا: رَضِيتْ وَيَسْقُطُ  
الْخِيَارُانِ الثَّابِتَانِ لَهَا: التَّفْرِيقُ لِعدَمِ الْكَفَاءَةِ وَإِتَّمَامِ مَهْرِ الْمُثَلِّ“<sup>(۳)</sup>۔

(اور اگر اس نے عورت سے رضامندی کے ساتھ دخول کیا تو شوہر پر مہر مسکی لازم ہوگا، اس پر اضافہ نہیں کیا جائے گا اور یہ عورت کی جانب سے نکاح پر رضامندی ہوگی، اس لئے کہ

(۱) الفتاوى الهندية ۱/۲۹۳۔

(۲) الفتاوى الهندية ۱/۲۸۷۔

(۳) الفتاوى الهندية ۱/۲۹۳۔

عورت کا اپنے اوپر قدرت دینا عقد کو جائز قرار دینا ہے جیسے یہ کہنا کہ میں راضی ہوں اور وہ دونوں اختیار ساقط ہو جائیں گے جو عورت کے لئے ثابت تھے، تفریق بر بنائے عدم کفاءت اور مہر مثل کی بیکھیل)۔

اور اگر لڑکی نے بخوبی وطنی کی اجازت نہیں دی اور اس نے اس سے زبردستی وطنی کر لی تو یہ رضامندی شمار نہیں ہوگی اور لڑکی کو حق تفریق حاصل ہو گا۔

”فَإِنْ دَخَلَ بَهَا إِنْ كَانَتْ مُكْرَهَةَ لِزَمَهَ مَهْرُ الْمُثَلِّ، وَحَقُّ الْاعْتَرَاضِ لِعَدْمِ الْكَفَاءَةِ بَاقٍ“<sup>(۱)</sup> -

(اگر اس نے اس سے دخول کیا تو اگر زبردستی کیا ہو تو شوہر پر مہر مثل لازم ہو جائے گا اور بر بنائے عدم کفاءت حق اعتراض باقی رہے گا)۔

اسی طرح اگر زن و شوہر تعلقات زوجین کے مابین قائم نہیں ہوئے ہیں تو عورت کو عدم کفاءت یا مہر کے مہر مثل سے کم ہونے کی بنا پر حق تفریق حاصل ہے، وہ چاہے تو قاضی یا شرعی کو نکاح کو فتح کرنے کی درخواست دے سکتی ہے جیسا کہ اوپر آچکا ہے<sup>(۲)</sup> -

اگر قاضی یا شرعی کو نکاح فتح کر دے تو شوہر پر نہ مہر مثل لازم ہو گا اور نہ مہر مسکی، اس لئے کہ تفریق عورت کی جانب سے آئی ہے اور وہ بھی دخول سے پہلے ہے۔

”وَلَوْ فَرَقَ بَيْنَهُمَا قَبْلَ الدُّخُولِ لَا يَلْزَمُهُ شَيْءٌ كَذَا فِي السِّرَاجِ الْوَهَاجِ“<sup>(۳)</sup> -

(اور اگر دونوں میں دخول سے پہلے تفریق ہو گئی تو شوہر پر کچھ بھی لازم نہیں ہو گا)۔  
یہ تمام تفصیلات اس وقت ہیں جبکہ شوہر لڑکی کا کفوئہ ہو، اور اگر کفوئہ ہے اور مہر مہر مثل

(۱) البندیہ ار ۲۹۳۔

(۲) الحجۃ بحوالۃ الفتاوی البندیہ ار ۲۹۳۔

(۳) البندیہ ار ۲۹۳۔

ہے یا مہر پر اس کو کوئی اعتراض نہیں ہے تو پھر لڑکی کو حق تفریق حاصل نہیں ہے نہ دخول سے پہلے نہ دخول کے بعد<sup>(۱)</sup>۔

### قاضی شریعت یا شرعی کوسل کا نکاح کو فتح کرنا:

قاضی یا شرعی کوسل اس نکاح کو محض جبراکراہ کی بنیاد پر فتح نہیں کر سکتے ہیں، کیونکہ جبراکراہ اسباب فتح میں سے نہیں ہے، ہاں لڑکا لڑکی کے میل اور جوڑ کا نہ ہو اور دونوں کے درمیان شرعی اعتبار سے برابری نہ پائی جاتی ہو یا مہر مہر مشل سے کم ہو اور دونوں میں برضاء و رغبت زن وشوئی تعلقات قائم نہ ہوئے ہوں تو ایسی صورت میں اگر لڑکی فتح نکاح کا دعویٰ کرتی ہے تو پھر قاضی یا شرعی کوسل فریقین کے بیانات اور شہادت کے بعد دلائل کی بنیاد پر نکاح کو فتح کر سکتے ہیں اور اگر دونوں میں برابری پائی جاتی ہو اور مہر پر لڑکی کو کوئی اعتراض نہ ہو تو پھر جبراکراہ کے باوجود ان کو فتح نکاح کا اختیار نہیں ہے۔

---

(۱) حوالہ سابق۔

# جبری شادی

مشتی عبدالرحیم

دارالعلوم مصطفوی، محلہ توحید گنج، بارہ مولہ کشمیر

۱۔ عاقلہ بالغہ آزاد عورت کے اختیارات اور حدود فقهاء کی نظر میں:

بالغہ، عقل مند اور آزاد عورت کا نکاح ولی کی اجازت کے بغیر درست ہو جاتا ہے، خواہ وہ کنواری ہو یا غیر کنواری (بیوہ، مطلقہ وغیرہ) یہ امام ابو حنیفہ<sup>ؓ</sup> اور امام ابو یوسف<sup>ؓ</sup> کا مشہور مذہب ہے، اور امام ابو یوسف سے ایک روایت یہ ہے کہ ایسی عورت کا نکاح بغیر ولی کے درست نہیں، امام محمد<sup>ؐ</sup> کے نزدیک ولی کی اجازت پر موقوف ہے<sup>(۱)</sup>۔

یہاں جو موقف امام محمد<sup>ؐ</sup> کا بیان ہوا ہے بعد میں انہوں نے اس رائے سے رجوع فرمائے وہی قول اختیار کر لیا تھا جو اپر حضرات شیخین کا بیان ہوا ہے جیسا کہ خود صاحب ہدایہ نے اس کی تصریح فرمادی ہے، نیز ہدایہ میں ہی آگے چل کر (۳۰۱/۲) پر ”وقد صح ذلك“ سے اس رجوع کی مزید تائید ہوتی ہے۔

امام مالک<sup>ؓ</sup> اور امام شافعی<sup>ؓ</sup> کے نزدیک ولی کی اجازت کے بغیر عورت کا نکاح ہی درست نہیں (صاحب بدایۃ الحجتہد علامہ ابن رشد الحفید مالکی<sup>ؓ</sup> نے ”بدایۃ الحجتہد“ میں اس موضوع پر

(۱) ہدایہ ۲۹۲، ۲۹۳ / ۲

تفصیل سے کلام کیا ہے اور فریقین کے دلائل نقل کرنے کے بعد مالکی ہونے کے باوجود انہوں نے حفیہ کے مسلک کی محل کرتا ہے اور فریق مخالف کی پیش کردہ تمام آیات و روایات کو ان کے دعوے کے لئے ناکافی قرار دیا ہے۔

پوری بحث کے بعد وہ یوں تبصرہ کرتے ہیں:

جو بات دل کو زیادہ لگتی ہے وہ یہ ہے کہ شارع نے (نکاح میں) ولایت کی شرط نہیں لگائی ہے، کیونکہ اگر نبی ﷺ (عاقلہ بالغہ کے لئے) ولایت کی شرط لگاتے تو لازمی طور پر اولیاء کی جس، ان کی قسمیں اور ان کے مراتب بیان فرماتے، وجہ یہ ہے کہ مسئلہ ولایت عامۃ الورود ہے اور اس قدر کثرت سے پیش آنے والے اہم مسئلہ میں وضاحت طلب چیزوں کی وضاحت میں تاخیرنا قابل فہم ہے اور یہ بات حضور ﷺ کے منصب نبوت کے خلاف ہے اور آپ ﷺ کی شان سے بعید تر، لہذا یہی ماننا پڑے گا کہ دراصل ولایت کی شرط لگانا شارع علیہ السلام کا مقصد ہی نہیں ہے)۔

اس کے بعد صاحب ہدایہ فرماتے ہیں: ظاہر روایت میں ہے کہ ولی کو اس صورت میں اعتراض (اور فتح نکاح) کا حق ہو گا جبکہ بالغہ عاقلہ عورت غیر کفو میں نکاح کر لے اور امام ابوحنیفہ وابو یوسفؓ کے نزدیک غیر کفو میں نکاح جائز ہی نہیں، اس لئے کہ بہت سے اولیاء ناپسندیدگی کے باوجود غیر کفو میں نکاح ہونے کی صورت میں متعدد وجوہات کی بنا پر قاضی شرعی کے پاس اعتراض و دعوا نے فتح پیش نہیں کر سکتے اور اگر پیش کر بھی دیں تو قاضی انصاف کے تقاضوں کو پورا کرے اس کی کوئی ضمانت نہیں۔

اسی وجہ سے اب فتوی یہ ہے کہ بے جوڑ نکاح منعقد ہی نہ ہو گا، چنانچہ فقه حنفی کی مستند کتاب "مجھ الانہر میں فتاویٰ قاضی خاں" سے یہ فتویٰ نقل کیا گیا ہے:

"لَفْدُ نِكَاحٍ حَرَةٌ مَكْلُوفَةٌ بِلَا وَلِيٍّ وَلَهُ الْاعْتِرَاضُ فِي غَيْرِ الْكَفُوءِ وَرُوْيَ"

الحسن عن الإمام عدم جوازه وعليه الفتوى ”، پھر مصنف خود فرماتے ہیں: ”وھذا  
اصح وأحوط والمختار للفتوى في زماننا“<sup>(۱)</sup>۔

۲- عاقله، بالغه آزاد لذکی کا نکاح جبراً کرنا ناجائز ہے:

الف۔ ”ولا يجوز للولي إجبار البكر البالغة على النكاح (إلى قوله) ولنَا  
أنها حرة فلا يكون للغير عليه ولاية الاجبار والولاية على الصغيرة لقصور  
عقلها وقد كمل بالبلوغ بدلليل توجه الخطاب“<sup>(۲)</sup>۔

(کنواری بالغ لذکی کے ولی کو شرعاً اس کی اجازت نہیں ہے کہ وہ اس کی مرضی کے  
خلاف اس کا نکاح کرے، کیونکہ یہ بالغ ہے، آزاد ہے، شرعاً مکلف ہے اور بالغ ہو جانے کی وجہ  
سے ہم کا وہ قصور اور کمی جس کی وجہ سے اولیاء کو اس پر ولایت اجبار اور بالادستی حاصل تھی اب باقی  
نہیں رہی جس کا ثبوت یہ ہے کہ اب یہ بالغ بلا واسطہ احکام خداوندی کی مخاطب و مکلف بن چکی۔  
ہے، لہذا کسی کو بھی اس پر جبراً کرنے کا اختیار نہیں ہے)۔

”قوله وهو السنة) بان يقول له قبل النكاح فلان يخطبك أو  
يذكرك فسكتت وإن زوجها بغير استئمار فقد أخطأ السنة وتوقف على  
رضاهـ. بحر عن المحيطـ واستحسن الرحمتي ما ذكره الشافعية من أن السنة  
في الا ستندان أن يرسل إليها نسوة ثقات ينظرن ما في نفسها والأم بذلك  
أولى، لأنها تطلع على مالا يطلع عليه غيرها“<sup>(۳)</sup>۔

(اور سنت یہ ہے کہ نکاح سے قبل ولی بالغہ لذکی سے باقاعدہ مشورہ کرے اور اس سے

(۱) مجمع الفتاوى، ۳۳۲، ۱۔

(۲) الہدایہ، ۲۹۲، ۲۔

(۳) شامی، ۲۹۸، ۲۹۹ طبع نعمانی۔

اجازت لے مثلاً فلاں شخص نے تمہارے لئے نکاح کا پیغام بھیجا ہے یا فلاں شخص تم سے نکاح کرنا چاہتا ہے (وغیرہ) تو اگر یہ سن کر بالغہ خاموش رہے تو یہ نکاح درست ہے، لیکن ولی کا بالغہ سے پوچھئے بغیر ہی نکاح کر دینا سنت کے بالکل خلاف ہے اور ایسا نکاح منعقد نہ ہو گا تا آنکہ بالغہ اپنی آزادانہ رضامندی سے اُسے قبول نہ کرے، یہ صاحب بحر نے ”المحيط“ سے نقل کیا ہے اور حمتو نے اس سلسلے میں شافعیہ کا بیان کر دیا یہ طریقہ پسند کیا ہے کہ ولی کو چاہئے کہ بالغہ کی آزادانہ رائے و حقیقی رضامندی معلوم کرنے کے لئے چند قابل اعتماد عورتوں کو اس کے پاس بھیج دے، سب سے بہتر اس معاملے میں اس کی والدہ رہے گی، کیونکہ والدہ اس کے تعلق سے بہت سے ان حالات سے بھی یقیناً واقف ہو گی جن کی دوسروں کو ہوا تک نہ لگی ہو، لہذا حال دل کی صحیح ترجمانی و عکاسی بھی کما حلقہ والدہ ہی کر پائے گی)۔

درستہ اسی میں ہے:

اگر کسی عورت کے شوہر کا انتقال ہو جائے اور شوہر کے رشتہ دار شوہر کی دراثت سے محروم کرنے کے لئے اس عورت سے یہ کہیں کہ تمہارا نکاح مرحوم سے درست نہیں تھا، لہذا اتم اس کی وارث نہیں بن سکتیں، ادھر عورت کا دعویٰ ان کے بر عکس ہو اور یہ معاملہ عدالت شرعی تک پہنچ جائے تو قاضی شرعی اس عورت سے سوال کرے گا کہ بتاؤ تمہارا نکاح تمہارے باپ نے تمہاری اجازت سے کیا تھا یا نہیں؟ اس پر اگر عورت جواب میں یہ کہہ دے کہ میرا نکاح میرے باپ نے میری اجازت سے کیا تھا اور شوہر کے رشتہ دار اس کی بات سے انکار کر دیں جب بھی یہ نکاح درست ہی سمجھا جائے گا اور مرحوم کے رشتہ داروں کے برخلاف وہ اپنے شوہر کی وارث قرار پائے گی، نیز عدت وفات گذارے گی، (لیکن اگر عورت کا جواب اس طرح ہو کہ) گو میرا نکاح میرے باپ نے مجھ سے پوچھئے بغیر ہی کر دیا تھا مگر جب مجھے اس کی خبر ملی تو میں اس نکاح پر رضامند ہو گئی تھی، تو اب اس صورت میں قاضی کا فیصلہ اس عورت کے خلاف اور اس کے مخالفین شوہر کے رشتہ داروں کے حق میں جائے گا، وجہ اس کی یہ ہے کہ ولی نے پہلی صورت میں نکاح سے قبل ہی

بالغہ سے اجازت لی تھی، لہذا اب لا کسی شک و شبہ کے وہ نکاح درست قرار دیا گیا لیکن دوسری صورت میں بغیر اجازت جو نکاح ہوا وہ نکاح کے وقت درست نہیں ہوا البتہ بعد میں اگرچہ بالغہ اپنی رضامندی کا اقرار کر رہی ہے جس کی وجہ سے نکاح درست ہو جاتا ہے مگر چونکہ خاص طور پر یہ جگہ تہمت سے خالی نہیں، لہذا قاضی نکاح کے غیر صحیح ہونے کا فیصلہ کرے گا<sup>(۱)</sup>۔

غور فرمائیئے کہ بالغہ کی اجازت پر نکاح کے صحیح اور باطل ہونے کا کس قدر دار و مدار ہے جیسا کہ اس مسئلہ سے واضح ہے۔

### ۳- بالغہ کی اجازت و انکار کی چند صورتیں اور ان کا حکم:

۱- ولی نے مسنون طریقے پر از خود بالغہ سے نکاح کی اجازت مانگی مثلاً فلاں تم سے نکاح کرنا چاہتا ہے کیا تمہیں یہ رشتہ منظور ہے؟ یا ولی کے وکیل یا قاصد نے بالغہ سے اجازت لی اور اس نے اپنی فطری شرم و حیا کی وجہ سے بجائے صاف جواب دینے کے خاموشی اختیار کی تو یہ شرعاً اس کی طرف سے اجازت ہے اور یہ نکاح منعقد ہو جائے گا<sup>(۲)</sup>۔

۲- ولی نے بالغہ کی اجازت کے بغیر اس کا نکاح کر دیا اور بعد میں از خود یا اپنے قاصد کے ذریعہ بالغہ کو اس نکاح کی اطلاع دی جس کو سن کر بالغہ نے حیاء کی وجہ سے خاموشی اختیار کی تو نکاح درست ہو گیا<sup>(۳)</sup>۔

۳- ولی نے بالغہ کی اجازت کے بغیر اس کا نکاح کر دیا اور کسی معتبر آدمی نے بالغہ کو اس نکاح کی خبر دی جس پر اس نے حیاء خاموشی کو اپنالیا تو یہ نکاح بھی صحیح ہو گیا<sup>(۴)</sup>۔

(۱) در مختار علی رواحکار ۲/۲۹۹۔

(۲) در مختار علی الشامی ۲/۲۹۹، ۲۹۸۔

(۳) در مختار علی الشامی ۲/۲۹۹۔

(۴) در مختار علی ہامش الشامی ۲/۲۹۹۔

۳۔ مندرجہ بالائیوں صورتوں میں بالغہ خاموش نہیں بلکہ جس وقت اس سے اجازت لی جا رہی تھی یا اطلاع دی جا رہی تھی تو وہ نہ پڑی یا مسکرانے لگی یا (یا اپنے والدین، بھائی بہنوں اور متعلقین کی جدائی کا تصور کر کے) چیکے چیکے رونے لگی تو ان صورتوں میں بھی نکاح منعقد ہو گیا<sup>(۱)</sup>۔

۵۔ ولی نے کسی شخص کا نام و پتہ وغیرہ بیان کر کے بالغہ سے اس کے ساتھ نکاح کرنے کی اجازت مانگی جس پر پہلے تو اس نے نامنظور کر دیا مگر کچھ عرصہ کے بعد (جبکہ اس شخص کے متعلق بالغہ کو مکمل اطمینان ہو چکا تھا) ولی نے بغیر پوچھے اسی سے بالغہ کا نکاح کر دیا اور معلوم ہونے پر اب کی بار شرم کی وجہ سے بالغہ نے خاموشی اختیار کی تو نکاح درست ہو گیا۔ صاحب فتح القدير اور صاحب البحر الرائق کے نزدیک اس صورت میں نکاح درست نہیں لیکن معتبر قول صحبت نکاح کا ہی سے<sup>(۲)</sup>

۶۔ ولی نے بالغہ کی موجودگی میں اس کی اجازت کے بغیر اس کا نکاح کر دیا اور وہ شرم کی بنا پر خاموش رہی تو نکاح درست ہو گیا بشرطیکہ نکاح کے وقت ہی اپنے ہونے والے شوہر کو پہچان رہی ہو<sup>(۳)</sup>۔

اوپر وہ صورتیں ذکر کی گئی ہیں جن میں نکاح درست ہو جاتا ہے، اس کے بعد ان صورتوں کا مع حوالہ ذکر کیا جاتا ہے جن میں نکاح درست نہیں ہوتا۔

۱۔ جس وقت بالغہ سے نکاح کی اجازت مانگی جا رہی تھی اس نے اسی وقت رشتے

(۱) دریخانہ علیہ بامش الشامی ۲/۲۹۹۔

(۲) دریخانہ علیہ الشامی ۲/۳۰۰۔

(۳) حوالہ بالا ۲/۳۰۱۔

کو منظور کرنے سے انکار کر دیا مثلاً یہ کہا کہ وہ تو دباغ ہے یا دوسرا شخص اس سے اچھا ہے، وغیرہ  
وغیرہ تو نکاح ہی درست نہیں ہوا<sup>(۱)</sup>۔

۲۔ جب بالغہ سے اجازت لی گئی یا اس کو نکاح کی اطلاع دی گئی تو وہ زور زور سے  
رونے لگی یا طنز و تمثیر کے انداز پر ہٹنے لگی (جو کہ حاضرین کو محسوس ہو جاتا ہے) تو اس صورت میں  
بھی نکاح نہیں ہو گا<sup>(۲)</sup>۔

۳۔ بالغہ سے نکاح کی اجازت ولی، اس کے وکیل یا اس کے قاصد نے نہیں لی بلکہ کسی  
اجنبی یا دور دراز کے رشتہ دار یا دوسرے دیمیرے درجہ کے ولی نے حقیقی ولی کی موجودگی کے  
باوجود نکاح کی اجازت چاہی اور بالغہ خاموش رہی تو نکاح درست نہیں جب تک کہ وہ زبان قال یا  
زبان حال سے اس رشتہ پر رضامند نہ ہو، مثلاً صاف صاف قبول یا رد کرے یا زبان سے کچھ نہ  
کہے بلکہ مہر طلب کرے یا شوہر کے ساتھ صحبت وغیرہ پر راضی ہو تو ان شرائط کے ساتھ نکاح  
درست ہو جائے گا<sup>(۳)</sup>۔

۴۔ ولی نے بالغہ کی اجازت کے بغیر اس کا نکاح کر دیا اور بالغہ کو اس نکاح کی اطلاع نہ  
ولی کے ذریعہ ملی نہ اس کے وکیل یا قاصد نے اسے مطلع کیا بلکہ کسی غیر معتبر آدمی نے بالغہ کو اس  
نکاح کی خبر دی اور وہ یہ خبر سن کر خاموش ہو گئی تو اس صورت میں بھی نکاح منعقد نہیں ہوا البتہ درج  
بالا<sup>(۳)</sup> میں مندرج شرائط کے ساتھ یہاں بھی نکاح درست ہو جائے گا۔

۵۔ ولی نے بالغہ سے نکاح کی اجازت لیتے وقت نکاح کا نام نہیں لیا نہ بالغہ کو وہ نام  
پہلے سے معلوم ہے تو ایسے وقت بالغہ کے چپ رہنے سے رضامندی ثابت نہ ہو گی اور اجازت نہ  
سمجھیں گے بلکہ نام و نشان بتانا ضروری ہے جس سے بالغہ اتنا سمجھ جائے کہ یہ فلاں شخص ہے،

(۱) در مختار علی الشافی ۲/۲۹۹۔

(۲) در مختار ۲/۱۹۸، بہشتی زیور اختری حاشیہ ۳/۲۸۵۔

(۳) فتاویٰ ہندیہ ۲۸۷، اختری بہشتی زیور حاشیہ ۳۰/۲۸۶۔

اے طرح اگر مہر نہیں بتایا اور مہر مل سے بہت کم پر نکاح کر دیا تب بھی بالغہ کی اجازت کے بغیر نکاح نہ ہوگا بلکہ اس سے ازسرنو اجازت لینا ضروری ہے، فقہاء متاخرین کی رائے یہی ہے اور فتح القدیر میں اسی کو بہتر قرار دیا ہے<sup>(۱)</sup>۔

۶۔ اجازت مانگنے پر بالغہ کا رد عمل کچھ ایسا تھا کہ جس میں رضامندی کا بھی احتمال ہے اور انکار و تاپسند کا بھی تو ایسی صورت میں اس کی طرف سے انکار ہی سمجھا جائے گا اور نکاح منعقد نہ ہوگا<sup>(۲)</sup>۔

۷۔ ولی نے کسی شخص کا نام و پتہ بتا کر جب بالغہ سے نکاح کی اجازت چاہی تو اس نے رشته رد کر دیا پھر کچھ عرصہ گذرنے کے بعد ولی نے بالغہ سے پوچھے بغیر ہی اس شخص سے اس کا نکاح کر دیا، جب بالغہ کو اس نکاح کا علم ہوا تو اس نے دوبارہ پھر انکار کر دیا یا صرف اتنا کہا کہ ”میں پہلے ہی کہہ چکی ہوں کہ مجھے فلاں پسند نہیں“، تو ایسا نکاح منعقد نہیں ہوگا حتیٰ کہ اگر بالغہ اس مکر انکار کے بعد اس رشته پر راضی بھی ہو جائے جب بھی نکاح درست نہ ہوگا<sup>(۳)</sup>۔

۸۔ جب بالغہ سے نکاح کی اجازت لی جا رہی تھی تو اسے کھانی یا چھینک آنے لگی اور کھانی یا چھینک بند ہوتے ہی اس نے کہا: مجھے یہ رشته منظور نہیں یا جس وقت وہ کچھ جواب دینا چاہتی تھی تو زبردستی اس کا منہ بند کر دیا گیا اور جو نبی اس کا منہ آزاد ہوا اس نے فوراً رشته نامنظور کر دیا، ان سب صورتوں میں بھی نکاح درست نہیں ہوگا اور بالغہ کے انکار کو درست مانا جائے گا، کیونکہ کھانی، چھینک یا منہ بند ہو جانے کی وجہ سے بالغہ کی عارضی و جبری خاموشی درحقیقت وہ خاموشی ہی نہیں ہے جس کو شریعت مطہرہ نے اقرار و رضامندی کا بدل قرار دیا ہے، لہذا اس اختیاری خاموشی اور اس اضطراری سکوت میں فرق لازمی چیز ہے<sup>(۴)</sup>۔

(۱) عالمگیری ملخصہ ار ۳۸۸ حاشیہ بہشتی زیر ملخصہ حصہ ۲۸۵، ۳۔

(۲) شامی ۳۰۰، ۲۔

(۳) در مختار مع الشامی ۳۰۰، ۲۔

(۴) شامی ۲۹۹، ۲۔

## ۲- نکاح کے منعقد ہونے یا نہ ہونے کے بارے میں زوجین کے اختلاف کا شرعی حکم:

علامہ شامی<sup>۱</sup> نے اپنے حاشیہ میں فرمایا: (جس صورت میں زوجین کے متقاد دعووں اور شرعی ثبوت نہ ہونے پر زوجہ کے حق میں اس کے قسم کھانے کی بنابر فیصلے کا حکم ہے جبکہ زوجین میں صحبت نہ ہوئی ہو) تو وہاں صحبت نہ ہونے سے مراد یہ ہے کہ یا تو بالکل صحبت نہ ہوئی ہو، یا صحبت تو ہوئی لیکن اس میں عورت کی رضا شامل نہ ہو، لہذا اگر یہ ثابت ہو جائے کہ زوجہ صحبت پر رضامند تھی تو پھر اس کا نکاح منعقد ہونے سے انکار کرنا بے معنی ہو کر رہ جائے گا اور شوہر کے حق میں ہی فیصلہ کر دیا جائے گا، حاشیۃ الغزی علی الاشواہ میں صحبت ہو جانے کے بعد عورت کے انکار کے متعلق فقہاء کرام کے اختلاف کو ذکر کرنے کے بعد یہ فیصلہ کیا گیا ہے کہ صحبت ہو جانے کے باوجود بھی اگر عورت سرے سے ہی نکاح منعقد ہونے کا انکار کر رہی ہو تو اس کا انکار درست اور معتبر ہے، کیونکہ یہ تحریم فرج کا معاملہ ہے جوانہتاںی حزم و احتیاط کا متقاضی ہے بلکہ مذکورہ مؤلف علامہ غزی<sup>۲</sup> نے اپنے شیخ علامہ مقدمی<sup>۳</sup> کے بارے میں تحریر فرمایا ہے کہ انہوں نے اس موضوع پر ایک مستقل رسالہ تالیف فرمائی اس میں زوجین کے صحبت کرنے کے باوجود سرے سے ہی نکاح کے انعقاد کے متعلق عورت کے انکار کو معتبر و راجح قرار دیا ہے<sup>(۱)</sup>۔

پھر اس مسئلہ میں عورت کے قول کا اعتبار کرنے کے متعلق علامہ شامی<sup>۴</sup> نے یہ دلیل پیش کی ہے کہ چونکہ عورت مرد کے بقول عقد نکاح کے لازم ہونے اور اس کے نتیجے میں اسے ملک بفعہ حاصل ہونے کا انکار کر رہی ہے، لہذا شریعت مقدسہ کے مقرر قواعد کی روشنی میں اس کے انکار کرنے اور قسم کھانے کی وجہ سے فیصلہ اسی کے حق میں کیا جائے گا، کیونکہ ضابطہ ہے: "الیمن  
علی من انکر"<sup>(۲)</sup>۔

(۱) شامی ۲۰۲/۲۔

(۲) بدایہ ۲۹۵/۲۔

اس کے بعد صاحب فتح القدر اور الکافی للحاکم الشہید<sup>ؒ</sup> کے حوالے سے تحریر فرماتے ہیں کہ اگر اس معاملے میں عورت کا ولی (باپ، دادا اور بھائی وغیرہ) بھی شوہر کے حق میں شہادت دے تو اس کے باوجود فیصلہ عورت کے ہی حق میں ہو گا اور نکاح باطل قرار دیا جائے گا<sup>(۱)</sup>۔ واضح رہے کہ زیر بحث صورت میں عورت کے قسم کھانے کا مسئلہ صاحبین کی رائے پر ہے اور اسی پر فتوی ہے ورنہ امام اعظم<sup>ؒ</sup> کے نزدیک عورت کی بات بغیر قسم کے ہی معتبر ہے یعنی انعقاد نکاح کے متعلق اس کے انکار پر بغیر قسم لئے ہی فیصلہ کر دیا جائے گا<sup>(۲)</sup>۔

مزید توضیح کے لئے ملاحظہ ہو: فتاویٰ محمودیہ ۳۰۲/۳۰۰۔

#### ۶۔ خلاصہ بحث:

- ۱۔ مذکورہ صورتوں میں ہرگز نکاح منعقد نہیں ہو گا۔
- ۲۔ جبر، زبردستی اور نفیاتی دباؤ کے تحت اگر بالغہ بظاہر نکاح کے لئے ہاں کہہ دے یا نکاح نامہ وغیرہ پر اپنے دستخط بھی ثبت کر دے تب بھی حقیقی اجازت اور آزادانہ رضامندی کے فقدان کی وجہ سے نکاح نہ ہو گا اور شرعاً سے اذن اور رضا تسلیم نہ کیا جائے گا۔
- ۳۔ شریعت مطہرہ میں نکاح کے سلسلے میں برابری اور کفاءت کا اعتبار مسئلہ حقیقت ہے۔ آپ ﷺ کا ارشاد ہے: ”وَلَا يَزُوجنَ إِلَّا مِنَ الْأَكْفَاءِ“<sup>(۳)</sup> (عورتوں کے نکاح کفو میں کئے جائیں)۔

لیکن چونکہ زیر بحث مسئلہ میں دوسری وجوہات کی بنا پر نکاح باطل ہو چکا ہے، لہذا بالغہ کو یہ دعوائے کفاءت پیش کرنے کی ضرورت نہیں رہی۔

(۱) شامی ۲/۳۰۳، ۳۰۲۔

(۲) شامی ۲/۳۰۳، ۳۰۲، بدایہ ۲/۲۹۶۔

(۳) بدایہ ۲/۱۲۔

۴- جیسا کہ شامی، درختار، ہدایہ اور فتاویٰ محمودیہ کی تصریحات سے قبل ازیں ثابت ہو چکا ہے کہ شرعی وجوہات کی وجہ سے جس طرح قبل صحبت و ہمستری تفریق کر دی جائے گی، اسی طرح قاضی شرعی، عالم و مفتی اور مسلمان حاکم بعد صحبت و انعقاد نکاح بھی تفریق کا مجاز ہے، لہذا دونوں صورتوں کا حکم یکساں ہے۔

۵- اس میں کوئی شک نہیں کہ جب قاضی یا شرعی کو نسل پر یہ بات واضح ہو جائے گی کہ جبرا کراہ کے مختلف حرے بے اختیار کر کے بالغہ کو نکاح پر مجبور کیا گیا ہے تو وہ اس نکاح کو فتح کر سکتے ہیں بلکہ صحیح بات تو یہ ہے کہ قاضی صاحب و شرعی کو نسل وغیرہ صرف برائے نام ہی فتح نکاح کی خانہ پری فرمائیں گے، کیونکہ سابقہ بحث سے یہ بات واضح ہو گئی ہے کہ ایسا نکاح سرے سے منعقد ہی نہیں ہوا تھا۔

## جبری نکاح

مولانا ابوالعااص وحیدی، سدھار تھجھنگر

### تمہدی بحث:

مذہب اسلام تمام انسانوں کا انتہائی ہمدرد و نعمگار مذہب ہے۔ اس نے انسانوں کے تمام طبقات کے ساتھ بڑی محبت و رافت اور اعتدال و توازن کا معاملہ کیا ہے۔ طبقہ سوال پر ایک نظر ڈالئے تو یہ حقیقت روز روشن کی طرح عیاں ہو جاتی ہے کہ عورتیں مختلف مذاہب اور تاریخی مراحل میں حد درجہ مظلوم رہی ہیں۔ انہیں صرف اسلام کے دامن رحمت میں پناہ ملی ہے۔

مذہب اسلام نے ایک طرف عورتوں کی شرم و حیاء کا لحاظ اور تحفظ کیا ہے تو دوسری طرف اس کی آزادی ضمیر اور پسند و تاپسند سے بھی صرف نظر نہیں کیا ہے، چنانچہ عورتوں کی حیا کے تحفظ کے پیش نظر اور اس اندیشہ کے پیش نظر کہ ان کے اندر حد درجہ شوختی و بے باکی نہ پیدا ہو جائے، اسلامی شریعت نے کہا کہ عورت کے لئے ولی ضروری ہے، چاہے وہ صغیرہ ہو یا کبیرہ، بنابریں نہ وہ اپنا نکاح کر سکتی ہے اور نہ دوسرے کا نکاح کر سکتی ہے، لیکن مردوں کے حق ولایت کا یہ مطلب نہیں کہ وہ عورتوں کے ساتھ جبرا اکراہ کا معاملہ کریں، اس لئے شریعت نے نکاح وغیرہ میں جبرا اکراہ سے روک دیا ہے اور یہ واضح فیصلہ کر دیا ہے کہ ”الشیب احق بنفسها من

ولیہا،” مگر یہاں ”احق“ اسم تفضیل استعمال کیا گیا ہے جس سے لطیف انداز میں حق ولایت کا ثبوت بھی ہو رہا ہے، پھر بھی کسی مرد کو عاقلہ و بالغہ کے معاملہ میں اجبار و اکراہ کا حق نہیں ہے، صغیرہ نابالغہ کے ساتھ اس کا ولی اجبار کا معاملہ کر سکتا ہے مگر بالغ ہونے کے بعد اسے شریعت نے خسار بلوغ دے کر اس کی آزادی رائے کا پورا لحاظ رکھا ہے، عورتوں کی آزادی ضمیر کا لحاظ نہ ہب اسلام نے یہاں تک کیا ہے کہ اگر کسی ولی نے کسی عورت کی شادی اس کی مرضی کے خلاف کہیں کر دی تو اسے عدالت میں جا کر احتجاج اور سخت رد عمل کا پورا حق دیا ہے۔

اور ایک زاویہ سے طبقہ نسوں کے معاملہ میں مذہب اسلام کا اعتدال و توازن دیکھئے کہ اس نے اگر ایک طرف مرد کو حق طلاق دیا ہے تو دوسری طرف عورت کو حق خلع دیا ہے تاکہ ناخوشگوار ماحول میں وہ گھٹ گھٹ کر زندگی گذارنے پر مجبور نہ ہو۔

میں نے مندرجہ بالا امور روح کتاب و سنت اور جمہور فقہاء و ائمہ کے نقطہ نظر کے مطابق لکھے ہیں اگرچہ علماء حنفیہ نے ولایت اور خلع وغیرہ کی بعض جزئیات سے اختلاف کیا ہے، بہر حال ضروری ہے کہ عورتوں کے بارے میں مندرجہ بالا نکات کا لحاظ رکھا جائے تاکہ آزادی نسوں اور حقوق انسانی کی پفریب تنظیموں کو یہ کہنے کا موقع نہ ملے کہ مذہب اسلام میں آزادی رائے اور عورتوں کے حقوق کو پامال کیا گیا ہے۔

مذہب اسلام میں اولاد کی صحیح تعلیم و تربیت پر بھی بہت زور دیا گیا ہے، اگر ان کی صحیح تعلیم و تربیت ہو تو مسلمان لڑکے یا لڑکیاں مشرقی ماحول میں رہیں یا مغربی ماحول میں رہیں، ان کے قدم غلط سمت نہیں بڑھ سکتے۔

اس تمہیدی بحث کے بعد اب سوالات کے جوابات ملاحظہ ہوں!

۱- اس صورت کو اس کی رضامندی ہرگز نہیں تصور کیا جائے گا جب کہ وہ دل سے اس نکاح پر راضی نہیں ہے۔

در اصل جبر و اکراہ کے نتیجہ میں نکاح، طلاق اور عتقاق کا حق نہیں ہوتا، اس لئے کہ جبر و

اکراہ کے نتیجہ میں جو فیصلہ آدمی کرتا ہے اسے اضطراری ترجیح تو کہا جاسکتا ہے مگر اسے اختیاری فیصلہ نہیں کہا جاسکتا، اختیاری فیصلہ کا تعلق تو داخلی جذبہ و شعور سے ہوتا ہے جو حالت اکراہ میں مفقود ہے۔

۲۔ اگر جبراکراہ کے نتیجہ میں کسی عاقله بالغہ نے نکاح کے لئے ہاں کر لیا تو اس کی رضا اور حقیقی اذن ہرگز تصور نہیں کیا جائے گا۔ عہد نبوی کا یہ واقعہ ملاحظہ ہو کہ ایک عورت رسول اللہ ﷺ کے پاس آئی اور کہا کہ میرے والد نے میری شادی اپنے بھتیجے سے کر دی ہے جو مجھے ناپسند ہے تو آپ نے اس عورت کو اختیار دے دیا، مگر اس داشمنہ عورت نے بعد میں کہا: ”قد اجزت ما صنع ابی ولکن اردت ان اعلم النساء ان ليس الى الآباء من الأمر شيء“<sup>(۱)</sup> اس حدیث کی روایت ابن ماجہ نے کی ہے اور اس کے روایات صحیح کے روایات ہیں۔

یعنی میرے والد صاحب نے جو کیا میں اسے درست قرار دیتی ہوں، لیکن میں نے یہ چاہا کیا کہ دوسری عورتوں کو بتا دوں کہ باپ کو عورت کے معاملہ میں کچھ بھی (جبراکراہ کا) حق نہیں ہے۔ اس طرح کا ایک دوسرا واقعہ مسند احمد، سخن ابی داؤد، سخن ابن ماجہ اور دارقطنی میں بھی آیا ہے۔

اور طلاق و عتقاً میں بھی جبراکراہ معتبر نہیں، رسول اللہ ﷺ کا ارشاد گرامی ہے: ”لا طلاق ولا عتقاً في إغلاق“<sup>(۲)</sup> (ابوداؤد، ابن ماجہ)۔

یعنی جبراکراہ کی طلاق و عتقاً کا کوئی اعتبار نہیں۔

۳۔ برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان یقیناً بڑا معاشرتی فرق ہوتا ہے مگر اس فرق کی وجہ سے لڑکی کو دعویٰ کرنے کا کوئی حق

(۱) فتاویٰ ۲۶۶، ۲۔

(۲) مشکاة المحتاج، ۲، باب الجماع والطلاق۔

نہیں کہ میری شادی جس شخص سے کی جا رہی ہے وہ میرا کفونہیں ہے، اس لئے کہ اسلام اور دینداری میں کفاءت کا اعتبار ہے، ویگر امور میں نہیں۔

۲۔ اگر جبر و اکراہ سے نکاح ہوا ہے اور کسی طرح زن و شوی کے تعلقات قائم ہو گئے تو چونکہ وہ نکاح ہوا ہی نہیں، اس لئے دونوں میں تفریق کر ادی جائے گی اور عورت مہر کی مستحق ہو گی جیسا کہ سنن ابی داؤد میں بصرہ بن اشعم کا واقعہ آیا ہے کہ ایک عورت سے ان کی شادی ہوئی مگر وہ حاملہ تھی تو انہوں نے رسول اللہ ﷺ سے ذکر کیا تو آپ ﷺ نے فرمایا:

”لها الصداق بما استحللت من فرجها..... وفرق بينهما“<sup>(۱)</sup>۔

وہ جماع کی وجہ سے مستحق مہر ہو گی، اس کے بعد آپ ﷺ نے دونوں میں تفریق کرادی۔

اور اگر زن و شوی کے تعلقات قائم نہیں ہوئے تو تفریق کر ادی جائے گی۔

۵۔ اگر لڑکی کو جبر و اکراہ کے ذریعہ نکاح پر مجبور کیا گیا تھا تو فریقین کے بیانات کے بعد قاضی یا شرعی کوسل کو چاہئے کہ نکاح فتح کر دے، چونکہ وہ نکاح منعقد نہیں ہوا جیسا کہ اوپر ذکر کیا گیا۔

(۱) فقہالن ۲۹۸/۲ بحث امبر۔

# جبری شادی

مفتی عزیز الرحمن بجنوری

مدنی دارالافتاء، مدرسہ عربی مدینۃ العلوم، بجنور

اللہ تعالیٰ نے انسانوں ہی میں نہیں بلکہ جانوروں اور حیوانوں میں بھی جوڑے پیدا فرمائے ہیں۔ اس سے مقصد جہاں ازدواجِ نسل ہے وہیں ایک دوسرے کے لئے باعث راحت اور سکون ہے۔

”وَمِنْ آيَاتِهِ أَنَّ خَلْقَ لَكُمْ مِنْ أَنفُسِكُمْ أَزْوَاجًا لِتَسْكُنُوا إِلَيْهَا وَجَعْلَ بَيْنَكُمْ مُوْدَةً وَرَحْمَةً“<sup>(۱)</sup> (اور اللہ کی نشانیوں میں سے یہ بھی ہے کہ اس نے تمہارے نفوس سے جوڑے پیدا کئے تاکہ تم کو سکون حاصل ہو اور تمہارے درمیان محبت اور رحمت قائم کر دی ہے)۔

معلوم ہوا کہ جوڑا اور برابری ہوتا باعث سکون اور راحت ہے، اگر یہ نہ ہو تو نظام عالم درہم برہم ہو جائے گا۔

جناب رسول اللہ ﷺ نے ارشاد فرمایا: ”وَلَا يَزِوْجَنَ إِلَّا مِنَ الْأَكْفَاءِ“<sup>(۲)</sup> (عورتوں کی شادی ان کے کفوہی سے کی جائے)۔

(۱) سورہ روم۔

(۲) الہدایہ۔

اسی وجہ سے ہمارے فقہاء اور مشائخ نے ارشاد فرمایا ہے:

۱- ”الکفاءة معتبرة في ابتداء النكاح لزومه وصحته“<sup>(۱)</sup> (ابتدائے نکاح میں اس کے لازم ہونے اور اس کے صحیح ہونے کے لئے کفاءت معتبر ہے)۔

۲- ”إن الولي لوزوج الصغيرة غير الكفوء لا يصح مالم يكن أباً وجدًا“<sup>(۲)</sup> (ولی اگر نابالغہ لڑکی کا نکاح غیر کفوئے کر دے تو نکاح صحیح نہیں ہو گا بشرطیکہ باپ اور دادا ہو)۔

۳- ”والمحتر للفتوى أنه لا يصح العقد“<sup>(۳)</sup> (مفتی بے قول یہ ہے کہ عقد صحیح نہیں ہو گا)۔

۴- امام محمد فرماتے ہیں: غیر کفوئے میں نکاح منعقد ہی نہیں ہوتا<sup>(۴)</sup>۔

۵- ”العجمي لا يكون الكفوء للعربية ولو كان عالماً أو سلطاناً“ (عجمی مرد عربی عورت کا کفوئیں ہو سکتا ہے اگرچہ وہ عالم ہو یا پادشاہ)۔

مندرجہ بالا تصریحات سے چند باتیں ثابت ہیں:

۱- غیر کفوئے میں نکاح جائز نہیں ہے اگر ہو گا تو منعقد نہیں ہو گا۔

۲- عجمی عربی کا کفوئیں ہوتا اگرچہ وہ عالم ہو یا سلطان ہو، ان تمام صورتوں میں علت عدم سکون اور انتظام عالم میں بگاڑ پیدا ہونے کا اندازہ ہے۔

(۱) در مختار۔

(۲) حوالہ بالا۔

(۳) رد المحتار ۲، ۳۳۳۔

(۴) در مختار۔

لہذا وہ لڑکیاں جو دوسرے ملکوں میں پیدا ہوئیں، وہاں کا ماحول پایا اور تربیت پائی  
وہ اگر کسی دوسرے ملک میں جبراً یا بارضا مندی کے بیاہ دی جائیں تو ایسے نکاح منعقد نہ ہوں  
گے، جبکہ عاقلہ بالغہ کا نکاح کسی دباؤ سے نہیں کیا جاسکتا ہے، ان حالات میں جبری شادیاں نہ  
ہوں گی، بلکہ ان کا انعقاد ہی نہ ہوگا، تاہم قاضی شرعی یا شرعی پنچایت کو بلا جھگٹ نکاح فتح کر دینا  
چاہئے، یہ احتیاط اور نہ جب نکاح کا وجود ہی تسلیم نہیں تو فتح کی بھی ضرورت نہیں ہے۔

# جبری نکاح

مولانا محمد انوار عالم قادری  
مرکزی دارالفقناء، امارت شرعیہ، پشاور

## اکراہ کی لغوی تعریف:

انسان کا کسی ایسی چیز کے کرنے پر مجبور ہونا جس کو وہ ناپسند کرتا ہے اکراہ ہے۔  
”حمل الہنسان علی شیء یکرہ“<sup>(۱)</sup>، اکراہ رضا اور محبت کی ضد ہے۔ دونوں کو ایک دوسرے کے مقابل استعمال کیا جاتا ہے، ارشاد ربانی ہے: ”وعسى أن تكرهوا شيئاً وهو خير لكم وعسى أن تحبوا شيئاً وهو شر لكم“<sup>(۲)</sup> -

## اکراہ کی شرعی تعریف:

ناحق کسی شخص کو اس کی رضامندی کے بغیر کسی کام کے کرنے پر ڈرا کر مجبور کرنا اکراہ ہے۔

”هو إجبار أحد على أن ي عمل عملاً بغير حق من دون رضاه بالإخافة“<sup>(۳)</sup>،  
اور بعض فقہاء کرام نے اکراہ کی شرعی تعریف اس طرح کی ہے:

(۱) البحر الرائق، ۸/۱۲، الدر المختار علی ہامش رد المحتار، ۹/۱۷، المباب فی شرح الکتاب، ۳/۱۰۷۔

(۲) سورہ بقرہ، ۲/۲۱۶۔

(۳) تعریفات النبیہ علی قواعد الفقہ، ص ۱۸۸، ۸/۱۲۸۔

”وَشُرْعَأَحْمَلُ الْغَيْرَ عَلَى فَعْلٍ بِمَا يَعْدُمُ الرِّضَا دُونَ اخْتِيَارٍ لَكُنَّهُ قَدْ  
يَفْسَدُ وَقَدْ لَا يَفْسَدُ“<sup>(۱)</sup> -

### اکراہ کی اقسام:

فقہاء کرام نے اکراہ کی دو تفہیں بیان کی ہیں: ۱۔ ملجمی، ۲۔ غیر ملجمی، اکراہ ملجمی: جس میں رضا معدوم اور اختیار فاسد ہوتا ہے، جیسے کسی انسان کو ناحق مجبور کرنا کہ اگر تم فلاں کام نہیں کرو گے تو تم کو قتل کر دیں گے، یا یہ کہ فلاں عضو کاٹ دیں گے، اکراہ غیر ملجمی: ایسا اکراہ جس میں رضا معدوم ہو جاتی ہے اور اختیار فاسد نہیں ہوتا ہے، یعنی کسی انسان کو پٹائی یا قید کی دھمکی دے کر کسی کام کے کرنے پر ناحق مجبور کرنا۔

”هُوَ أَنَّ الْإِكْرَاهَ نُوعًا: نُوعٌ يَعْدُمُ الرِّضَا وَيَفْسَدُ الْإِخْتِيَارَ ..... وَنُوعٌ  
يَعْدُمُ الرِّضَا وَلَا يَفْسَدُ الْإِخْتِيَارَ.....“<sup>(۲)</sup> -

خلاصہ یہ ہے کہ اکراہ کی تمام صورتوں میں رضا معدوم ہے، اور اصل اختیار تمام صورتوں میں ثابت ہے، ہال البتہ اکراہ کی بعض صورتوں میں اختیار فاسد ہوتا ہے اور بعض صورتوں میں اختیار فاسد نہیں ہوتا ہے، جیسا کہ اصول و فروع کی تمام کتابوں میں ہے۔

”فَالْجَاصِلُ أَنَّ عَدْمَ الرِّضَا مُعْتَبِرٌ فِي جَمِيعِ صُورِ الْإِكْرَاهِ وَأَصْلُ  
الْإِخْتِيَارِ ثَابِتٌ فِي جَمِيعِ صُورِهِ لَكِنَّ فِي بَعْضِ الصُّورِ يَفْسَدُ الْإِخْتِيَارُ وَفِي  
بَعْضِهَا لَا يَفْسَدُ“<sup>(۳)</sup> -

(۱) المباب فی شرح الکتاب ۱۰۷/۳۔

(۲) شرح بدایہ البتدی علی ہاشم الہدایہ ۶/۳۱۵، ۳۱۳/۶، المباب فی شرح الکتاب ۳/۱۰۷، الہجر الرائق ۸/۰۷، درر الحکام فی شرح غرر الاحکام، الجزء الثانی، کتاب الاکراہ ص ۲۶۹۔

(۳) درر الحکام فی شرح غرر الاحکام ۲/۲۶۹۔

اکراہ مکرہ کی الہیت کے منافی نہیں ہے اور نہ ہی حالت اکراہ میں مکرہ سے خطاب ساقط ہوتا ہے، کیونکہ دراصل مکرہ مبتنی ہوتا ہے اور مبتنی سے الہیت اور خطاب ساقط نہیں ہوتا ہے یہی وجہ ہے کہ مکرہ حالت اکراہ میں فرض، حظر، اباحت اور رخصت کے درمیان متعدد ہوتا ہے۔

”ثُمَّ أَعْلَمُ أَنَّ الْأَكْرَاهَ لَا يَنْافِي أَهْلِيَةَ الْمُكَرَّهِ وَلَا يَوْجِبُ وَضْعُ الْخُطَابِ عَنْهُ بِحَالٍ؛ لَأَنَّ الْمُكَرَّهَ مُبْتَلٍ وَالْإِبْتَلَاءَ يَحْقِقُ الْخُطَابَ وَالدَّلِيلُ عَلَيْهِ أَنَّ أَفْعَالَهُ تَرْدُدٌ بَيْنَ فَرْضٍ وَحَظْرٍ وَإِبَاحةٍ وَرِخْصَةٍ وَيَائِمَّ تَارَةً وَيَؤْجِرُ أُخْرَى“۔

### رضا کی لغوی تعریف:

رضا، رضی یا رضی رضی و رضواناً مرضاه سے مانوذ ہے، جس کے معنی راضی ہونا، پسند کرنا، خوش ہونا وغیرہ ہے، رضا سخت (امور کراہت) کی ضد ہے اور صوفیاء کے یہاں رضا سے مراد سرو قلب ہے۔

### رضا کی اصطلاحی تعریف:

حنفی نے رضا کی اصطلاحی تعریف یہ کی ہے کہ وہ اختیار کا ایسا کامل ہونا ہے کہ جس کا اثر چہرہ کے ظاہر سے جانا جاتا ہو۔

”فِي الْاَصْطِلَاحِ عُرْفٌ الْحَنْفِيَةُ بِأَنَّهُ اِمْتَلَاءُ الْاِخْتِيَارِ أَيْ بِلُوغِهِ وَنِهَايَتِهِ بِحِيثِ يَفْضِيُ أَثْرُهُ إِلَى الظَّاهِرِ مِنْ ظُهُورِ الْبَشَاشَةِ فِي الْوِجْهِ وَنِحْوَهَا“<sup>(۱)</sup>۔

اور جمیور فقہاء کرام نے رضا کی تعریف: ”انہ قصد الفعل دون ان یشویہ اکراہ“<sup>(۲)</sup> سے کی ہے۔

(۱) التلویح على التوضیح ۱۹۵/۲۔

(۲) الموسوعة المختصرة الخليل ۹/۵۔

اب فقهاء حنفیہ اور جمہور میں اختلاف اس بات میں ہے کہ رضا اور اختیار دونوں ایک ہیں، یا دو الگ الگ چیزیں ہیں تو اس سلسلہ میں فقهاء حنفیہ کی رائے یہ ہے کہ رضا اور اختیار دو الگ الگ چیزیں ہیں، جب کہ جمہور علماء کرام کا کہنا ہے کہ دونوں ایک ہی ہیں، یعنی دونوں مترادف الفاظ ہیں۔

”ذهب الحنفية إلى أن الرضا والاختيار شيئاً مختلفان من حيث المعنى الاصطلاحي والآثار في حين الجمود إلى أنهما مترادفان“<sup>(۱)</sup>

مذکورہ باتوں سے یہ واضح ہوتا ہے کہ تصرفات مکرہ کے سلسلہ میں حنفیہ اور جمہور کے درمیان دراصل اختلاف کی بنیاد رضا اور اختیار پر ہی ہے، کیونکہ جمہور کے نزدیک حالت اکراه میں مکرہ سے رضا اور اختیار دونوں معدوم ہو جاتے ہیں اور حنفیہ کے نزدیک مکرہ سے حالت اکراه میں صرف رضا معدوم ہوتی ہے کہ اختیار، بلکہ حنفیہ کے نزدیک اکراه کی بعض صورتوں میں اختیار فاسد ہوتا ہے اور بعض صورتوں میں تو اختیار بھی فاسد نہیں ہوتا بلکہ اختیار صحیح باقی رہتا ہے، جیسا کہ اوپر گذرنا۔

### حقیقت رضا:

اب غور طلب امریہ ہے کہ احکام شرعیہ میں رضا کی کیا حقیقت اور اہمیت ہے؟ آیا رضا احکام شرعیہ کے لئے شرط صحت ہے یا نہیں، تو اس سلسلہ میں جمہور نے تمام احکام شرعیہ میں رضا کو شرط صحت قرار دیا ہے، سوائے ان احکام کے جن میں کوئی صریح نص وارد ہوئی ہو جیسے حضور ﷺ نے ارشاد فرمایا: ”ثلاث جد هن جد وهن لهن جد: الطلاق والعناق والنكاح“<sup>(۲)</sup> (اگر کسی شخص نے مذاق سے اپنی بیوی کو طلاق دے دی، یا کسی سے مذاق میں نکاح کر لیا، یا اپنے

(۱) حاشیہ ابن عابدین بر ۳۵۰۷، کشف الاسرار بر ۳۸۳۔

(۲) ترمذی و ابو داؤد۔

غلام کو مذاق ہی میں آزاد کر دیا تو سب نافذ ہوں گے)، حفیہ کے نزدیک بعض تصرفات شرعیہ میں رضا شرط صحت ہے اور بعض میں نہیں (آج گے تفصیلی بحث آرہی ہے)۔ اب حالت اکراہ میں مکرہ کے تصرفات نافذ ہوتے ہیں یا نہیں تو اس سلسلہ میں حفیہ اور جمہور میں اختلاف ہے۔

تصرفات کی دو قسمیں ہیں: تصرفات حیہ اور تصرفات شرعیہ، پھر تصرفات شرعیہ کی دو قسمیں ہیں: ۱۔ انشاء، ۲۔ اقرار، پھر انشاء کی دو قسمیں ہیں، ایک قسم وہ ہے جو فتح کا احتمال رکھتی ہے اور دوسری قسم وہ ہے جو فتح کا احتمال نہیں رکھتی ہے۔ جو تصرفات شرعیہ فتح کا احتمال نہیں رکھتے ہیں وہ یہ ہیں: طلاق، عتق، نکاح، ظہار، بیان، قصاص کا معاف کرنا وغیرہ، اور وہ تصرفات شرعیہ جو فتح کا احتمال رکھتے ہیں وہ بیع، اجارہ وغیرہ ہیں۔

”التصوفات الشرعية في الأصل نوعان: إنشاء وإقرار والإنشاء نوعان: نوع لا يحتمل الفسخ ونوع يحتمله، أما الذي لا يحتمل الفسخ فالطلاق والرجعة والعتق والنكاح واليمين والنذر والظهار والإيلاء والفيء في الإيلاء والتدبير والعفو عن القصاص، وهذه التصوفات جائزه مع الاكراه عندنا وعند الشافعي لاتجوز“<sup>(۱)</sup>۔

جمہور کے نزدیک تصرفات شرعیہ میں اکراہ موثر ہے جب کہ حفیہ کی رائے یہ ہے کہ وہ احکام شرعیہ جو فتح کا احتمال نہیں رکھتے ہیں اور ان میں رضا شرط ہے تو ان احکام میں اکراہ موثر نہیں اور ایسے تصرفات حالت اکراہ میں بھی مکرہ کے کرنے سے نافذ و لازم ہوں گے، پس اگر کسی شخص کو ناقص مجبور کیا گیا کہ تم اپنی بیوی کو طلاق دے دو اور اس شخص نے بھی حالت اکراہ میں ڈر کی وجہ سے اپنی بیوی کو طلاق دے دی تو اس شخص کی بیوی پر طلاق واقع ہو جائے گی، اسی

(۱) بدائع الصنائع، ۱۸۳، ۷۔

طرح سے اگر کسی شخص کو کسی سے نکاح کرنے پر ناقص مجبور کیا گیا اور زبردستی اس سے ڈر ادھر کا کر نکاح پر ہاں کہلوالیا گیا تو نکاح منعقد ہو جائے گا۔

”وضابط ذلک أن كل مala يؤثر فيه الفسخ بعد وقوعه لا يعمل فيه الإكراه من حيث منع الصحة، لأن الإكراه يفوت الرضا وفوات الرضا يؤثر في عدم اللزوم وعدم اللزوم يمكن المكره من الفسخ، فالإكراه يمكن المكره من الفسخ بعد التحقق، فما لا يحتمل الفسخ لا يعمل فيه الإكراه“<sup>(۱)</sup>۔

جمہور فقهاء کرام کے نزدیک تصرفات شرعیہ میں اکراہ موثر ہے، اور حالت اکراہ میں کئے گئے تصرفات شرعیہ نافذ نہیں ہوتے ہیں، کیونکہ جمہور کے نزدیک تمام تصرفات شرعیہ میں رضا شرط ہے اور حالت اکراہ میں رضا معدوم ہوتی ہے۔ یہی وجہ ہے کہ مکرہ کی دی ہوئی طلاق واقع نہیں ہوتی ہے اور نہ ہی مکرہ کا کیا ہوا نکاح منعقد ہوتا ہے، بلکہ تمام تصرفات شرعیہ حالت اکراہ میں فاسد ہوتے ہیں۔

”ويرى جمهور العلماء غير الحنفية أن الإكراه يؤثر في هذه التصرفات فيفسدها، فلا يقع طلاق المكره مثلا، ولا يثبت عقد النكاح بالإكراه ونحوها“<sup>(۲)</sup>۔

**شرعیت میں عاقله بالغہ لڑکی کی رضامندی:**

شرعیت اسلامیہ نے عاقله بالغہ عورت کی رضامندی کو نکاح میں بڑی اہمیت دی ہے جیسا کہ آیت قرآنی اور احادیث شریفہ سے واضح ہوتا ہے۔ یہی وجہ ہے کہ عبارت نساء سے حفظیہ

(۱) فتح القدر ۹/۲۵۳، شرح المقايم ۲۱/۵۲۹۔

(۲) الموسوعة الفقهية ۶/۱۱۸، الفقه الاسلامي واراثة ۵/۳۰۳، نیز دیکھئے: الحلی لابن حزم ۹/۲۵۸، الفیرالکبیر ۲/۹۹، المباب فی شرح الکتاب ۳/۱۱۳، الإنصاف ۸/۳۳۱، بدائع الصنائع ۶/۱۹۳۔

کے نزدیک نکاح منعقد ہو جاتا ہے، جبکہ بعض فقہاء کرام کے نزدیک عبارت نساء سے نکاح منعقد نہیں ہوتا ہے، کیونکہ ان کے نزدیک صحیح نکاح کے لئے ولایت شرط ہے، اس لئے اگر کوئی عورت اپنے نکاح کر لے تو نکاح درست نہیں ہو گا۔

حقیقی کی دلیل یہ ارشاد ربانی ہے:

”فَإِنْ طَلَقَهَا فَلَا تَحُلَّ لَهُ مِنْ بَعْدِ حَتَّىٰ تَنكِحْ زَوْجًا غَيْرَهُ“<sup>(۱)</sup> -

”وَإِذَا طَلَقْتُمُ النِّسَاءَ فَبِلْفِنْ أَجْلَهُنَّ فَلَا تَعْضُلوهُنَّ أَنْ يَنْكِحْ أَزْوَاجَهُنَّ“<sup>(۲)</sup> -

ان دونوں آیتوں میں زواج کی نسبت عورتوں کی طرف کی گئی اور انسانوں میں اصل فاعل حقیقی ہے، اب زواج کی نسبت عورت کی طرف ہونے سے یہ واضح ہوا کہ عورت کو بھی نکاح کرنے کا حق ہے<sup>(۳)</sup> - حدیث شریف میں بھی عورت کو خود اپنے نکاح کرنے کا اختیار ثابت ہے، چنانچہ حدیث پاک ہے: ”الْأَيْمَمْ أَحْقَقُ بِنَفْسِهَا مِنْ وَلِيهَا“<sup>(۴)</sup> -

الأيم: ایسی عورت کو کہا جاتا ہے جس کا شوہرنہ ہو خواہ باکرہ ہو یا میبہ۔ شریعت نے ایسی عورت کو دوسرے سے زیادہ اپنے نفس کا حقدار بنایا ہے اور زبانی حق کا صدور اس وقت ہو گا جبکہ وہ اپنے نکاح از خود ولی کی رضامندی کے بغیر کرنے کی مجاز ہو گی<sup>(۵)</sup> -

باکرہ بالغہ کو نکاح پر مجبور کرنا:

ولی کے لئے بالکل مناسب نہیں ہے کہ وہ اپنی عاقدہ بالغہ کی کو کسی ایسے شخص سے نکاح

(۱) سورہ بقرہ، ۲۳۰۔

(۲) سورہ بقرہ، ۲۳۲۔

(۳) فرقہ النہ، ۲۹/۲، ۱۲۸۔

(۴) مسلم شریف۔

(۵) البحر الرائق، ۱۱۷، الدر المختار علیہ مش رو الحکار، ۱۵۵/۳۔

کرنے پر مجبور کرے جس کو وہ ناپسند کرتی ہے۔ اگر کوئی ولی ایسا کرتا ہے تو وہ شریعت اسلامیہ کے خلاف کرتا ہے۔ اس کو ایسی حرکت سے بازا آ جانا چاہئے، اس لئے کہ نکاح کے باب میں شریعت نے عاقله بالغہ لڑکی کی رضامندی اور اجازت کو بخوبی رکھا ہے۔

”ولَا إجْبَارٌ عَلَى الْبَكْرِ الْبَالِغَةِ فِي النِّكَاحِ“<sup>(۱)</sup> -

مندرجہ بالا تفصیل کی روشنی میں سوالات کے جوابات ملاحظہ فرمائیں:

۱- ایسی صورت میں رضا نہیں پائی جائے گی اور لڑکی کی رضامندی نہیں سمجھی جائے گی، کیونکہ اکراه کی دونوں صورتوں میں یعنی خواہ بھی ہو یا غیر بھی رضا معدوم ہوتی ہے۔

”فَالْحَاصِلُ أَنَّ عَدَمَ الرِّضَا مُعْتَبِرٌ فِي جَمِيعِ صُورِ الْأَكْرَاهِ“<sup>(۲)</sup> -

دوسری بات یہ ہے کہ نکاح کے باب میں انعقاد نکاح کے لئے رضا شرط نہیں ہے جیسا کہ کتب فقہ میں ہے، چنانچہ علامہ شامی رقمطر از ہیں:

”إِذْ حَقِيقَةُ الرِّضَا غَيْرُ مُشْرُوطَةٍ فِي النِّكَاحِ لصَحَّتِهِ مَعَ الْأَكْرَاهِ

وَالْهَزْلِ“<sup>(۳)</sup> -

۲- اس سے نکاح منعقد ہو جائے گا، اور اس کی رضا اور حقیقی اذن تسلیم کیا جائے گا، اس لئے کہ اکراه کی حالت میں مکرہ سے خفیہ کے نزدیک اختیار ساقط نہیں ہوتا ہے اور جب اس کو اختیار ہے اور وہ اہلیت بھی رکھتا ہے تو اس کے اذن کو حقیقی اذن شمار کیا جائے گا، ہر لمحہ پر قیاس کرتے ہوئے<sup>(۴)</sup>، چنانچہ اس سلسلہ میں حضور ﷺ کا ارشاد ہے:

”ثَلَاثٌ جَدٌ هُنْ جَدٌ وَهُنْ لَهُنْ جَدٌ: النِّكَاحُ وَالْ طَلَاقُ وَالْ عَنْاقٌ“<sup>(۵)</sup> -

(۱) الاختیار ۹۲، ۲.

(۲) در الْحِكَامِ فِي شِرْحِ غُرَرِ الْأَحْکَامِ، الْجُزْءُ الثَّانِي، ۲۶۹.

(۳) رِدَّ الْحِكَارِ ۳۱، ۳۱، الْبَحْرُ الرَّأْقَرِ.

(۴) المبسوط للمرتضی ۱۲، ۲۳، الفتاوى الهندية ۵، ۵۳، البحر الرائق ۳، ۲۳۶، دریختار علی ہاشم رِدَّ الْحِكَارِ ۲، ۳۲۱، کتاب الطلاق.

(۵) ترمذی، ابو داؤد.

(تمن چیزیں ایسی ہیں جن کی سنجیدگی سنجیدگی ہے اور مذاق بھی سنجیدگی ہے: نکاح، طلاق اور رجعت)۔

### نکاح بذریعہ دستخط کا حکم:

اگر کسی لڑکے یا لڑکی کو غیر معمولی دباؤ میں لا کر بوقت نکاح دستخط کرالیا تو یہ نکاح درست ہو گا یا نہیں؟

حنفیہ کے نزدیک نکاح صحیح منعقد ہونے کے لئے عاقدین کا ایجاد و قبول، زبان سے کہنا اور سننا ضروری شرائط میں سے ہے۔ اسی طرح شاہدین کا بھی عاقدین کے ایجاد و قبول کا سننا ضروری ہے، صرف کسی سے دستخط کروالینے سے نکاح منعقد نہیں ہو گا<sup>(۱)</sup>۔

۳۔ اس صورت میں لڑکی کو قطعاً یہ دعویٰ کرنے کا حق نہیں ہے کہ میری شادی جس لڑکے سے کی جا رہی ہے یا کی گئی وہ میرا کفوئیں ہے اور نہ ہی اس لڑکی کو معاشرتی فرق کو کفاءت کی بنیاد پنا کر حق تفریق حاصل ہے۔

۵۔ چونکہ یہ ایک قسم کا ظلم ہے اور رفع ظلم قضاۓ یا شرعی کوسل کا فریضہ ہے، اس لئے ایسی صورت میں میری ناقص رائے یہ ہے کہ قاضی یا شرعی کوسل کو بر بنائے ناچر جبراً کراہ لڑکی کا نکاح فتح کرنے کا اختیار دیا جائے اور لڑکی کو بھی بر بنائے جبراً کراہ فتح نکاح کا حق دیا جائے۔

(۱) الدر المختار امر ۱۸۶، بحر الرائق ۲۳۲، ۲۳۲، روا المختار ۲۲۱، ۲۲۱۔

# جبری شادی

مولانا انجاز احمد قادری  
مدرسہ اسلامیہ محمود العلوم، دہلی

## نکاح میں عاقله بالغہ لڑکی کا اختیار:

عاقله بالغہ لڑکی اپنے نکاح میں خود مختار ہے۔ اس کو کوئی شخص نکاح پر مجبور نہیں کر سکتا۔  
حدیث صحیح میں ہے: "الأئمَّةُ أَحْقَنَّ بِنَفْسِهَا مَنْ وَلَيْهَا، وَالبَكْرُ تَسْتَأْذِنُ وَإِذْنَهَا  
صَمَاتِهَا" (عاقله بالغہ لڑکی اپنے نفس کی اپنے ولی سے زیادہ حق دار ہے، باکرہ سے اس کی  
اجازت اور مرضی معلوم کی جائے اور اس کی اجازت خاموش رہنا ہے)، نیز دیکھئے: در مختار  
۳۱۰/۲

ابن تیمیہ فرماتے ہیں:

"ويجب على ولد المرأة أن يتقي الله فيمن يزوجها به وينظر في  
الزوج هل هو كفوء أو غير كفوء، فإنه إنما يزوجها لمصلحتها لالمصلحة،  
وليس له أن يزوجها بزوج ناقص لغرض له"<sup>(۱)</sup> -

(عورت کے ولی پر ضروری ہے کہ اس شخص کے بارے میں جس سے اس کی شادی کرنا

(۱) فتاویٰ ابن تیمیہ ۳۵/۳۲

چاہتا ہے اللہ سے ڈرے، اور شوہر کے بارے میں غور کرے کہ آیا وہ کفوہ ہے یا نہیں، اس لئے کہ وہ عورت کی شادی کرا رہا ہے اس کی مصلحت کی خاطر، نہ کہ اپنی مصلحت کے پیش نظر اور ولی کے لئے جائز نہیں اپنی غرض کو حاصل کرنے کے لئے کسی ناقص شوہر سے اس کی شادی کر دے)۔ دوسری جگہ فرماتے ہیں:

”أَمَا تزوِيجها مع كراهتها للنكاح فهذا مخالف للأصول والنقول، والله لم يسوغ لوليها أن يكرهها على بيع وإجارة إلا بإذنها ولا على طعام أو شراب أو لباس لاتريده فكيف يكرهها على مباضعة و معاشرة من تكره مباضعته ومعاشرة من تكره معاشرته“<sup>(۱)</sup>۔

(ولی کا عورت کی ناپسندیدگی کے باوجود اس کی شادی کرانا اصول و نقول سب کے خلاف ہے۔ اللہ نے کسی ولی کے لئے جائز قرار نہیں دیا کہ وہ عورت کی مرضی کے بیکسی شی کی بیع اور اجارہ پر اس کو مجبور کرے اور نہ ایسی چیز کے کھانے، پینے، اور پہننے پر مجبور کر سکتا ہے جس کو وہ ناپسند کرتی ہے، تو ولی کس طرح عورت کی مرضی کے خلاف کسی شخص سے نکاح پر اس کو مجبور کر سکتا ہے؟ اور ایسے شخص کے ساتھ معاشرت پر مجبور کر سکتا ہے جس کی معاشرت کو وہ پسند نہیں کرتی)۔

### حالتِ کراہ کا نکاح:

کسی ولی نے تمام تر شرعی ذمہ داریوں کو فرماویں کر تے ہوئے عاقله بالغہ کو کسی ناپسندیدہ شخص سے نکاح پر مجبور کر دیا اور بحالت مجبوری اس نے قبول ریا تو حفیہ کی رائے کے مطابق یہ نکاح منعقد ہو جائے گا<sup>(۲)</sup>۔

(۱) فتاویٰ ابن تیمیہ ۳۵، ۳۲۔

(۲) رد المحتار ۵۷۹، ۲۔

قاضی یا شرعی کو نسل کے ذریعہ فتح:

عورت کسی طرح شوہر کے ساتھ زندگی گذارنے پر راضی نہ ہو تو اپنے دعویٰ کو ثابت  
کر کے بذریعہ قاضی نکاح فتح کرائے<sup>(۱)</sup>۔

---

(۱) شابی ۲/۳۳۶۔

## جبری شادی

مولانا خورشید احمد عظی  
المکتب العلمی، رمکوہ تھہ پورہ، منو

- ۱- یہ صورت رضامندی پر محمول ہوگی، اور نکاح صحیح ہوگا۔
- ۲- اولیاء کے بارے میں یہ پہلو غالب ہے کہ وہ لڑکی کے حق میں خیرخواہی، شفقت اور اس کے مفادات کی رعایت کو ملحوظ رکھیں گے۔ اگر اس سے ہٹ کر کسی جذبہ کے تحت وہ لڑکی پر دباؤ ڈالتے ہیں تو ان کا یہ فعل باعث گناہ ہوگا، مگر لڑکی کی اجازت جو جبرا و کراہ کے تحت حاصل ہو رہی ہے، نکاح کے باب میں اس کی رضامندی پر ہی محمول ہوگی۔
- ۳- نکاح کے باب میں شرعاً صرف دین میں کفاءت کا اعتبار کرنا چاہئے جیسا کہ احادیث نبویہ اور عہد رسالت و قرون مشہودہ کی شادیوں سے معلوم ہوتا ہے<sup>(۱)</sup> اور امام مالک نیز امام کرخی، ابو بکر الجصاص اور دیگر علماء عراق نے بھی صرف اسی کا اعتبار کیا ہے، اگرچہ بعض خارجی امور (فخر و مبارکات) کا لحاظ کرتے ہوئے عرف اور دیگر امور میں بھی حنفیہ کے نزدیک کفاءت کا اعتبار کیا گیا ہے وہ امور یہ ہیں:

نسب، اسلام، پیشہ، آزادی، دیانت اور مال<sup>(۲)</sup> -

(۱) تفصیل کے لئے ملاحظہ ہو: انساب و کفاءت کی شرعی دیشیت تالیف محدث جیب الرحمن الاعظمی۔

(۲) روایت کار ۳/۲۰۹۔

برطانوی لڑکی کے نکاح کی جو صورت سوالنامہ میں مذکور ہے، اس سے اندازہ ہوتا ہے کہ لڑکی کے اولیاء اس کا نکاح اپنے خاندان اور گھرانہ میں ہی کرتے ہیں اگرچہ ملک اور وطن بدلا ہوا ہے، لہذا لڑکی کا یہ دعویٰ کہ میرا نکاح غیر کفو میں ہو رہا ہے، جائز نہیں ہو گا۔

اول تو اس لئے کہ کفاءت کو اولیاء کا حق شمار کیا گیا ہے۔

دوم: اس لئے کہ لڑکی کو اس کا علم ہوتا ہے کہ اس کا نکاح کس سے کیا جا رہا ہے اور اس کی اجازت شامل ہوتی ہے اگرچہ اکراه کے ساتھ ہو۔

سوم: اس لئے کہ ایک دیہاتی شہری کا کفو ہو سکتا ہے<sup>(۱)</sup>۔

لہذا جن کے نزدیک دین کے علاوہ دیگر امور میں بھی کفاءت کا اعتبار کیا گیا ہے، ان کے نزدیک بھی اختلاف بلد یا شہری اور دیہاتی ہونے کی بنا پر کفاءت میں کوئی خلل واقع نہیں ہو گا، اور ایک دیہاتی شہری کا کفو ہو سکتا ہے، اس لئے اس کا لحاظ کرتے ہوئے برطانوی نشرا دلڑکی کا کفو ہندوستانی یا پاکستانی نشرا دلڑکا ہو سکتا ہے، لہذا لڑکی کا مطالبہ تفریق درست نہیں ہو گا۔

- ۵ - صرف اس بنیاد پر کہ نکاح کے وقت لڑکی نے جبرا اور دباؤ میں اجازت دی تھی، ورنہ وہ اس نکاح پر راضی نہیں تھی، قاضی کو اس نکاح کے فتح کا اختیار نہیں ہو گا۔

## جبری شادی

مولانا بہاء الدین ندوی، کیرالا

۱۔ شافعی مسلک کے مطابق لڑکی کی رضامندی کی اہمیت ہے، لیکن اگر لڑکی کنواری (بکر) ہو تو اس لڑکی کے باپ (باپ نہیں ہے تو دادا) اس لڑکی کو شادی کرنے پر مجبور کر سکتا ہے، جبکہ وہ شادی کفوئے ہو جائے۔ اس کا سبب یہ بتایا گیا ہے کہ ایک لڑکی کے مستقبل کے بارے میں لڑکی سے بھی اچھی طرح باپ یا دادا جانتے ہیں اور اپنی بیٹی کو کسی طرح کی مضر تاتا نے کی خواہش عموماً ان کو نہیں ہوگی، تو لڑکی کے کنواری ہونے کی صورت میں اس کی پوری اجازت شافعی مسلک میں ضروری نہیں ہے اور اگر شیب (جو کنواری نہیں ہے) ہے تو اس کی اجازت کے بغیر شادی صحیح نہیں ہے۔

”وللأب تزوج البكر صغيرة وكبيرة بغير إذنها لكمال شفقته ويستحب استئذانها أي الكبيرة تطيبا لخاطرها، وليس له تزويج ثيب إلا بإذنها فإن كانت صغيرة لم تزوج حتى تبلغ، لأن الصغيرة لا إذن لها، والجد كالأب عند عدمه في جميع ما ذكر“

لیکن ہمارے مسئلہ میں رضامندی کی بات آتی ہے۔ اس میں شافعی مسلک کا حکم یہ ہو گا کہ اگر شادی کفوئے نہیں ہے تو وہ باطل ہے، چاہے ولی کو جر کرنے کا حق ہو یا نہ ہو۔ امور کفایت کی جو خصلتیں آتی ہیں وہ فقہ کی کتابوں میں درج ہیں۔

”لوزوجها الولي غير كفء أو بعض الأولياء المستوفين برضاهما  
ورضا الباقين صح التزويج، ولو زوجها الأقرب برضاهما فليس للأب اعتراف،  
ولوزوجها أحدهم بغير كفء برضاهما دون رضاهما لم يصح: وفي قول: يصح،  
ولهم الفسخ، وبجري القولان في تزويع الأب أو الجد، بكرأ صغيرة أو بالغة  
غير كفء بغير رضاهما، ففي الأظهر باطل، وفي الآخر: يصح، وللبالغة الخيار  
وللصغرى إذا بلغت“.

- ۲ - نكاح کے انعقاد میں یا دوسرے کسی معاملے کے انعقاد میں إکراہ موثر نہیں ہے، لیکن  
إکراہ اس صورت کو بولا جاتا ہے جس میں مندرجہ ذیل شرائط موجود ہوں:  
۱- إکراہ کرنے والے کو جس بات کو بول کر کے وہ إکراہ کرتا ہے، اس کو نافذ کرنے کی  
طاقت ہو۔

۲- إکراہ متعجل یعنی حالی ہو، مطلب یہ ہے کہ اگر کل یا پرسوں یا ایک مہینہ کے بعد قتل  
کرنے کی دھمکی دی جائے تو یہ إکراہ میں شامل نہیں ہے۔  
۳- اس دھمکی سے سلامتی پاننا ممکن ہو۔

”وشرط إلا إکراه قدرة المكره على تحقيق ما هدد به عاجلاً بولاية أو  
تغلب، وعجز المكره عن دفعه بفرار أو استغاثة وظنه أنه إن امتنع فعل ما خوفه  
به ناجزاً فلا يتحقق العجز بدون اجتماع ذلك كله“.

پاسپورٹ جلادینے کی دھمکی اس میں شامل نہیں ہے، کیونکہ عموماً وہ بات بعد کی ہوگی  
ہاں اگر لڑکی کے سامنے پاسپورٹ جلادینے کی دھمکی ہو تو وہ إکراہ ہے۔

میراثک یہ ہے کہ إکراہ کی بات اس میں کیسے آئے گی، لڑکی پر إکراه کرنا ہماری بحث  
کا موضوع نہیں ہے۔ اگر وی کوئی شادی پر مجبور کرے تو اس کو إکراه (عقد یا معاملے میں إکراه)  
بولا جاتا ہے۔ ولی لڑکی پر إکراه کرے تو یہ شادی یا معاملے میں إکراہ نہیں ہوگا۔

۳۔ کفاءت میں جو باتیں معتبر ہیں ان میں سے ”نب“ (خاندان) کے تحت اس مسئلہ کو رکھا جاسکتا ہے، اگر لڑکا کفونہیں ہے تو اس صورت میں تفریق کا حق مسلم شافعی کے مطابق خود لڑکی کو حاصل ہے۔

۴۔ زن و شوئی تعلقات قائم ہونے کے بعد تفریق کرنا اور اس کے پہلے تفریق کرنا دونوں کا حکم ہر ایک مسئلہ میں ایک ہے، یعنی اگر زن و شوئی تعلق قائم ہونے کے بعد تفریق ہوتی ہے تو مہر واپس نہیں لے سکتا اور اگر اس کے قبل ہے تو مہر کا آدھا حصہ واپس دینا واجب ہے۔

۵۔ جواب نمبر (۳) کی عبارت سے واضح ہے کہ اگر غیر کفوئے شادی ہوگی تو لڑکی کو خود فتح کرنے کا حق حاصل ہے۔ اگر بالغ نہیں ہے تو بالغ ہونے کے بعد بھی یہ حق حاصل ہے، تو لڑکی کے قول پر عمل کرنا قاضی اور شرعی کوسل کے لئے جائز ہے، لیکن فتح کا صیغہ لڑکی کے منہ سے آنا چاہئے، کیونکہ فتح کا حق اس کا ہے۔

# جبری شادی

شیخ عبدالقدار عبد اللہ القادری، کیرالا

عربی سے ترجمہ

وہی کو عاقلہ شوہر دیدہ لڑکی کی شادی کرانے کا اختیار نہیں ہے، الایہ کہ وہ اس کی اجازت دے، کیونکہ مسلم کی روایت ہے: "الثیب أحق بنفسها من ولیها" (شیبہ اپنے ولی کے مقابلہ میں اپنے آپ کی زیادہ حق دار ہے)، اس کی علمت یہ ہے کہ مردوں سے سابقہ پیش آنے کی وجہ سے اس کی ناداقیت ختم ہو چکی ہوتی ہے اور وہ مردوں کی طرف سے پہنچنے والے نفع و نقصان کو سمجھ لیتی ہے برخلاف کنواری لڑکی کے<sup>(۱)</sup>۔

نکاح میں عورت کی رضامندی شرط ہے، کیونکہ یہ اس کا حق ہے<sup>(۲)</sup> اور عورتوں کی دو فتنمیں ہیں: ۱- شیبہ (شوہر دیدہ)، ۲- باکرہ (کنواری)<sup>(۳)</sup>، اور "والنساء على ضربين" سے مراد یہ ہے کہ نکاح کے سلسلے میں جبر نہیں کیا جاسکتا اور کنواری لڑکیوں کے معاملہ میں باپ اور دادا کو جبر کرنے کا حق ہے<sup>(۴)</sup>۔

(۱) اتحادہ ر ۲۳۵۔

(۲) تحقیق المطلب بشرح تفہیم المبابج ۲۲۲، ۲۔

(۳) شرح ابن قاسم الغزی علی متن الی شجاع۔

(۴) حاشیۃ الباجوری ۱۱۲، ۲۔

ثیبہ بالغہ پر جبر کرنا جائز نہیں ہے اور نہ اس کی شادی کرائی جا سکتی ہے، إلا یہ کہ وہ اجازت دے اور اس کا یہ کہنا: ”اگر میرے والد رضامند ہیں تو میں بھی رضامند ہوں“ کافی نہ ہوگا اگر اس کا مقصد اپنی رضامندی کو اپنے والد کی رضامندی پر متعلق کرنا ہو۔ اور اگر اس کی مراد یہ ہو کہ میرے والد جو کریں میں اس پر راضی ہوں تو یہ جائز ہے اور اس وقت یہی دستور ہے<sup>(۱)</sup>۔

عقد کے مکمل ہونے سے قبل عورت کا رجوع نہ کرنا بھی شرط ہے، لیکن اگر وہ عقد کے مکمل ہونے کے بعد رجوع کرے تو اس کا قول معتبر نہیں ہوگا الایہ کہ کوئی بینہ پیش کیا جائے۔ نکاح دو گواہوں کی موجودگی ہی میں صحیح ہوگا اور ان کا آزاد، مرد، عادل (راست باز) اور سنبھالنے والا ہونا شرط ہے، اس لئے کہ جس چیز پر گواہی دی جانی ہے وہ قول ہے، لہذا حقیقتاً اس کا سنا جانا شرط ہے، اور دیکھنا بھی شرط ہے، جیسا کہ آگے آرہا ہے کہ اقوال دیکھنے اور سنبھالنے کے ذریعہ ہی ثابت ہوتے ہیں<sup>(۲)</sup>۔

آواز پر اعتماد کرنے کا کوئی اعتبار نہیں ہے، لہذا اگر دونوں گواہ ایجاد کرنے والے اور قبول کرنے والے کو دیکھے بغیر ایجاد و قبول کو سن رہے ہوں لیکن قطعی طور پر ان کے دل میں یہ خیال ہو کہ ایجاد کرنے والا فلاں ہے اور قبول کرنے والا فلاں تو یہ کافی نہ ہوگا۔ اس کی علت ذکر کی جا چکی ہے یعنی یہ کہ ان دونوں گواہ ایجاد کرنے والے اور قبول کرنے والے کا علم نہیں ہے، اس لئے کہ نکاح کے دو گواہوں سے مقصود یہ ہے کہ تنازع کی صورت میں عقد کو ثابت کیا جاسکے جو علم نہ ہونے کی صورت میں حاصل نہیں ہو سکتا، ”النهایہ“ ۲۱۸، ۴ میں ہے: ”وشرطهما حرية وسمع“ (گواہوں میں آزادی اور سنا شرط ہے) اس لئے کہ جس چیز کی گواہی دی جانی ہے وہ قول ہے، لہذا حقیقتاً اس کا سنا جانا شرط قرار دیا گیا اور دیکھنا بھی، کیونکہ اقوال کا ثبوت دیکھ کر اور سن کر ہی ہوتا ہے۔

(۱) الانوار فی غسل الابرار ۵۳، ۵۲۔

(۲) الحفظ من المنهاج ۲۲۸۔

اگر عورت کی طرف سے رضامندی نہیں پائی گئی یا اس کے ساتھ زبردستی کی گئی اور نکاح جبر کے ساتھ ہوا اور زن و شوہی کے تعلقات نہیں قائم ہوئے تو عورت کو فتح نکاح کا حق حاصل ہے، اگر مرد کفونہ ہو۔ کفارت کا اعتبار پانچ امور میں ہوتا ہے جن کو شارع نے بیان کیا ہے اور اختلاف مکان نہیں اس کا کوئی اثر نہ ہو گا اور نکاح اور دیگر عقود و معاملات کے درمیان فرق ہے، چنانچہ عقد نکاح میں دونوں گواہوں کا موجود رہنا بھی شرط ہے برخلاف معاملات کے جو غیر موجودگی میں بھی درست ہو جاتے ہیں جیسا کہ ”اسنی المطالب“ میں اس کی طرف اشارہ کیا گیا ہے۔

## جب می شادی

مولانا نیاز احمد عبدالجعید طیب پوری  
الجامعة الاسلامیہ خیر العلوم، سدھار تھنگر

۱۔ جی نہیں، یہ رضامندی تصور نہ ہوگی، اس لئے کہ لڑکی مکرہ ہے اور قبول نکاح میں مکرہ کے ارادہ کی تنفیذ کر رہی ہے نہ کہ اپنے جذبات کی ترجیحی۔

”رفع عن أمتی الخطأ والنسيان وما استكرهو ع۔ (میری امت سے بھول، چوک اور اس چیز کو معاف کر دیا گیا ہے جس پر اسے مجبور کیا جائے)۔

۲ عاقلہ بالغہ لڑکی کو اپنی رضامندی کا پورا اختیار ہے لیکن اس اختیار سے یہ لازم نہیں آتا کہ یہ اپنی شادی کے تعلق سے مختار کل ہے، بلکہ حدیث کی صراحت کے بموجب ولایت کی شرط باقی رہے گی۔

۳۔ لڑکی کو اس بات حق نہیں ہے کہ وہ عدم کفاءت کا دعویٰ کرے اور اس کے ذریعہ حق تفریق حاصل کرے۔ اصل کفاءت اسلام ہے اور سارے کلمہ گو مسلمان اور بھائی بھائی ہیں، پیشے بھلے ہی الگ الگ ہوں، کوئی مسلمان اُڑ کا لڑکی برضاور غبت کسی بھی سماج میں بننے والی لڑکی یا لڑکے سے شادی کر سکتے ہیں، اگر سماجی تفاوت اور رہنمائی کے اختلاف سے کوئی منفی پہلو سامنے آتا ہے اور ازدواجی زندگی میں ایسی کڑواہت پیدا ہوتی ہے جو معاشرتی زندگی کی گاڑی

کے آگے بڑھنے میں سخت مانع ہے تو شریعت نے اس کے لئے استثنائی صورتیں رکھی ہیں، لیکن محض سماجی رکھرکھاؤ اور معاشرتی تقاضوں کو عدم کفاءت قرار دینا زیادتی اور اسلامی تصور کے خلاف ہے۔

۲۔ اکراہ کی کوئی چیز واقع نہیں ہوتی ہے، چاہے طلاق ہو یا عتماق، صورت مسؤولہ میں لڑکی مکرہ ہے، اس لئے اس کا نکاح ہی نہیں ہوا، اب اگر زن و شوہر کے تعلقات قائم ہو چکے ہیں تو لڑکی مہر مثل کی مستحق ہو گی، لڑکے کو زانی نہیں کہا جائے گا اور نہ ہی اس پر شرعی حد جاری کی جاسکتی ہے، اگرچہ نکاح صحیح نہیں ہوا تھا۔

جسمانی تعلقات قائم نہ ہونے کی صورت میں لڑکی مستحق نہ ہو گی، ایک بات اور ملحوظ خاطر رہے کہ نکاح فاسد سے وطی کی صورت میں عدت واجب ہو گی، سید سابق فتنہ السنہ میں رقمطر از ہیں:

”من وطی امرأة بشبهة وجبت عليها العدة؛ لأن وطأ الشبهة كالوطأ في النكاح في النسب، فكان كالوطأ في إيجاب العدة، وكذلك تجب العدة في زواج فاسد إذا تحقق الدخول.“

اما الظاهرية فقالت: لا تجب العدة في النكاح الفاسد ولو بعد الدخول لعدم وجود دليل على إيجابه من الكتاب والسنّة“<sup>(۱)</sup> (جو کسی عورت سے شبہ کی بنابر وطی کر لے تو اس عورت پر عدت واجب ہو گی، اس لئے کہ شبہ کی وطی نسب کے سلسلے میں نکاح کی وطی کی طرح ہے، لہذا یہ عدت کو واجب کرنے میں وطی کی طرح ہو گیا۔ اسی طرح نکاح فاسد میں اگر دخول ہو جائے تو عدت واجب ہو گی۔ جہاں تک ظاہریہ کا تعلق ہے تو انہوں نے کہا ہے کہ نکاح فاسد میں عدت واجب نہیں ہے، خواہ دخول ہو چکا ہو، اس لئے کہ کتاب و سنت سے اس کو واجب کرنے والی کوئی دلیل نہیں ہے)۔

(۱) فتنہ السنہ ۳۷۵ء۔

# جبری شادی

مولانا محمد عظیٰ (مسو)

۱۔ صورت مسئولہ میں عاقله بالغہ سے زبردستی ہاں کہلوالینا نکاح کے لئے اس کی رضامندی پر دلیل نہیں ہے، کیونکہ جبراکراہ کی مذکورہ صورتیں اس کی عدم رضا پر دلالت کر رہی ہیں۔

۲۔ اگر والدین یا اولیاء مخش شفقت اور مصلحت دین و دنیا کی بنابر استیذ ان و انکاح کے لئے بالغہ پر جبراکراہ کا شائستہ طریقہ اختیار کریں، اس میں ان کی اپنی یا خاندان وغیرہ کی غرض یا مفاد شامل نہ ہو اور کوئی فریب و دھوکہ کی حرکت نہ ہو تو یہ رضا و نکاح درست ہے، ورنہ سوال میں جبراکراہ کے مذکورہ طریقوں سے جو نکاح ہو گا وہ فاسد ہو گا، کیونکہ جمہور فقهاء کے نزدیک رضا اور عدم اکراہ انعقاد نکاح کے لئے شرط ہے، چنانچہ ڈاکٹر وہبہ الزحلی لکھتے ہیں:

”الرضا والاختيار من العاقدين أو عدم الاكراه . هو شرط عند الجمهور غير الحنفيه، فلا يصح الزواج بغير رضا العاقدين، فإن أكره أحدهما على الزواج بالقتل أو بالضرب الشديد أو بالحبس المديد كان العقد فاسداً، لقوله عليه الصلاة والسلام: “إِنَّ اللَّهَ تَجَوَّزُ عَنْ أَمْتِي الْخَطَا وَالنَّسِيَانَ وَمَا اسْتَكْرَهُوا عَلَيْهِ” وأخرج النسائي عن عائشة أن فتاة هي الخنساء ابنة خدام

الأنصارية دخلت عليها فقالت: إن أبي زوجني من ابن أخيه يرفع بي خسيسته  
وأنا كارهة.... فجاء رسول الله ﷺ ..... فجعل الأمر إليها" الحديث.

(خفیہ کو پھوڑ کر جمہور کے نزدیک رضامندی، اختیار اور عدم اکراہ دونوں کی جانب سے شرط ہے، چنانچہ بغیر رضاۓ عاقدین نکاح جائز نہیں ہے۔ اگر ان دونوں میں سے کسی ایک کو بھی قتل، شدید مار، یا طویل مدت تک قید کا خوف دلا کر نکاح کے لئے راضی کر لیا گیا تو یہ نکاح فاسد ہو گا، حضور ﷺ کے اس ارشاد کی وجہ سے جس میں آپ نے فرمایا کہ میری امت کو اللہ تعالیٰ خطاؤں سیان اور اکراہ کی حالت میں معاف کرتا ہے، اور ایک حدیث جس کو امام نسائی نے حضرت عائشہؓ سے روایت کیا ہے، یہ ہے کہ خسرو، بنت خذام النصاریہ ان کی خدمت میں حاضر ہوئیں اور کہا کہ میرے والد نے اپنے چچا زاد بھائی سے میری شادی کر دی ہے تا کہ میرے ذریعہ اس کی خست کو دور کرے اور اسے میں ناپسند کرتی ہوں، اسی دوران حضور ﷺ تشریف لائے پھر یہ بات آپ کو بتائی گئی تو آپ ﷺ نے فرمایا کہ تمہیں اختیار ہے) <sup>(۱)</sup>۔

امام ابن تیمیہ نے جبری شادی کو حرام اور جاہلی عمل قرار دیا ہے <sup>(۲)</sup>۔

یہ بھی ایک الیہ ہے کہ بدلتے ہوئے حالات میں پسند کی شادی کا رجحان روزافزوں ہے۔ کفاءت کا معیار بھی ماڈرن ہو گیا ہے، جو بیشتر محترمات کے ارتکاب کا شاخانہ ہے، اس کے اولین مجرم اولیاء ہیں جن کی تربیت و سرپرستی میں معیار کفاءت "الخبیثات للخبیثین" کی منزل تک پہنچ گیا ہے۔ ظاہر ہے کہ اس مرحلے میں اولیاء کے حق اجبار استعمال کرنے سے عظیم مفاسد پیدا ہونے لازمی ہیں، اس لئے اولیاء کو چاہئے کہ ان حالات میں عاقدین پر ظالمانہ جبراہ کراہ کا ارتکاب کر کے اپنے جرام کے کھاتے کو ختم نہ بنائیں۔

(۱) الفقہ الإسلامی و أدلة ۷۷۸۔

(۲) فتاویٰ شیخ قلم سلام ۳۲/۵۲۔

۳۔ اسلام کی عظیم خصوصیات میں مساوات انسانی ایک ایسی حقیقت ہے جس نے عرب و جنم کو ایک لڑی میں پروردیا ہے، طبقاتی، علاقائی اور نسلی امتیازات و فرق درجات کو جس طرح منایا ہے وہ ایک کھلی ہوئی کتاب ہے۔ شادی کے معاملے میں کفاءت کے جتنے معیارات قائم کئے گئے ہیں جن کا ثبوت کتاب و سنت میں نہیں ہے، وہ سب قرون اولی کے بعد کی پیداوار ہیں، اس لئے مغربی واپسی معاشرتوں کے فرق کو عدم کفاءت کی دلیل نہیں بنایا جاسکتا۔ مشرق و مغرب میں آباد مسلمانوں کے درمیان نکاح اور قرابت کے لئے دین و ایمان اور کردار و اخلاق میں کفاءت ساری کفاءتوں پر مقدم ہے۔ اگر دو ملکوں یا ایک ہی ملک و بستی میں رہنے والے طرفین کے درمیان یہ شرعی کفاءت معدوم ہو تو بلاشبہ سوال میں مذکور دعویٰ کرنے کا حق لڑکی کو حاصل ہے۔

۴۔ یہ سوال بہم ہے۔ جب تک یہ واضح نہ ہو کہ عقد نکاح رضا یا اکراہ کی حالت میں ہوا ہے اور اس رضا یا اکراہ کی کیفیت کیا ہے؟ پھر کن حالات میں زن و شوئی تعلقات قائم ہوئے، یا کیوں نہیں ہوئے؟ شرعی حکم کے بارے میں کیا کہا جاسکتا ہے؟ البتہ فتح نکاح کی صورت میں مہر کے وجوب و عدم و جوب کا فرق ہوگا۔

۵۔ فتح کر سکتے ہیں جیسا کہ جواب نمبر ۲ میں حضرت عائشہؓ کی حدیث مذکور جو خباء انصاریہ کے واقعہ پر مشتمل ہے، اس پر میں دلیل ہے۔

# جبری شادی

مولانا سلطان احمد اصلاحی، علی گڑھ

- ۱- سوال نامہ میں درج تفصیلات کی روشنی میں صورت مسؤولہ میں رضامندی کا تحقیق نہیں ہوگا اور اس طرح زبردستی نکاح کے لئے کہلوایا گیا ”ہاں“ معتبر نہیں ہوگا۔ عاقله بالغہ لڑکی کو اختیار ہوگا کہ وہ ایسے جبری نکاح کو مسترد کرتے ہوئے کفوئے اپنی پسند کا دوسرا نکاح کر سکے۔ اسلامی معاشرے پر واجب ہے کہ وہ اپنے ہاں مصالح کے تحفظ کو یقینی بنائے اور جزئیات فقه کے غلط استعمال پر قابو پائے۔ اس طرح کی صورت حال میں شرعی عدالتوں کو بھی ایسی مظلوم خواتین کی بھرپور دادرسی کرنی چاہئے۔ اپنی کتاب ”اسلام کا نظریہ جنس“ میں رقم ”جوڑ کا نکاح“ اور ”شادی میں اولیاء کا دخل“ کے عنوانات کے تحت مسئلہ کی جزئیات پر تفصیل سے لکھ چکا ہے جس کے دہرانے کی اس وقت ضرورت نہیں ہے (۱)۔
- ۲- صورت مسؤولہ میں یہ لڑکی کی رضا اور اس کا حقیقی اذن نہیں ہوگا، اور اس کی بنیاد پر ہونے والا نکاح بھی اسی طرح غیر حقیقی اور غیر مؤثر ہوگا۔
- ۳- ہاں! صورت مسؤولہ میں لڑکی کو یہ دعویٰ کرنے کا حق ہوگا اور بر بناء کفاءت اس کو تفریق کا اختیار حاصل ہوگا۔

(۱) مطبوعہ ادارہ علم و ادب علی گڑھ طبع دوم ۲۰۰۴ء۔

۴ - دونوں کا حکم الگ الگ ہو گا۔ زن و شوی تعلقات قائم ہونے کی صورت میں رشتہ کو ممکن حد تک نبھانے کی کوشش کی جائے، دوسری صورت کا حکم اس سے مختلف ہو گا۔

۵ - ہاں! جبرا کراہ کا یقین ہونے کی صورت میں شرعی کوسل یا قاضی ایسے نکاح کو فتح کر سکتے ہیں۔

## جبری نکاح

قاضی محمد کامل قاسمی  
آل اندیا مسلم پرنسپل لائبریری، نئی دہلی

اسلام نے ازدواجی رشتہوں کے انتخاب کے لئے زوجین اور ان کے متعلقین کو کئی بنیادی ہدایات دی ہیں۔ ان پر عمل کرنے سے یہ رشتہ ہمیشہ خوشگوار اور مستحکم رہتا ہے، مثلاً رشتہ کرتے وقت لڑکے یا لڑکی کے انتخاب میں ترجیح کی بنیاد دینداری اور حسن اخلاق ہونی چاہئے۔

حضرت ابو ہریرہؓ سے روایت ہے کہ رسول اکرم ﷺ نے فرمایا: "نكح المرأة لاربع: لمالها ولحسابها ولجمالها ولدينها فاظفر بذات الدين تربت يداك" (۱)۔

(عورت سے چار وجہ سے نکاح کیا جاتا ہے: اس کے مال کی وجہ سے، اس کی خاندانی خوبیوں کی وجہ سے، اس کے حسن و جمال کی وجہ سے اور اس کے دین کی وجہ سے، تم دیندار عورت سے نکاح کر کے کامیابی حاصل کرو۔ تمہارے ہاتھ خاک آلو دہ ہوں) (بخاری و مسلم)۔

دوسری حدیث میں ارشاد ہے:

حضرت ابو ہریرہؓ سے روایت ہے کہ رسول اکرم ﷺ نے فرمایا: "إذا خطب إليكم

من ترصنون دینہ و خلقہ فزو جوہ، إن لا تفعلوا تکن فتنۃ فی الارض و فساد  
(۱) عریض

(جب تمہیں کوئی ایسا شخص پیغام نکاح دے جس کے دین اور اخلاق کو تم پسند کرتے ہو،  
تو تم اس سے نکاح کراؤ۔ اگر تم نے ایسا نہ کیا تو زمین میں بڑا فتنہ اور فساد ہو گا)۔  
(۲) و یندب ..... والنظر إلیها قبله

(نکاح سے پہلے عورت کو دیکھنا مند و بہ ہے)۔

مخطوبہ کو دیکھنے سے متعلق حضور اکرم ﷺ کے ارشادات:

(۱) حضرت ابو ہریرہؓ سے روایت ہے کہ ایک شخص نبی ﷺ کے پاس آیا اور  
اس نے کہا: "إنى تزوجت امرأة من الأنصار قال: فانظر إليها فإن فى أعين  
الأنصار شيئاً" (۳)۔

(میں نے ایک انصاری خاتون سے نکاح کرنے کا ارادہ کیا ہے۔ آپ ﷺ نے  
فرمایا کہ اسے دیکھو، اس لئے کہ انصار کی آنکھوں میں کچھ ہوتا ہے) (مسلم)۔

(۲) حضرت جابرؓ سے روایت ہے، وہ فرماتے ہیں کہ آپ ﷺ نے فرمایا: إذا  
خطب أحدكم المرأة فإن استطاع أن ينظر إلى ما يدعوه إلى نكاحها فليفعل  
(۴)۔

(جب تم میں سے کوئی عورت کو پیغام نکاح دے تو اگر وہ ان خوبیوں کو جو اس  
خاتون سے نکاح کرنے پر آمادہ کر رہی ہیں دیکھ سکتا ہو، تو اسے ایسا کر لینا چاہئے)۔

(۱) مشکاة ۲/۲۶۷۔

(۲) شامی ۲۶۱/۲۔

(۳) مشکاة ۲/۲۶۸۔

(۴) اس کی روایت ابو داؤد نے کی ہے۔ دیکھئے: مشکاة ۲/۲۶۸۔

(۳) حضرت مغیرہ بن شعبہؓ سے روایت ہے، وہ فرماتے ہیں: خطبت امراء  
 فقال لى رسول الله ﷺ: هل نظرت إلیها فإنه أحرى أن يؤدم بینکما<sup>(۱)</sup>  
 (میں نے کسی عورت کو نکاح کا پیغام دیا، تو مجھ سے رسول اکرم ﷺ نے فرمایا کہ کیا تم  
 نے اسے دیکھ لیا ہے، اس لئے کہ دیکھنا تم دونوں کی الفت و محبت کے لئے زیادہ بہتر ہے)۔  
 اولیاء کو ہدایت کی گئی ہے کہ بالغ لڑکے اور لڑکی کا نکاح ان کی اجازت اور رضامندی  
 سے کریں، اس کے بغیر نہ کریں۔

اللہ تعالیٰ لی نے فرمایا ہے:

و إذا طتم النساء فبلغن أجلهن فلا تعضلوهن أن ينكحن أزواجهن  
 إذا تراضوا بينهم بالمعروف<sup>(۲)</sup> (اور جب تم نے عورتوں کو طلاق دے دی، پھر وہ اپنی  
 عدت کو پورا کر چکیں، تو ان کو اس سے نہ روکو کہ اپنے انہی خاوندوں سے نکاح کر لیں جب کہ آپس  
 میں دستور کے موافق راضی ہو جاویں)۔

حضرت ابن عباسؓ سے روایت ہے کہ نبی کریم ﷺ نے فرمایا: الأيم أحق بنفسها  
 من ولیها والبکر تستأمو و إذنها سکوتها<sup>(۳)</sup> (شیبہ اپنے نفس کی، اپنے ولی سے زیادہ حق  
 دار ہے، باکرہ سے اجازت طلب کی جائے گی اور اس کی اجازت اس کا خاموش رہنا ہے)۔

امام بخاری رحمۃ اللہ علیہ نے باب قائم کیا ہے:

”باب: لا ينكح الأب وغيره البكر والثيب إلا برضاهما“ (والد وغيره باکرہ  
 اور شیبہ کا نکاح اس کی رضامندی کے بغیر نہ کریں)۔  
 اس کے تحت انہوں نے حدیث پیش کی ہے۔

(۱) رواہ احمد والترمذی والنسائی وابن ماجہ والدارنی، مشکاة ۲۶۹/۲۔

(۲) سورہ بقرہ ۲۳۲۔

(۳) مسلم، بکوالہ مشکاة ۲۷۰/۲۔

عن أبي سلمة أن أبا هريرة حدثهم أن النبي ﷺ قال: "لا تنكح الأيم حتى تستأمر ولا تنكح البكر حتى تستاذن قالوا يا رسول الله: و كيف إذنها قال: أن تسكت<sup>(۱)</sup>۔

(حضرت ابو سلمہ رضی اللہ عنہ سے روایت ہے کہ حضرت ابو ہریرہ رضی اللہ عنہ نے ان سے بیان کیا کہ رسول اکرم ﷺ نے فرمایا: شوہر دیدہ عورت کا نکاح اس کی صریح اجازت کے بغیر نہ کیا جائے اور باکرہ (کنواری) لڑکی کا نکاح بھی اس کی اجازت کے بغیر نہ کیا جائے۔ صحابہ نے عرض کیا: یا رسول اللہ ﷺ اس کی اجازت کیسے معلوم ہوگی؟ آپ ﷺ نے فرمایا کہ اس کا خاموش ہو جانا اس کی اجازت ہے)۔

حضرت عائشہؓ سے روایت ہے کہ انہوں نے عرض کیا: یا رسول اللہ ﷺ إن البکر تستحبی قال: رضاها صمتها" (یا رسول اللہ ﷺ باکرہ حیا کرتی ہے۔ آپ ﷺ نے فرمایا کہ اس کی رضامندی اس کا خاموش رہنا ہے) (حوالہ سابق)۔

حضرت ابو ہریرہؓ سے روایت ہے کہ آپ ﷺ نے فرمایا: الیتیمة تستأمر في نفسها فإن صمتت فهو إذنها وإن أبته فلا جواز عليها۔

(یتیم لڑکی سے اس کے نفس کے متعلق اجازت چاہی جائے گی، چنانچہ اگر وہ خاموش رہے تو یہی اس کی اجازت ہے اور اگر وہ انکار کر دے تو اس پر جبر کرنے کا کوئی جواز نہیں ہے)<sup>(۲)</sup>۔

یتیمہ اس بالغ لڑکی کو کہا جاتا ہے جس کے والد کا انتقال ہو گیا ہو۔ اس حدیث میں یتیمہ سے مراد وہ باکرہ لڑکی ہے جس کے والد کا انتقال اس کے بالغ ہونے سے قبل ہو گیا ہو۔ اس

(۱) بخاری ۱/۲ ۷۷۔

(۲) اس حدیث کی روایت ترمذی، ابو داؤد،نسائی نے کی ہے اور داری نے اسے حضرت ابو موسیٰ سے نقل کیا ہے (مشکاة ۲/۱۲ ۲۷)۔

حدیث میں ایسی لڑکی کا نکاح کرنے کے لئے اس سے اجازت یعنی کا حکم دیا گیا ہے۔ اگر کوئی باپ یا اور کوئی بالغ لڑکی کا نکاح اس کی اجازت کے بغیر کر دے تو وہ نکاح نافذ ولازم نہ ہوگا، بلکہ اس کی رضامندی پر موقوف رہے گا۔

حضرت جابر بن عبد اللہؓ سے روایت ہے: أن رجلاً زوج ابنته و هي بكر من غير أمرها فأتت النبي ﷺ ففرق بينهما <sup>(۱)</sup>۔

(ایک آدمی نے اپنی باکرہ لڑکی کی شادی اس کی اجازت کے بغیر کر دی، وہ لڑکی نبی کریم ﷺ کے پاس آئی، آپ ﷺ نے ان دونوں کے درمیان تفریق کر دی)۔

حضرت عبد اللہ بن عمر رضی اللہ عنہما سے روایت ہے کہ جب عثمان بن مظعونؓ کا انتقال ہوا تو انہوں نے ایک لڑکی چھوڑی، ابن عمر رضی اللہ عنہ نے فرمایا کہ میرے ماموں قدامہ نے میرا نکاح اس سے کر دیا اور وہ اس لڑکی کے چھاتھے۔ اور انہوں نے اس سے مشورہ نہیں کیا۔ یہ واقعہ اس کے والد کے انتقال کے بعد کا ہے، اس نے اس نکاح کو ناپسند کیا اور لڑکی نے مغیرہ بن شعبہ کے ساتھ نکاح کرانے کو پسند کیا، لہذا اس کا نکاح مغیرہ بن شعبہ کے ساتھ کر دیا گیا <sup>(۲)</sup>۔

اور شامی میں ہے: وَإِن زَوْجَهَا بِغَيْرِ إِسْتِهْمَارٍ فَقَدْ أَخْطَأَ السَّنَةَ وَتَوَهَّ  
عَلَى رِضَا هَا. بحر عن المحيط <sup>(۳)</sup>۔

(اور اگر اس کا نکاح اجازت لئے بغیر کیا تو اس نے سنت کے خلاف کیا، اور نکاح اس کی رضامندی پر موقوف رہے گا)۔

ذیل میں حضرت عبد اللہ بن عباس رضی اللہ عنہ کی روایت ابو داؤد شریف کے حوالہ سے آرہی ہے جس میں یہ مذکور ہے کہ ایک باکرہ لڑکی نے حضور اکرم ﷺ کی خدمت میں حاضر ہو کر

(۱) الحنفی لابن حزم ۶/۲۱، بحوالہ المفصل فی حکام المرأة والبیت اسلام، دفعہ ۲۰۵۱، ۳۳۲۔

(۲) ابن ماجہ، بحوالہ تحریر المرأة فی عصر الرسالہ ج ۵، ۱۷۱۔

(۳) شامی ۲/۲۹۸، ۲۹۹۔

عرض کیا کہ اس کے والد نے اس کا نکاح کر دیا ہے اور وہ اس نکاح کو ناپسند کرتی ہے، تو نبی کریم ﷺ نے اسے اختیار دے دیا۔ اس حدیث میں اس کی وضاحت نہیں ہے کہ اس کا نکاح اس کے والد نے اس سے اجازت لے کر کیا تھا یا اس کی اجازت کے بغیر۔ ابو داؤد میں اس حدیث پر درج ذیل باب قائم کیا گیا ہے: بَابِ فِي الْبَكْرِ يَزُوجُهَا أَبُوهَا وَلَا يَسْتَأْمِرُهَا . اور ”بذل المجهود فی حل أبي داؤد“ میں اس کی تشریح ”بغير إذنها“ سے کی گئی ہے<sup>(۱)</sup> اس تشریح سے معلوم ہوا کہ اس باکرہ لڑکی کا نکاح اس کے والد نے اس کی اجازت کے بغیر کیا تھا، لہذا حضرت خسرو، بنت خدام رضی اللہ عنہما کی روایت کو بھی اس پر محمول کیا جائے گا کہ ان کے والد نے ان کا نکاح ان سے اجازت لئے بغیر کیا تھا۔

حضرت ابن عباسؓ نے فرمایا: إن جارية بكرًا أت رسول الله ﷺ فذكرت أن أباها زوجها وهي كارهة، فخيرها النبي ﷺ<sup>(۲)</sup> ۔

(ایک باکرہ لڑکی نے رسول اکرم ﷺ کی خدمت میں حاضر ہو کر بتایا کہ اس کے والد نے اس کا نکاح کر دیا ہے اور وہ اس نکاح کو پسند نہیں کرتی ہے، تو نبی کریم ﷺ نے اس لڑکی کو اختیار دے دیا)۔

حضرت خسرو، بنت خدام انصاریہ سے روایت ہے: أن أباها زوجها وهي ثيب فكرهت ذلك فأتت رسول الله ﷺ فرداً نكاحها<sup>(۳)</sup> ۔

(ان کے والد نے ان کا نکاح کر دیا اور وہ شیبہ تھیں۔ انہوں نے اس نکاح کو پسند نہیں کیا، وہ رسول اکرم ﷺ کے پاس آئیں، آپ ﷺ نے ان کا نکاح رد کر دیا)۔

ان حدیثوں کو اس پر محمول نہیں کیا جا سکتا کہ لڑکی پر جبر و رکراہ کر کے اس سے ایجاد بیا

(۱) بذل المجهود فی حل أبي داؤد ۵ حصہ: ۱۰۲ مکتبہ دارالباز، عباس احمد الباز، مکتبہ المکتبہ۔

(۲) اس حدیث کی روایت ابو داؤد نے کی ہے، مشکاة ۲۱، ۲۷۱۔

(۳) بخاری ۲۱، ۲۷۲، ۲۷۴۔

قبول کرالیا گیا، اس کے بعد اس نے حضور ﷺ کی خدمت میں حاضر ہو کر اس کی شکایت کی، اور اس کے اس نکاح کو ناپسند کرنے کا اظہار کرنے پر آپ ﷺ نے اس کے نکاح کو رد کر دیا ہو، یا اسے اختیار دے دیا ہو۔

ذیل میں کمروہ کے نکاح کا حکم بیان کرنے سے پہلے اکراہ کے لغوی معنی، اصطلاحی تعریف اور اس کی قسمیں بیان کی جاتی ہیں:

### اکراہ کا لغوی معنی:

اکراہ کا لغوی معنی بیان کرتے ہوئے ”الموسوعة الفقہیہ“ میں ہے:

”قال فی لسان العرب : أکرھته، حملته علی امر هو له کاره ، و فی مفردات الراغب نحوه . لسان العرب ، و المصباح المنیر ، مادة (کرہ) ..... ولخص ذلك کله فقهاؤنا إذ قالوا : إلا کراہ لغة : حمل الإنسان علی شئی یکرھه یقال : أکرھت فلاناً إکراها : حملته علی امر یکرھه“۔

”لسان العرب“ میں اکرھته کے معنی میں نے اسے ناپسندیدہ کام کرنے پر اکسایا، لکھے ہیں، ”مفردات الراغب“ میں بھی ایسے ہی ہے۔ ”لسان العرب“، ”مصباح المنیر“ مادہ ”کرہ“..... ہمارے فقہاء نے ان سب معانی کی تبلیغ کر کے فرمایا ہے کہ اکراہ کے لغوی معنی ہیں: انسان کو ایسی چیز کے کرنے پر مجبور کرنا جسے وہ ناپسند کرتا ہو، کہا جاتا ہے: اکرھت فلاناً اکراها میں نے اسے ناپسندیدہ کام کرنے پر مجبور کیا) <sup>(۱)</sup>۔

### اکراہ کی اصطلاحی تعریف:

”هو فعل يفعله الإنسان بغيره فيزول به الرضا“ زاد فی ”المبسوط“:

---

(۱) مجع الاصناف ۲، ۳۱۲، شاہی ۵، ۸۰، بحوالہ الموسوعة الفقہیہ ۹۸/۶۔

أو يفسد به اختياره من غير أن تنعدم به الأهلية في حق المكره ، أو يسقط عنه الخطاب<sup>(١)</sup> -

(إكراه ايجا فعل ہے جسے انسان دوسرے کی وجہ سے کرتا ہے، لہذا إكراه کی وجہ سے مکرہ کی رضامندی جاتی رہتی ہے۔ "المبسوط" میں اضافہ کیا ہے: یا إكراه کی وجہ سے مکرہ کی الہیت ختم ہوئے بغیر اس کا اختیار بیکار ہو جاتا ہے، یا مکرہ سے خطاب ساقط ہو جاتا ہے)۔

### إكراه کی قسمیں:

فقهاء کرام نے إكراه کی دو قسمیں بیان کی ہیں: ۱- تام، ۲- ناقص۔

### إكراه تام:

و أما بيان أنواع الإكراه فنقول: إنه نوعان: نوع يوجب إلا لجاء والاضطرار طبعاً كـ القتل والقطع والضرب الذي يخاف فيه تلف النفس أو العضو قـل الضرب أو كثـر ..... و هذا النوع يسمى إكراهاً تاماً<sup>(٢)</sup> -

(جہاں تک إكراه کی قسموں کی وضاحت کا تعلق ہے تو ہم کہتے ہیں کہ إكراه کی دو قسمیں ہیں: ایک قسم وہ ہے جس میں مکرہ کا طبعاً مجبور و مضطرب ہونا لازم آتا ہے، جیسے مکرہ کو قتل کرنے یا اس کے کسی عضو کو کامنے، یا ایسی پٹائی کرنے کی دھمکی دینا، جس سے جان جانے یا عضو کے ضائع ہونے کا اندیشہ ہو، پٹائی کم ہو یا زیادہ، اس قسم کا نام إكراهاً تاماً ہے)۔

### إكراه ناقص:

و نوع لا يوجـب إلا لـجاء و الـاضـطـرار و الـحـبس و الـقـيـد و الـضـرب

(١) البحرائق ٢٠٨ -

(٢) بدائع الصنائع ١٧٥ -

الذى لا يخاف منه التلف، وليس فيه تقدير لازم ..... و هذا النوع من  
الإكراه يسمى إكراها ناقصاً<sup>(١)</sup>

(دوسري قسم وہ ہے جس میں مکرہ کا مجبور و مضطرب ہونا لازم نہیں آتا ہے۔ اس قسم میں قید  
کرنے، بیڑی ڈالنے اور ایسی پٹائی کرنے کی دھمکی دینا ہے جس سے جان جانے یا کسی عضو کے  
ضائع ہونے کا اندر یہ نہ ہو اور اس میں کوئی مقدار ضروری نہیں ہے۔ إکراہ کی اس قسم کا نام کراہ  
ناقص ہے)۔

### إِكْرَاهُ كَسَاتِحٍ صَحِحٍ ہونے والے تصرفات:

فَ لِطَلاقٍ وَالعِتَاقِ وَالرِّجْعَةِ وَالنِّكَاحِ وَالْيَمِينِ وَالنِّذْرِ وَالظَّهَارِ ....  
هذه التصرفات جائزه مع الإكراه عندنا<sup>(٢)</sup> -

(طلاق، عتاق، رجعت، نكاح، قسم، نذر اور ظهار وغیرہ ایسے تصرفات ہیں جو حفظیہ کے  
نزدیک إکراہ کے ساتھ (نہ چاہتے ہوئے کر لینے سے بھی) جائز ہو جاتے ہیں)۔

### مکرہ کے نکاح کا حکم:

مکرہ کا نکاح و طلاق وغیرہ تصرفات صحيح ہو جاتے ہیں، اس لئے کہ مکرہ سے إکراہ کی  
صورت میں اس کی صرف طبعی رضا مندی جاتی رہتی ہے۔ وقوع طلاق کے لئے طبعی رضا مندی  
شرط نہیں ہے، اس لئے کہ مذاق میں طلاق دینے والے کی طلاق واقع ہو جاتی ہے، حالانکہ طلاق  
دینے پر وہ طبعاً راضی نہیں ہے۔

لَانَ الْفَائِتَ بِالإِكْرَاهِ لَيْسَ إِلَّا الرِّضا طَبْعًا، وَإِنَّهُ لَيْسَ بِشَرْطٍ لَوْقُوعٍ

(١) بدائع الصنائع ٧، ١٧٥.-

(٢) بدائع الصنائع ٧، ١٨٢.-

الطلاق . فإن طلاق الهازل واقع وليس بواضٍ به طبعاً<sup>(١)</sup> -

صحت نکاح کے لئے عاقدین میں سے ہر ایک کا دوسرے کے لفظ کو سننا شرط ہے۔

حقیقی رضامندی شرط نہیں ہے، اس لئے کہ نکاح اور نہاد میں کرنے سے صحیح ہو جاتا ہے۔

( و شرط سماع كل من العاقدین لفظ الآخر ) ليتحقق رضاهما ( قوله: ليتحقق رضاهما ) أي ليصدر منها ما من شأنه أن يدل على الرضا إذ حقيقة الرضا غير مشروطة في النكاح لصحته مع الإكراه والهزل<sup>(٢)</sup> -

نکاح و طلاق کے مذاق میں صحیح ہونے کی دلیل نبی کریم ﷺ کا ارشاد ہے: ”ثلاث

جد هن جد و هز لهن جد : النكاح و الطلاق و الرجعة“.

(تمن چیزیں ایسی ہیں جن میں سنجیدگی سنجیدگی ہے اور ان میں مذاق کرنا بھی سنجیدگی

ہے: نکاح، طلاق اور رجعت)۔

س لئے بھی کہ نکاح ایک قولی تصرف ہے، لہذا اس میں اکراہ موثر نہیں ہوگا، جیسے

طلاق اور عتاق پر را کراہ کا کوئی اثر نہیں ہوتا ہے۔

<sup>(٣)</sup> - ولأن النكاح تصرف قولي فلا يؤثر فيه الإكراء كطلاق والعتاق.

جب نکاح میں اکراہ موثر ہی نہیں ہوگا تو اکراہ کے ذریعہ ہونے والا نکاح اور وہ نکاح

جو بغیر اکراہ کے ہو، دونوں کا حکم ایک ہی رہے گا، یعنی دونوں قسم کے نکاح صحیح ہو جائیں گے۔

- ۱- یہ صورتِ حقیقی رضا مندی میں تو شامل نہیں ہوگی، البتہ اس صورت میں اس کے نکاح

کے لئے ہاں کہہ دینے سے نکاح منعقد ہو جائے گا، اس لئے کہ صحت نکاح کے لئے حقیقی

رضامندی شرط نہیں ہے۔ اس لئے کہ نکاح مذاق میں کرنے سے اور زبردستی کرنے سے بھی

ہو جائے۔

١٨٢ / مدارج الصنائع

شایعات (۲)

(٢) بداع المصانع / ١٨٣

-۲ عاقلہ بالغہ خاتون کو اپنے نفس کا پورا اختیار حاصل ہے، اس اصول کا تعلق نکاح کے سلسلہ میں انعقاد نکاح سے پہلے کے حالات سے ہے۔ مطلب یہ ہے کہ اس کے اختیار و رضامندی کے بغیر اس کے نفس کے متعلق کسی کو کوئی تصرف کرنے کا کوئی حق حاصل نہیں ہے۔ نکاح کے انعقاد میں اگر اہم و شرمندی، اس اصول کا تعلق اس صورت سے ہے کہ عاقلہ بالغہ لڑکی پر اکراہ کر کے اس سے نکاح کے لئے ہاں کہلوالیا جائے، تو نکاح کے لئے ہاں کہلوانے پر اس اکراہ کا کوئی اثر نہیں ہوگا اور یہ سمجھا جائے گا کہ اس عاقلہ بالغہ لڑکی نے بغیر اکراہ نکاح کے لئے ہاں کہما ہے۔ لہذا اس سے نکاح صحیح ہو جائے گا، اس لئے کہ نکاح کے انعقاد میں اکراہ مورث نہیں ہے، مگرہ کائنکاح منعقد ہو جاتا ہے۔

ہاں اگر زبان سے نکاح قبول نہیں کرایا گیا اور زبردستی نکاح نامہ وغیرہ پر دستخط کر لئے گئے تو اس صورت میں نکاح منعقد نہ ہوگا۔

-۳ سوال اول اور ۲ میں جسم کے نکاح کا ذکر ہوا ہے، اگر اس میں شوہر خاتون کا کفوہ ہو اور مہر، مہر مثل یا اس سے زیادہ مقرر ہوا ہو تو زوجین کے مابین ازدواجی تعلقات قائم ہوئے ہوں یا نہ ہوئے ہوں، دونوں صورتوں میں یہ نکاح صحیح ولازم ہو جائے گا۔

اگر اس نکاح میں شوہر اس خاتون کا کفوہ ہو لیکن مہر، مہر مثل سے کم مقرر کیا گیا ہو۔ اور خاتون مہر مثل سے کم پر راضی نہ ہو اور زوجین کے درمیان ازدواجی تعلقات قائم نہ ہوئے ہوں تو یہ خاتون قاضی کے پاس کیس کر کے تفریق کرانے کا مطالبہ کر سکتی ہے اور اگر زوجین کے مابین زن و شوہر کے تعلقات قائم ہو گئے ہوں، چاہے بیوی کے شوہر کو جماع پر قدرت دینے کی وجہ سے یا شوہر نے زبردستی اس سے جماع کر لیا ہو، دونوں صورتوں میں بیوی کا حق تفریق باطل ہو جائے گا۔ مہر کے متعلق تفصیل یہ ہے کہ اگر تفریق بیوی کے مطالبہ پر باہم زن و شوہر کے تعلقات قائم ہونے سے پہلے ہوئی ہو تو بیوی کو کچھ نہیں ملے گا۔

اگر ازدواجی تعلقات قائم ہو گئے اور یہ تعلقات بیوی کی رضامندی سے ہوئے تو بیوی کو صرف مقررہ مہر ملے گا، خواہ وہ مہر مثل سے کتنا ہی کم ہو۔ اور اگر شوہرنے زبردستی اس کے ساتھ جماع کیا تو بیوی پورے مہر مثل کی حق دار ہوگی۔

اگر اس نکاح میں شوہراس کا کفونہ ہو اور بیوی عدم کفاءت کی صورت میں اس کے ساتھ رہنے پر نہ صراحتہ راضی ہو اور نہ دالا تہ تو وہ قاضی کے پاس مقدمہ کر کے تفریق کر سکتی ہے، بشرطیکہ باہم ازدواجی تعلقات قائم نہ ہوئے ہوں یا شوہر زبردستی جماع کر لے۔ بیوی اپنی مرضی سے شوہر کو جماع پر قدرت نہ دے۔ اگر بیوی عدم کفاءت کے باوجود شوہر کے ساتھ رہنے پر صراحتہ رضامندی کا اظہار کر دے یا دلالتہ، مثال کے طور پر شوہر کو جماع پر قدرت دے دے تو اس کا حق تفریق ختم ہو جائے گا۔

۵- اس صورت میں جواب ۴ کی تفصیل کے مطابق مہر مثل میں کمی یا عدم کفاءت کی بنیاد پر شرعی کوسل یا قاضی ان کے درمیان تفریق کر سکتے ہیں، یا شوہر سے زبردستی طلاق دلو سکتے ہیں۔

# جبری شادی

ڈاکٹر سید قدرت اللہ باقوی  
میسور، کرناٹک

۱۔ اسلامی معاشرہ کے ازدواجی سکون و طہانیت مزاج و مذاق کے توافق پر حاصل ہوتے ہیں، شرعی طور پر جبری نکاح کی اجازت نہیں، چنانچہ ارشاد باری تعالیٰ ہے:

وَمِنْ آيَاتِهِ أَنَّ خَلْقَكُمْ أَنفُسَكُمْ أَزْوَاجًا لَتَسْكُنُوا إِلَيْهَا وَجَعَلْتُمْ بَيْنَكُمْ مُوْدَةً وَرَحْمَةً إِنْ فِي ذَلِكَ لَا يُؤْتُ لِقَوْمٍ يَتَفَكَّرُونَ<sup>(۱)</sup> -

اسی لئے عاقله بالغہ کی کے نکاح میں شریعت نے رضامندی کو بہت اہمیت دی ہے: ”وَلَا يَجْبُرُ الْوَالِي بِالْغَةِ وَلَوْ بَكْرًا“<sup>(۲)</sup> (بالغہ پر خواہ وہ باکرہ ہی ہو ولی جبرا نہیں کرے گا)۔

اور قدوری میں ہے:

”وَلَا يَجُوزُ لِلْوَالِي إِجْبَارُ الْبَالِغَةِ الْعَاقِلَةِ“ (بالغہ عاقله پر ولی کے لئے جبرا جائز نہیں ہے)۔

(۱) سورہ روم ۲۱۔

(۲) ہدایہ، باب الولی۔

شرعی طور پر ولی کو جبراً کراہ کی اجازت نہیں ہے: "وَإِنْ أَبْتَ لِمْ يَزُوجْهَا" (اگر لڑکی انکار کر دے تو ولی اس کی شادی نہیں کرائے گا)۔

۲۔ شریعت میں عاقله بالغہ کو اپنے نفس کا پورا اختیار حاصل ہے، عدم رضامندی سے نکاح کرنا جائز نہیں ہے، ڈرانا وہم کانا اور دھوکہ دے کر نکاح پر مجبور کرنا ہرگز جائز نہیں، نتیجتاً اس قسم کے نکاح کا انجام براہوتا ہے اور اگر گنہ گاری پر اتر جائے تو معاشرہ گندہ اور بد نام ہو گا۔

۳۔ بے جوڑ شادیوں میں معاشرتی سکون مفقود ہو جاتا ہے، لڑکی کو حق کفاءت کی بناء پر تفریق کا حق حاصل ہوتا ہے۔

"الكفاءة تعتبر في النسب والدين والمال" <sup>(۱)</sup> (کفاءت کا اعتبار نسب، دین اور مال میں ہے)۔

۴۔ بالغہ کے لئے اجبار نکاح میں فساد کا امکان ہے، خواہ نکاح کے بعد زن و شوہی تعلقات قائم رہیں یا نہ رہیں۔

۵۔ زوجین کے مزاجی تفاوت و تنفس سے شرعی کو نسل یا قاضی کو فتح نکاح کا حق حاصل ہے۔

---

(۱) باب النکاح، قدوری۔

## جبری شادی

مفتی شیر علی گجراتی

۱- انعقاد نکاح کے سلسلے میں تو اس کو رضامندی ہی مانا جائے گا، اس لئے کہ اکراه کے باوجود ذہن سے قبول کرنے اور رضا مندی ظاہر کرنے سے نکاح منعقد ہو جاتا ہے<sup>(۱)</sup>۔

حقیقی رضامندی نکاح کے صحیح ہونے کے لئے شرط یا ضروری نہیں معلوم ہوتی، جیسے باپ یا دادا صغير یا صغيرہ کا نکاح کر دیں تو نکاح منعقد ہو جاتا ہے، حالانکہ ان کی رضامندی اس وقت تو معلوم ہی نہیں اور آئندہ اگر وہ اپنی عدم رضامندی کا اظہار کریں تب بھی ان کو اختیار نہیں ہے۔

۲- اذن ہی تسلیم کیا جائے گا اور نکاح منعقد ہو جائے گا، اس لئے کہ نکاح ان امور میں سے ہے جن میں جد اور ہزل دونوں برابر ہیں اور ایسے امور میں اکراه کا کوئی حکم نہیں ظاہر ہو گا<sup>(۲)</sup>۔

”وَالْأَصْلُ عِنْدَنَا أَنَّ كُلَّ مَا يَصْحُحُ مَعَ الْهَزْلٍ يَصْحُحُ مَعَ الْإِكْرَاهِ، لَاَنَّ مَا يَصْحُحُ مَعَ الْهَزْلٍ لَا يَحْتَمِلُ الْفَسْخَ، وَكُلَّ مَا لَا يَحْتَمِلُ الْفَسْخَ لَا يَؤْثِرُ فِيهِ الْإِكْرَاهِ“<sup>(۳)</sup>

(۱) مائیہ ۵۵، کتاب الْاکراه۔

(۲) حوالہ سابق۔

(۳) دریافت برٹشی ۹۱۹۱ کتاب الْاکراه۔

(ہمارے نزدیک اصل یہ ہے کہ ہر وہ تصرف جو ہزل کے ساتھ صحیح ہو، وہا کراہ کے ساتھ بھی صحیح ہوتا ہے، اس لئے کہ جو ہزل کے ساتھ صحیح نہیں ہوتا ہے اس میں فتح کا احتمال نہیں ہوتا ہے اور جس میں فتح کا احتمال نہیں ہوتا اس میں اکراہ مؤثر نہیں ہوتا ہے)۔

۳۔ فقهاء کرام نے جن نو امور میں کفاءت کا اعتبار کیا ہے ان میں سے معاشرتی اعتبار سے دونوں کا کفوہ رہتا نہیں ہے، اس لئے کنائت کی بنیاد پر حق تفریق کا دعویٰ کرنے کا حق نہیں ہوگا۔

۵۔ قاضی یا شرعی کوسل کو بظاہر اس کے نکاح کے فتح کرنے کا محض اس بنیاد پر حق نہیں ہوگا الایہ کہ فتح نکاح کے اسباب شرعیہ میں سے کوئی سبب پایا جائے۔

# جبری شادی

مولانا محمد یعقوب قاسمی

جامعہ عربیہ امداد العلوم زید پور بارہ بنکلی

۱۔ اگر بالغہ عورت حالتِ اکراه میں زبان سے اپنے نکاح کی اجازت دے دے اگرچہ دل سے راضی نہ ہو تو شرعاً نکاح ہو جاتا ہے۔

”لأنه يصح النكاح مع الإكراء أي الإيجاب أو القبول مكرها“<sup>(۱)</sup>۔  
(اس لئے کہ نکاحِ اکراه کے ساتھ صحیح ہو جاتا ہے ایجاد ہو یا قبول ہو زبردستی و دونوں حالتوں میں نکاح درست ہو جاتا ہے)۔

شامی ایک دوسری جگہ قم طراز ہیں:

”إذحقيقة الرضا غير مشروطة في النكاح لصحته مع الإكراء والهزل الخ“<sup>(۲)</sup>۔

(کیونکہ نکاح میں حقیقی طور پر رضامندی شرط نہیں ہے اس لئے کہ نکاح زبردستی اور مذاق میں بھی صحیح ہو جاتا ہے)۔

۲۔ اگر لڑکی کو نکاح کے لئے زد کوب کیا گیا اور اس نے ڈر کی وجہ سے نکاح کے کاغذات

(۱) الدر المختار ملی ہاش رو الحکار ۲۱۳، ۲

(۲) شامی ۲، ۳۷۳

پر سخن کر دیئے اور دل سے اس نکاح سے بیزار ہے اور نکاح کے متعلق زبان سے کوئی لفظ ادا نہیں کیا تو ایسی صورت میں نکاح منعقد نہ ہو گا جیسا کہ طلاق نامہ پر جبراً سخن کرا لینے سے طلاق واقع نہیں ہوتی<sup>(۱)</sup>۔

بالغہ عورت کا زبردستی نکاح کر دینے سے نکاح منعقد نہیں ہوتا ہے جیسا کہ کتب فقہ میں اور احادیث نبویہ میں مذکور ہے:

”وَلَا تجْبِرُ الْمُؤْمِنَةَ عَلَى النِّكَاحِ إِنَّمَا يَنْهَا عَنِ النِّكَاحِ لِأَنَّهُ لَا يَرِدُ عَلَيْهِ الْمُؤْمِنَةُ حَلَالًا“<sup>(۲)</sup>

(بالغہ لڑکی پر نکاح کے سلسلہ میں زبردستی نہ کی جائے، کیونکہ لڑکی کے بالغ ہو جانے کی وجہ سے ولایت ختم ہو جاتی ہے)۔

فتاویٰ ہندیہ میں مذکور ہے:

”لَا يجوز نكاح أحد على بالغة صحيحة العقل من أب أو سلطان بغير إذنها بكرأ كانت أو ثيبا، فإن فعل ذلك فالنكاح موقوف على إجازتها فإن أجازته جاز وإن ردته بطل“<sup>(۳)</sup>

(باپ دادا اور بادشاہ میں سے کسی کے لئے بالغ صحیح العقل کا نکاح کرنا اس کی اجازت کے بغیر درست نہیں۔ بالغہ باکرہ ہو خواہ شیبہ ہو اگر کسی نے نکاح کر دیا تو نکاح بالغہ کی اجازت پر موقوف ہو گا۔ اگر اس نے اجازت دے دی تو نکاح صحیح ہو گا اور نہ باطل ہو گا)۔

احادیث نبویہ میں زبردستی نکاح کے منعقد نہ ہونے کے متعلق متعدد احادیث موجود ہیں:

(۱) فتاویٰ عالمگیریہ ۱/۶۳۔

(۲) دریخار ۲/۲۱۰۔

(۳) عالمگیری ۲/۱۳۔

”جاءت امرأة إلى رسول الله ﷺ فقالت: إن أبي أنكحني رجلاً وأنا  
کارہہ فقال لأبيها: لانکا حاذھبی فانکحھی من شئت“<sup>(۱)</sup>

(ایک عورت نے حضور ﷺ کے پاس حاضر ہو کر عرض کیا کہ میرے ماں باپ نے  
میری شادی ایک مرد کے ساتھ کر دی ہے حالانکہ میں اس کو پسند نہیں کرتی تو اس کے باپ سے  
آپ ﷺ نے ارشاد فرمایا کہ تیرے نکاح کا اعتبار نہیں، تو جا اور جس سے چاہے نکاح کر)۔

بخاری شریف میں حضرت ابو ہریرہؓ کی روایت ہے:

”لَا تنكح الأيم حتى تستأمر ولا تنكح البكر حتى تستأذن“<sup>(۲)</sup>۔  
(بے شوہر عورت کا نکاح مشورہ کے بغیر اور باکرہ کا نکاح اجازت کے بغیر نہ  
کیا جائے)۔

حدیث اس باب میں بالکل صریح ہے کہ ثیبہ اور باکرہ کسی پر اجبار شرعاً درست نہیں  
ہے۔ ابو داؤد کی ایک روایت میں حضرت ابن عباسؓ سے مروی ہے:

”ان جارية أتت النبي ﷺ فذكرت ان أباها زوجها وهي . کارہہ  
فخيرها النبي ﷺ“<sup>(۳)</sup>

(ایک باکرہ لڑکی حضور ﷺ کے پاس آئی اور اس نے کہا کہ اس کے باپ نے اس کی  
شادی اس کی مرضی کے بغیر کر دی ہے تو حضور اکرم ﷺ نے اس کو نکاح کے معاملہ میں اختیار  
دیا)۔

مشکاة شریف میں حضرت ابن عباس سے روایت ہے: ”ان النبي ﷺ“ رد نکاح ثیب  
وبکر أنکحہما أبوهما وہما کارہتان“<sup>(۴)</sup>

(۱) دراہ ۲۹۳، ۲۹۴۔

(۲) بخاری ۲۱۷۔

(۳) ابو داؤد شریف رس ۲۸۵، ۲۸۶۔

(۴) مرکۃ شرح مشکاة ۲۰۸، ۲۰۹۔

(نبی ﷺ نے ایک شیبہ اور ایک باکرہ کا نکاح روفرما دیا جن کے والدین نے ان کی مرضی کے بغیر زبردستی ان کا نکاح کر دیا تھا)۔

۳۔ صورت مسئولہ میں چونکہ بالغہ لڑکی کی شادی غیر کفو میں ہوئی ہے، اس لئے اس کو کفو میں شادی نہ ہونے کی وجہ سے حق تفہیق حاصل ہوگا، کیونکہ جمہور کے نزدیک کفاءت اولیاء اور بالغہ دونوں کا حق ہے۔

”ولَكُنِ الْكَفَاءَةُ عِنْدَ الْجَمْهُورِ حُقْقُ الْمَرْأَةِ وَالْأُولَيَا“<sup>(۱)</sup>۔

(لیکن کفاءت جمہور کے نزدیک لڑکی اور اولیاء دونوں کا حق ہے)۔

۴۔ مذکورہ نکاح میں اگر زن و شوی کے تعلقات قائم ہو گئے تو پھر حق کفاءت و حق تفہیق لڑکی کو حاصل نہ ہوں گے، البتہ اگر اس نکاح میں زن و شوی کے تعلقات قائم نہیں ہوئے ہیں اور لڑکی تاہنوز اس نکاح سے بیزاری کا اظہار کرتی ہے تو ایسی صورت میں لڑکی کو حق کفاءت و حق تفہیق دونوں حاصل ہوں گے۔

۵۔ ایسی حالت میں قاضی اس نکاح کو حسب ضرورت فتح کر سکتا ہے۔

---

(۱) زاد المعاوڈ ۵/۱۶۱۔

## ادارة القرآن کراچی کی چند اہم اور مفید مطبوعات

اسلام کا نظام عشر و خراج ۲ جلد	حیرت انگریز واقعات
زکاۃ کے جدید مسائل ۲ جلد	عبرت انگریز واقعات
قطوں پر خرید و فروخت	اکابرین کے پاکیزہ لٹائف
زکاۃ اور مسئلہ تملیک	جدید تجارتی شکلیں
بنیادی فقہی احکام ۲ جلد	سوال و جواب (آپ کے سائل اور ان کے حل کے لیے ۲۱)
چالیس بڑے مسلمان	ضرورت و حاجت کا احکام شرعیہ میں اعتبار
جدید فقہی مباحث ۲۳ جلد	وقف املاک کے شرعی احکام
شیئر ز اور کمپنی طریقہ کار و احکام	عصر حاضر کے پیچیدہ مسائل کا شرعی حل
حج عمرہ اور ان کے جدید مسائل	تحفۃ افواج اسلام دو جلد
لڑکے اور لڑکیوں کے نکاح کا اختیار	نمایہب عالم اور عصر حاضر کی فلکی جماعتیں
مجموعہ قوانین اسلامی	برطانوی قوانین فروع جرائم کے ذمہ دار ہیں
احکام و آداب طہارت، وضو، نماز	متارع نور (سوانح مولانا نور احمد)

ناشران قرآن مجید و اسلامی، عربی، اردو، انگریزی کتب  
مرکز مطبوعات پاکستان، پیروت، بلاڈ عربی، تفسیر،  
حدیث، تقدیم، اسلامی قانون، تاریخ اسلام، اصلاحی  
جھوٹ، لغت، ادب عربی، اعلیٰ معیار کی عربی، اردو،  
انگریزی، فارسی کمپیوٹر کمپوزنگ۔

☆ مطبوعات پاکستان عربی، اردو، انگریزی کتب کی  
وسیع بیانے پر ایکسپورٹ۔ ☆ بد رائجہ رجسٹر پارسل  
اندرون ملک و بیرون ملک ترسیل۔

☆ ہر قسم کی اسلامی کتب کی طباعت کا انتظام  
☆ تفصیلی تہرست کتب مفت حاصل کریں۔